
işıq üzü görəcək. 

LAÇIN RAYON TƏHSİL İŞÇİLƏRİNİN 
NÖVBƏTİ KONFRANSI KEÇİRİLMİŞDİR 

Sentyabrın 3-də Laçın Rayon Təhsil işçilərinin növbəti konfransı keçi- 
rilmişdir. Konfransdan əvvəl rayonun çoxsaylı təhsil işçiləri və ictimaiyyət 
nümayəndələri Taxtakörpü qəsəbəsindəki ulu öndər Heydər Əliyevin büs- 
tünü ziyarət etmiş, abidə önünə tər güllər düzərək ehtiramlarını bildirmişlər. 


Rayon Mədəniyyət evində keçirilən konfrans Azərbaycan Respublika- 
sının Dövlət Himninin səsləndirilməsi ilə öz işinə başlamışdır. 



Konfransda Laçın Rayon Təhsil Şöbəsinin müdiri Malik Vəliyev 
“2013-2014-cü dərs ilinin yekunları və yeni dərs ilində qarşıda duran vəzifə- 
lər” mövzusunda məruzə ilə çıxış etmişdir. Məruzədə ötən tədris ilində ra- 
yon təhsil sistemində əldə edilmiş uğurlar, həmçinin problem və geriliklər 
ətraflı təhlil olunmuşdur. Bildirilmişdir ki, ölkə Prezidentinin daim diqqət və 
qayğısı ilə əhatə olunan laçınlı təhsil işçilərinin ötən tədris ilində əldə etdik- 
ləri ən önəmli nəticə isə rayon üzrə bir nəfər qabaqcıl təhsil işçisinin əmək- 
dar müəllim adma layiq görülməsidir. 

Eyni zamanda bildirilmişdir ki, 2014-cü ildə rayonun ümumtəhsil mək- 
təblərini bitirən 626 nəfər məzundan 469 nəfəri ali məktəblərə keçirilən im- 
tahanlarda iştirak etmiş, qəbul imtahanlarında iştirak edən məzunların 54 
faizi, yəni 254 nəfəri tələbə adını qazanmışdır. Bu, Laçın rayonu üzrə son 22 
ildə ən yüksək göstəricidir. 2011-ci ildə qəbulolma 30%, 2012-ci ildə 37%, 
2013-cü ildə 44%, 2014-cü ildə 54% olmuşdur. Məzunlardan 10 nəfəri res- 

publikanın Ali Hərbi Akademiyalarına, 3 nəfəri Cəmşid Naxçıvanski adma 
Hərbi Liseyə qəbul olunub. Məzunlardan 21 nəfəri 500-dən yuxarı, o cüm- 
lədən 8 nəfəri 600-dən yuxarı bal toplamışdır. 



Konfransda yeni dərs ilinə hazırlıqla bağlı görülən işlərdən bəhs edilər- 
kən bildirilib ki, 10 məktəb əsaslı, 11 -i cari təmir olunub. Məktəblərə 142 
ədəd parta, 70 ədəd yazı lövhəsi, 120 ədəd kitab rəfi, 160 ədəd müəllim sto- 
lu, 131 ədəd stul, 300 ədəd soba, 70 ədəd noutbuk verildiyi bildirilmişdir. 
Yeni dərs ili ərəfəsində Qaçqınların və Məcburi Köçkünlərin İşləri üzrə 
Dövlət Komitəsi tərəfindən verilmiş 1596 dəst məktəbli forması və Heydər 
Əliyev Fondunun birinci siniflərdə oxuyacaq uşaqlara hədiyyəsi olan 1143 
ədəd məktəbli çantası və yazı ləvazimatları məktəblilərə çatdırılmışdır. 
Məktəblərin ixtisaslı kadrlarla təminatını yaxşılaşdırmaq üçün 33 nəfər 
müəllim Təhsil Nazirliyinin göndərişi ilə nəzərdə tutulmuş məktəblərə gön- 
dərilmişdir. 

Konfransda məruzə ətrafında rayonun qabaqcıl və təcrübəli məktəb rəh- 
bərləri, təhsil işçiləri çıxış etmiş, fikir və mülahizələrini bölüşmüşlər. 
Konfransda çıxış edən natiqlər respublikamızda təhsilə göstərdikləri yüksək 
diqqət və qayğıya görə ölkə prezidenti cənab İlham Əliyevə və Heydər Əli- 
yev Fondunun prezidenti Mehriban xanım Əliyevaya öz dərin minnətdarlıq- 
larını bildirmişlər. 

Konfransda Rayon İcra Hakimiyyətinin başçısı Akif Səlimov çıxış edə- 
rək ölkəmizdə prioritet məsələlərdən biri olan təhsil sahəsində görülən işlər- 
dən, prezident İlham Əliyevin təhsilə göstərdiyi hərtərəfli diqqət və qayğı- 
dan danışmış, ötən son 10 il ərzində də təhsilin inkişafı ilə bağlı mühüm sə- 
rəncamların imzalandığını qeyd edərək məktəblərin maddi-texniki bazasının 
möhkəmləndirilməsi istiqamətində xeyli işlərin görüldüyünü bildirmişdir. 

Rayon rəhbəri həmçinin bildinnişdir ki, təhsil müəssisələrinin fəaliyyəti 
daim Rayon İcra Hakimiyyətinin nəzarətində saxlanılmışdır. Görülmüş iş- 
lərlə yanaşı rayonun təhsil sistemində mövcud olan nöqsanlara münasibət 
bildirən rayon rəhbəri Təhsil Şöbəsi və məktəb rəhbərlərinə qısa zamanda 
işlərində dönüş yaradılması, əmək intizamı, keyfiyyət göstəricilərinin yük- 
səldilməsi, vahid məktəbli formasına keçidin diqqətdə saxlanılması ilə bağlı 
tapşırıqlarını vermişdir. 

Konfransda Azərbaycan Respublikası Təhsil Nazirliyinin məsul işçisi 
Ənvər İmanov da iştirak etmişdir. 

Konfransda həmçinin ölkə prezidenti cənab İlham Əliyevə müraciət qə- 
bul olunmuşdur. 


LAÇIN TOPONİMLƏRİ ' 


DÜZLƏR 

Ağçayazı or., mür. 1. Laçın rayonu ərazisində düz. Yerli əhali tərəfin- 
dən Ağcaəzi kimi tələffüz olunur. Toponim türk mənşəli ağca (ağımtıl, bo- 
zumtul) və yazı (çöl, düz, düzənlik) sözlərindən düzəlib, “ağımtıl, bozumtul 
düz” deməkdir; 2. Laçın rayonu ərazisində dağ. Dağ öz adını eyniadlı dü- 
zənliyin adından almışdır. 

Ağyoxuş or., mür. Laçın rayonunun Zabux kəndi ərazisində düz; 

DAĞLAR 

Ağoğlan or., mür. Laçın rayonu ərazisində dağ. Türk dillərində oğlanak 
- “kiçik oğlan, kiçik şahzadə” deməkdir. Müqəddəs dağ sayılır. 

Ağsu təpəsi or., mür. Laçın rayonunun Budaqdərə kəndi ərazisində 
yüksəklik. Təpə adını rayonun ərazisindəki eyniadlı çaydan almışdır. 


1 Yer adlarının anlamı, açılışı birmənalı, fikrimcə dəqiq olmaya, hətta yanlış da ola bilər. 
Bu toponimlərin etimologiyasının yenidən araşdırılmasına ehtiyac vardır. 

Ağyar or., mür. Laçın rayonunun Qarıqışlaq kəndi ərazisində dağ. Oro- 
nim ağ (suxurun rəngini bildirir, çünki oradan ağ gəc çıxarılır) və yar (yerli 
xalq coğrafi tennini olub düzənlikdə yer səthinin sınmasından yaranan rel- 
yef formasıdır) sözlərindən düzəlib, “ağ torpaqlı, ağ süxurları olan dağ” de- 
məkdir. 

Aqartəpə or., mür. Laçın rayonu ərazisində dağ. Oronim aq ar və təpə 
(yüksəklik anlayışı bildirən coğrafi termin) sözlərindən düzəlib, “hündür 
təpə, yüksək təpə, dağ” deməkdir. “Aqar” komponentli coğrafi adlara Türk- 
mənistan (Aqar), Gürcüstan (Aqara), Ermənistan (Aqarak, Gulaqarak), Tür- 
kiyə (Eqerek), Hindistan (Aqartala) və b. ölkələrin ərazisində də rast gəlmək 
mümkündür. 

Alagöllər or., sadə. Laçın rayonunun şimal-qərbində, Qarabağ yayla- 
sında dağ. Qaragöl gölündən şimalda yerləşir. Hündürlüyü 3175 m. Adını 
ərazidəki eyniadlı göllərin adından almışdır. 

Alaqaya or., mür. Qarabağ silsiləsinin şimal hissəsində dağ. Kəlbəcər 
və Laçın rayonlarının Əsgəran rayonu ilə sərhədindədir. Hündürlüyü 2583 
m. Oronim ala və qaya sözlərindən düzəlib. Ala bir sıra mürəkkəb toponim- 
lərin birinci komponenti kimi “alalıq”, “rəngbərənglik”, “ala-bulalıq”, “ağ 
rəng, qırmızı və qara rənglərlə qarışıqlıq” mənalarını əks etdirir. Qaya sözü 
toponimik tennin olub, “sıra dağlardan ayrılmış qol”, “dağların müəyyən 
hissəsində daş süxurlardan olan çətin keçilən yer” deməkdir. Uzaqdan ala- 
bəzək görünən zirvəyə, qayaya, dağa, təpəyə ala deyirlər. 

Ardaşava (Ərdəşəvi) or., mür. Laçın rayonu ərazisində dağ. 1917-ci il- 
də həmin ərazidə Ardaşava adlı yaşayış məntəqəsi qeydə alınmışdır. Yerli 
əhalinin dilində Ərdəşəvi kimi tələffüz edilən bu oronim çox vaxt kürd di- 
lində ardaş (ardıc ağacı), (- a bitişdirici sait) və va (yer) komponentlərindən 
ibarət söz kimi “ardıclı dağ” mənasında izah olunur. Güman ki, Ardaş (“ke- 
şikçi daş”) dağın adı, Ardaşava (“Ardaş dağı olan oba”) isə kəndin adı ol- 
muşdur. 

Avaz or., sadə. Laçın rayonunun Hacılar kəndində təpə. Oronim qədim 
xəzər tayfalarından birinin adı olan avaz/abaz etnonimi ilə bağlıdır. 

Bəzirgan or., sadə. Qarabağ silsiləsində aşırım. Laçın və Şuşa rayonları 
sərhədində, Bəzirgansu çayının (Həkəri çayının qolu) mənbə hissəsindədir. 
Hündürlüyü 1633 m. Yamacları meşəlikdir. Bəzirgan orta əsrlərdə şərq öl- 
kələrində ticarətlə məşğul olan adamlara verilən addır. Farsca bəzərgan “ta- 
cir, sövdəgər” deməkdir. Çox güman ki, vaxtilə bu aşırım karvan yolunun 
üstündə olmuş və ticarətə xidmət etdiyindən bu adı almışdır. 

Böyük İşıqlı or., mür. Laçın rayonunun cənub-qərbində, Ermənistanla 
sərhəddə dağ. Qarabağ yaylasında ən yüksək zirvələrdən biridir. Hündür- 

lüyü 3552 m. Yamacında işıqlı Qaragölü yerləşir. İşıqlı komponenti dağın 
(başı daim qarla örtülü olduğundan) işıq saçdığını, parıldadığını bildirir. 

Böyük Kirs or., mür. Laçın, Xocavənd və Şuşa rayonlarının sərhədində 
dağ. Hündürlüyü 2725 m. Qarabağ silsiləsində ən yüksək zirvələrdən biridir. 
Allı çayı Böyük Kirsdən başlanır. Kiçik Kirs oronimindən fərqləndirmək 
məqsədilə belə adlandırılmışdır. Kirs toponimik termin kimi “şiş təpə, sıl- 
dırım dağ” mənalarında işlənir. 

Cüdələr or., sadə. Laçın rayonunun Çorman kəndindən cənubda dağ. 
Şəlvə və Piçənis çayları arasındadır. Hündürlüyü 2076 m. Dağ əvvəllər 
cüdələr adlı bir nəslin yaylaq yurdu olduğundan həmin nəslin adını daşıyır. 
Etnotoponimdir. 

Calbair (Çalbayır) or., mür. Laçın rayonunun şimalında dağ silsiləsi. 
Şəlvə və Piçənis çayları arasındadır. Calvair variantında da qeydə alınmış- 
dır. Oronim çal (boz rəng) və qədim bayır/bair (türk dillərində “dağ döşü, 
yamac, təpə”) sözlərindən düzəlib, “boz rəngli dağ yamacı” mənasındadır. 

Çıraqlıbaşı or., mür. Laçın rayonu ərazisində dağ. Dağ rayondakı Çı- 
raqlı kəndinin baş tərəfində (yuxarı hissəsində) yerləşdiyi üçün belə adlan- 
dırılmışdır. 

Çilgəz or, mür. Laçın və Kəlbəcər rayonları ərazisində dağ. Mıxtökən 
silsiləsinin şərq hissəsində zirvədir. Hündürlüyü 2362 m. Toponim cil/cil 
(sucaq yer, bataqlıq) və gəz (gədiyin ən alçaq yeri, dağ belində aşırım) 
sözlərindən düzəlib, “ətəyində sucaq yer, bulaq olan aşırım” mənasındadır. 
Dağın ətəyində, Laçın rayonu ərazisində eyniadlı bulaqlar var. 

Dəlidağ or., mür. Laçın rayonunda, Mıxtökən silsiləsinin şərq hissəsin- 
də zirvə. Hündürlüyü 2246 m. Bu dağ (lar) və bu adla adlandırılmış digər 
yüksəkliklər dağın ərazisində tez-tez havanın dəyişməsi, gözlənilmədən ya- 
ğış və qar yağması, tufan və dağ uçqunlarının olması ilə əlaqədar belə adlan- 
dırılmışlar. 

Əjdaha yalı, Əjdaha kahası or., mür. Laçın rayonunda yerləşən bu 
coğrafi obyektlərin adı mifozoonim əsasında yaranmışdır. 

Əliyoxuşu or., mür. Laçın rayonunda dağ. Oronim Əli (ş.a.) və yoxuş 
(coğrafi nomen) komponentlərindən düzəlib (-u mənsub, şək.-si), “Əlinin 
yoxuşu” mənasındadır. 

Farmaçtəpə or., mür. Laçın rayonu ərazisində, Qarabağ yaylasında 
dağ. İldırımsu (Hoçazsu çayının qolu) və Minkənd (Zabux) çaylarının suay- 
rıcıdır. Hündürlüyü 2330 m. Yay otlağıdır. Yerli əhali bu dağı Fərməştəpə 
adlandırır. Dağın zirvəsi fərməşə (məfrəş, döşənəcək ) oxşadığı üçün belə 
adlandırılmışdır. 

Gəlinqaya or., mür. Laçın rayonu ərazisində dağ. Tədqiqatçılara görə, 
bu qayalar zahiri fonnasına görə gəlinə oxşadığından və ya keçmişdə bir 
gəlinin özünü bu qayadan atması ilə əlaqədar belə oronimlər yaranmışdır. 
Lakin Azərbaycanda gəlin/kəlin buynuzlu qoyun növüdür. Uzaq keçmişdən 
bəri maldar ellərə yaylaq olmuş bu dağların həmin qoyun növünün adı ilə 
adlandırılması mümkündür. 

Hoçaztəpə or., mür. Laçın rayonu ərazisində dağ. Yerli əhali arasında 
Hoçazdaşı adı ilə tanınır. Oronim Hoçaz çayının adı ilə bağlıdır. 

Xoşgədik or., mür. Laçın rayonu ərazisində dağ. Oronim türk dillə- 
rindəki kes (müvəqqəti yurd, köç) və Azərbaycan dilindəki gədik (keçid) 
sözlərindən düzəlib, “köç olan dağ keçidi” mənasındadır. 

İldırım or., sadə. Laçın rayonu ərazisində Mıxtökən silsiləsində zirvə- 
dir. Yerli əhali tərəfindən formasına görə Yeddibölük də adlanır. Dağ bu- 
rada tez-tez ildırım çaxması ilə əlaqədar belə adlandırılmışdır. 

İşıqlı or., sadə. Laçın rayonu ərazisində dağ. Qarabağ silsiləsinin ən 
hündür zirvələrindən biridir. Ermənistanla sərhəddə yerləşir. Hündürlüyü 
2520 m. Tədqiqatçılara görə, dağın başının qarlı olması və qarın gün işı- 
ğında parıldaması bu adın yaranmasına səbəb olmuşdur. Oronimi şıxlı nəs- 
linin adı ilə də bağlayırlar. 

Keşiştəpə or., mür. Laçın rayonunun şimalında dağ. Şəlvə kəndindən 
şərqdə yerləşir. Hündürlüyü 2292 m. Oronim keşiş (xristian ruhanisi) və 
təpə komponentlərindən düzəlib, ərazidəki keşiş komponentli yaşayış mən- 
təqələrinin adı ilə bağlı yaranmışdır. 

Kiçik İşıqlı or., mür. Laçın rayonu ərazisində, Qarabağ yaylasında dağ. 
Ermənistanla sərhədin yaxınlığında, Böyük İşıqlı dağından şimaldadır. Hün- 
dürlüyü 3455 m. Böyük İşıqlı dağından (3552 m.) nisbətən alçaq olduğu 
üçün belə adlandırılmışdır. 

Kotanqaya or., mür. Laçın rayonu ərazisində dağ. Oronim kotan (etn.) 
və qaya komponentlərindən ibarət olub, etnotoponimdir. Kotanlar colu (Qax 
və Zaqatala rayonları), Kotanlar (Oğuz rayonu), Kotan dərəsi (Qubadlı rayo- 
nu), Kotanlı (Ermənistan) və s. toponimlər də etnonim mənşəlidir. Kotan ey- 
ni zamanda keçmişdə Azərbaycanda, eləcə də bir sıra Yaxın Şərq ölkələrin- 
də sahə ölçü vahidini bildirən termindir. Adətən kotanla bir gündə əkilən 
torpaq sahəsi kotan yeri adlanırdı. Abşeronda mövcud olan Kotan əkin ye- 
rinin adı həmin məna ilə bağlıdır. Oronimi türk dillərində “qoyun saxlamaq 
üçün dairəvi ağıl” mənasında işlədilən kutan sözü ilə də bağlayırlar. 

Azərbaycan toponimlərinin ensiklopedik lüğəti. 

İki cilddə. I cild. Bakı, “Şərq- Qərb”, 2007 


10 




Laçın yurdu - №3(14), 2014 


O KƏND BİZİM KƏNDİMİZDİ 
HACISAMLI KƏNDİ 

Kəndin tarixi durumu; Bu vaxta kimi işıqlı dünyaya göz açdığım 
Qasımuşağı obasının kəndləri ilə bağlı bir neçə yazı yazmışam - yaxşı, ya 
pis alındığını bilmirəm. Növbəti yazımda isə obamızın kəndlərindən biri ilə 
bağlı təəssüratlarımı, ürək sözlərimi, təbii ki, müxtəlif qaynaqlara əsaslana- 
raq sizinlə bölüşmək qərarına gəldim. Bu dəfə ən qədim insan məskənlərin- 
dən biri, Şəlvə çayının sərin mehinin tumarladığı bir yaşayış məntəqəsi, 
Azərbaycan Respublikasının Laçın rayonunun Kürdhacı kənd inzibati ərazi 
dairəsində yerləşən Hacısamlı kəndindən söhbət açmaq istərdim. Kənd əra- 
zidən keçən Şəlvə çayının sağ sahilində qərar tutmuşdur. Kənd ərazisinin ət- 
rafında salınma tarixi çox-çox əvvəllərə gedib çıxan bir çox tikililər, məzar- 
lıqlar mövcuddur. Hacısamlı kəndinin indiki ərazisi vaxtı ilə Qafqaz Albani- 
yasının bir hissəsi olan Xaçın məlikliyinin tərkibində olduğundan həmin 
ərazilərdə xristianlığa aid tikililərin qalıqlarına rast gəlinirdi. 

Bugünkü həyatımızı elmin və texnikanın nailiyyətlərindən təcrid olun- 
muş halda düşünmək qeyri-mümkün olduğu kimi, onu keçmiş tariximizsiz 
də təsəvvür etmək çox çətindir. Elə bunu nəzərə alıb Hacısamlı kəndinin 
keçmişinə bir az işıq salmaq istərdim. 

Hacısamlı yaşayış məntəqəsi Qarabağın Qaraçorlu tayfasının tərkibinə 
daxil olan Qasımuşağı tayfasına mənsub hacısamlı tirəsinin məskunlaşması 
nəticəsində yaranmışdır. Bu gün bu tayfanın keçmişindən danışarkən belə 
nəql edirlər ki, bu kəndin (ətraf kəndlərin bir çoxu da daxil olmaqla) əsasını 
qoymuş tayfa üzvləri Hacı Sam İslam oğlu (bəzi mənbələrdə Hacı Sam 
Şadlı kimi qeyd edilir) adlı bir nəfərin törəməsidir. Hacısamlı yaşayış mən- 
təqəsi öz adını da Hacı Sam İslam oğlunun adından alıb. Qeyd edək ki, öz 
əcdadlarının adını yaşadan və XVIII yüzildə Xorasanda, Məşhəd ətrafında 
ömür-gün sürən Hacı Sam İslam oğlu müqəddəs Məkkəyi-Mükərrəmi ziya- 
rət etmişdi. Həmin dövrdə Xorasanda yaşayan türk tayfaları köçəri həyat 
sürdüklərindən onlar yayda Zəngəzurdakı (indiki Laçın rayonunun ərazisin- 
dəki) yaylaqlara köç edərdilər. Qarabağ xanlığının təşəkkülü zamanı əslən 
oğuz türk tayfalarından biri olan Qasımuşağı qəbiləsinin hacısamlı tirəsi 
Qasımuşağı obasının ərazisində, indi Hacısamlı adlanan yurdda binə quraraq 
öz heyvandarlıq təsərrüfatlarını saxlayaraq bu yurd yerini daimi yaşayış 
məntəqəsinə çevirmişlər. 

Bu tayfanın üzvlərinin alicənablığı, igidliyi və qoçaqlığı Qarabağ xanı 
Pənahəli xana o qədər xoş gəlmişdi ki, Pənahəli xan özü təşəbbüs göstərərək 

bu ərazidə nahiyə yaradılmasını qərara aldı. Nahiyəyə Hacısamlı nahiyəsi 
adı verildi. Burada bəyliyin yaradılması Pənahəli xanın çox uzaqgörən siya- 
səti olmuşdur. Çünki Pənahəli xanın öz dövründə də, çox-çox bundan son- 
ralar da bu bəyliyin Qarabağ ərazisinin qorunub saxlanmasında və xanlığın 
siyasi həyatında çox mühüm rolu olmuşdur. 

Hacısamlı yaşayış məntəqəsinin sakinləri, yəni hacısamlılar bəyliyin 
süqutundan bir xeyli əvvəl qeyri-müəyyən səbəblər üzündən bu yaşayış 
məntəqəsini tərk etmiş, sonda kənd tam boşaldılaraq dağılıb məhv olmuş- 
dur. Yaşayış məntəqəsini tərk edən hacısamlılar yaxınlıqdakı kəndlərdə ya- 
şayan qohum- əqrabaya üz tutmadan Zəngəzura, Şərur-Dərələyəz mahalında 
yaşayan qohumlarının yanma köç edirlər. 

Mənbələrin məlumatına görə, XVIII yüzilliyə qədər artıq hacısamlıların 
və kavanlıların bir hissəsi Zəngəzurda, Şərur-Dərələyəz tarixi vilayətinin 
dağlıq hissəsi olan Dərələyəz mahalında binə bağlamış, yer-yurd sahibləri 
idilər. 

Kürdhacı kənd inzibati ərazi vahidinə daxil olan, amma Hacısamlı kən- 
dinə çox yaxın ərazidə Şəlvə çayının sahilində Paşa bəy Sultanovun mülkü 
olmuşdur. Bu mülk çay sahilində yerləşdiyindən el arasında "Paşa bəyin çay 
evi" adlandırılırdı. Zəngəzura hücuma keçən XI Qızıl Ordu tərəfindən 23 
iyul 1921-ci il tarixdə Sultan bəyin hərbi dəstələri tərkisilah edildi. 25 iyul 
1921-ci ildə Sultan bəyin bütün mülkiyyəti, "Paşa bəyin çay evi "də daxil 
olmaqla müsadirə edildi. Çox keçmədən XI Qızıl Ordu tərəfindən "Paşa 
bəyin çay evi" yandırıldı. Bir müddət sonra Kürdhacı kənd s a kinləri tə- 
rəfindən həmin mülk yenidən bərpa edilərək şəxsi ev kimi istifadə edil- 
mişdir. "Çay evi"nin qarşısında Şəlvə çayının kənarında salınmış böyük bağ 
isə müsadirə olunaraq kolxoz bağı (sonralar sovxoz bağı) kimi 1992-ci ilə 
qədər istifadə edilmişdir. 1992-ci ildə yaşayış məntəqəsi Ermənistan Res- 
publikası Silahlı Qüvvələri tərəfindən işğal edilən zaman "Paşa bəyin çay 
evi" yenidən yandırılaraq məhv edildi. 

1941-1 945 -ci illərdə Kürdhacı kənd sovetliyi ərazisində yaşayan əhali 
və ətraf kəndlərin əhalisi maddi və mənəvi sıxıntı içərisində yaşayırdı. İkinci 
Dünya müharibəsinin sona çatmasına baxmayaraq Böyük Vətən müharibə- 
sinin acı nəticələri ilə yanaşı, kəndlərin əhalisi böyük çətinliklərlə üz-üzə 
qalmışdı. Bu çətinlik və çatışmamazlıqları aradan qaldırmaq məqsədi ilə 
Hacısamlı kəndində Böyük Vətən müharibəsindən sonra 1940-cı illərin 
sonu, 1950-ci illərin əvvəli Azərbaycan Taxta Emalı Sənayesi Laçın Meşə 
Təsərrüfatı İdarəsinin nəznində Hacısamlı Taxta Emalı Zavodu quraşdırıldı 
və işə salındı. Beləliklə, Hacısamlı kəndi yenidən bərpa olunmağa başladı. 

Taxta Emalı Zavodu fəaliyyət göstərdikdən sonra çox vaxt el arasında bu 
kənd "Taxta zavodu" və yaxud da sadəcə "Zavod" adlandırıldı. 

Hacısamlı kəndi Qasımuşağı obasının digər yaşayış məntəqələrinə nis- 
bətdə aşağıda, ərazidə ən iri çaylardan biri olan Şəlvə çayının sahilində qə- 
rar tutduğundan ətraf kəndlərin əhalisi arasında bir müddət Hacısamlı kəndi 
"Çay" adlandırılmışdır. 

Kəndin mədəniyyəti; 1992-ci ildə Ermənistan Respublikası Silahlı 
Qüvvələri tərəfindən işğal edilənə qədər Hacısamlı kəndində Taxta Emalı 
Zavodu, orta məktəb, kitabxana, klub, kino qurğusu, mərkəzi aptek, çörək- 
bişirmə sexi, iki mağaza, tibb məntəqəsi fəaliyyət göstərmişdir. 

Kəndin iqtisadi-ictimai həyatındakı müəyyən yüksəlişlər kəndin ərazi- 
sində Taxta Emalı Zavodu fəaliyyətə tam başladıqdan sonra daha yaxşı hiss 
olunurdu. Taxta Emalı Zavodunun fəaliyyəti ilə əlaqədar kəndin ərazisində 
fin evlər quraşdırılmışdır. Zavodun elektrik enerjisi ilə təmin olunması üçün 
Şəlvə çayı üzərində quraşdırılmış kiçik su generatorları Hacısamlı kəndini 
də elektirik enerjisi ilə tam təmin etmişdir. Bunun nəticəsində bu bölgədə 
elektrik enerjisi ilə təmin edilmiş ilk kənd Hacısamlı kəndi olmuşdur. 

Kəndin digər kəndlərlə şose yolla əlaqə yaradılması üçün Şəlvə çayı 
üzərində körpü salınmışdır. 

Hacısamlı kənd əhalisi digər bayramlardan fərqli olaraq Novruz bayra- 
mını xüsusi təntənə ilə qeyd edərdilər. Böyük çillənin gəlişi ilə "Xıdır Nəbi" 
oyunları başlayar, uşaqlar və cavanlar "Təkə" bəzəyər, yumurta döyüşər, xo- 
ruz döyüşdürər, müxtəlif xalq oyunları oynardılar. Təzə gəlinlərə, nişanlı 
qızlara, istəkli qohumlara xonçalar aparılar, bayram hədiyyələri verilərdi. 

Hacısamlı kəndinin ərazisində Qafqaz Albaniyası dövrünə aid müxtəlif 
növ tikinti qalıqları, müxtəlif səpkili, müxtəlif tipli yazılı daş abidələr, 
Alban qəbiristanlığının qalıqları meşə sahələrinin altında qalmışdır. 

Mənəvi sərvətlərimizi min bir yolla oğurlayan mənfur erməni qonşuları- 
mız Hacısamlı kəndi ərazisində olan müxtəlif tipli tarixi alban abidələrini də 
müxtəlif yollarla, dəyişikliklər apannaqla onları özününküləşdirməyə çalış- 
mışdır. 

Kəndin təbiəti; Hər bir yaşayış məntəqəsi özünəməxsus gözəlliyə ma- 
lik olur. İnsanlar yurd yerlərini və yaşayış məntəqələrini hər zaman insan 
yaşayışı üçün zəruri olan coğrafi mövqelərdə bina etməyə çalışardı. Bu nöq- 
teyi-nəzərdən Hacısamlı kəndi ətraf kəndlərə nisbətən daha çox üstün cəhət- 
lərə malik idi. Kənd Azərbaycan Respublikasının paytaxtı Bakı şəhərindən 
şose yolla 500 km qərbdə, rayon mərkəzindən şose yolla 50 km şimal-qərb- 
də, Qarabağ silsiləsinin cənub-qərb yamacında yerləşir. Xa nk əndi dəmir yo- 
lu stansiyası ilə şose yolla ara məsafəsi 1 10 km-dir. 

Kiçik Qafqaz sıra dağlarında, Qarabağ silsiləsinin cənub-qərb yama- 
cında, bol suyu olan Şəlvə çayının sahili boyunca uzanan bir ərazidə yerlə- 
şən Hacısamlı kəndi şimal-şərq və şərq tərəfdən Kürdhacı , cənub tərəfdən 
Xaçınyalı və Piçənis (Böyük kənd), qərb tərəfdən Bülövlük, şimal-qərb tə- 
rəfdən Qoşasu, şimal tərəfdən Daşlı kəndlərinin ərazisi ilə həmsərhəddir. 

Kənd meşə və çay kənarında, uca dağlar qoynunda qərarlaşmışdır. Me- 
şə massivində adı Qırmızı Kitaba düşmüş qırmızı palıd, közü gec sönən, 
həmişəyaşıl ardıc, çoxlu cır meyvə növləri və giləmeyvələr, çəmənlərində 
min bir dərdin dənnanı olan dərman bitkiləri bitir. 

Hacısamlı kəndinin ərazisində olan ikinci çay Ərgoh adlanan kiçik 
çaydır. Öz başlanğıcını yaxınlıqdakı Qoşasu kəndinin ərazisindən götürən 
Ərgohun suyu iqlim şəraitindən asılı olaraq öz həcmini fəsillər üzrə dəyi- 
şərdi (artıb -azalar). Çayın suyundan bağ və bostanların suvarılmasında isti- 
fadə edilirdi. 

Kəndin ərazisində hər yerin öz adı var idi: Arpa yeri, Çoban boğulan, 
Zəhərli yer, Çiçəyin körpüsü, Zeynalın şamı, Taxtalar (Üst taxta, Alt taxta), 
Yemişanlıq, Kömür yeri və digər yerlər. Bu yerlərin mürəkkəb relyefi, sərt 
iqlimi bütün amillərə öz təsirini göstərir. Burada iqlim yayda sərin, qışda 
soyuq olur. Orta illik temperatur 02°C ilə 10°C dərəcə arasında dəyişir. 
Yağıntıların illik miqdarı 700-800 mm-ə qədər olur. 

Camaatın ictimai həyatı; Hacısamlı kəndinin ilk s a kinləri olmuş hacı- 
samlılar İranda, Türkiyədə, Orta Asiyada da yaşamış və yaşayırlar. Hacı- 
samlı kəndində taxta zavodunun fəaliyyətə başladığı vaxtdan Ermənistan 
Silahlı Qüvvələri tərəfindən işğal olunana qədər yaşayış məntəqəsində 
yaşayışı bərpa edən insanlar ətraf kəndlərdən, Kürdhacı (Qurdqajı), Ərikli, 
Piçənis (Böyük kənd), Bülövlük, Hətəmlər və digər ətraf kəndlərdən köçüb 
burada məskunlaşan insanlardır. 

Ermənistan Respublikasının Silahlı Qüvvələrinin işğalına qədər əhalisi 
azərbaycanlılardan (Azərbaycan türklərindən) ibarət olmuşdur. Kənddə Qa- 
sımuşağı, Seyidlər, Hətəmlər, ümumiyyətlə ətraf kəndlərdən gəlmiş müxtə- 
lif tayfa və tirələrdən olan insanlar məskunlaşmışdı. 

XVIII yüzilliyin sonu, XIX yüzilliyin əvvəllərində Qərbi Azərbaycanda 
baş venniş təkmili əti i Ermənistan Respublikası yaratmaq məqsədi ilə oradan 
deportasiya edilmiş və ətraf kəndlərdə məskunlaşmış ailələr də Hacısamlı 
kəndində məskunlaşaraq burada yaşayan əhali ilə qaynayıb qarışmışlar. 

2009-cu il dekabr ayına olan məlumata əsasən, kənd əhalisinin sayı 341 
nəfər olmuşdur. 

Kənd əhalisindən Qarabağ müharibəsi zamanı şəhidlik zirvəsini fəth 
edən fateh Adil Calal oğlu Qasımov (1970-1992) olmuşdur. 

Şair Maarif Köçkün 1960-cı ildə Laçın rayonunun Hacısamlı kəndində 
anadan olmuşdur. 

Xanəndə Ehtiram Hüseynov 1980-ci il oktyabr ayının 18-də Laçın rayo- 
nunun Hacısamlı kəndində anadan olmuşdur. 

Əhalinin məşğuliyyəti; Yaşayış məntəqəsinin yerləşdiyi ərazidə təbii 
şəraitin əlverişli olması orada binə quran insanların həyat şəraitinin yaxşılaş- 
dırmasına yardımçı olmuşdur. Hacısamlı kəndi Qasımuşağı obasında qərar 
tutan digər obalara nisbətən dəniz səviyyəsindən hündürlüyünə görə xeyli 
aşağıda olduğundan yazın gəlişi ilk əvvəl bu kənddə hiss edilərdi. Kənddə 
əkin-biçin sahələrinin az olması səbəbindən kəndin iqtisadiyyatı zəif inkişaf 
etmişdi. Demək olar ki, əhali heyvandarlıqla məşğul olmurdu və ya çox az 
məşğul olurdu. 

Kənd Şəlvə çayının sahilində yerləşdiyindən burada əməksevər əhali 
bostançılıq və bağçılıqla məşğul olurdu. Kəndin ərazisində digər meyvə 
bağları ilə yanaşı böyük qoz bağları var idi. Laçın Rayon Meşə Təsərrüfatı 
İdarəsi tərəfindən meşələrdə cır meyvə ağacları calaq edilməklə yanaşı, 
meyvə ağacları əkilmişdir. Kəndin bağ və bostanları arx vasitəsi ilə suvarı- 
lırdı. 1980-ci illərin axırında dəmir və plastmas borularla kəndə su çəkilmiş- 
di. Hərdən Şəlvə çayından qannaqla balıq ovu əhalinin istirahət və məşğu- 
liyyət növlərindən biri idi. 

Vaxtı ilə taxta-şalban istehsalı əhalinin işlə təmin olunmasında xüsusi 
önəm daşımışdı. Taxta zavodunun burada fəaliyyət göstərməsi əhalinin tax- 
ta-şalban istehsalı ilə məşğul olmasına yönlənmişdir. Taxta zavodunun fəa- 
liyyəti Hacısamlı kəndinin iqtisadiyyatı ilə yanaşı, ətraf kəndlərin də iqtisa- 
diyyatına xeyli kömək etmişdir. Belə ki, istehsal edilən taxta növlərinin əha- 
li tərəfindən istifadə edilməsi ilə bərabər, ətraf kəndlərdə yaşayan əhalinin 
də zavodda işlə təmin edilməsinə şərait yaranmışdır. 

Kənddə taxta-şalban istehsalı çox güclü inkişaf edərək əsas sahələrdən 
birinə çevrilmişdir. Heyvandarlıq və əkinçilik kəndin iqtisadiyyatında ikinci 
yeri tutmuşdur. Təbii biçənəklərin, meşə talalarının və əkinə yararlı sahələ- 
rin az olması burada heyvandarlığın və əkinçilik sahəsinin zəif inkişafına öz 
təsirini göstənnişdir. 

Kəndin ərazisində sıx meşə zolağının mövcud olması odun istehsalına 
imkan yaradırdı. Əhəng daşı yandırmaq (istehsal etmək), eləcə də kömür 
istehsalı bu kənddə əhalinin məşğuliyyət növlərindən idi. Meşələrdə təbii 
halda bitən bir çox cır meyvə ağacları ilə yanaşı, hər bir həyətdə xüsusi bağ- 
lar salınmış, bostanlar becərilmişdir. Meyvələrin qurudulması qaydasını, on- 
dan cürbəcür qış tədarükü hazırlanması üsullarını kənd əhalisi özlərinə də- 
də-baba sənəti sanmışlar. Meşədə bitən cır meyvə və giləmeyvələrdən mey- 


15 




Laçın yurdu - №3(14), 2014 


və qurusu (qax) hazırlanar, müxtəlif məqsədlər üçün istifadə edilərdi. Bun- 
lardan əlavə toxuculuq, arıçılıq, dərman bitkilərinin toplanıb təhvil verilməsi 
də əhalinin məşğuliyyət növlərindən olmuşdur. 

Bu günü: 1950-ci illərdə kənddə vəziyyət getdikcə yaxşılaşmağa başla- 
dı. Artıq 1960-cı illərdə iqtisadi vəziyyət daha da yaxşılaşdı. Kənd elektrik 
enerjisi ilə təmin edilmişdir. 1970-ci illərdə bütün sahələrdə yüksəliş tam 
hiss olunurdu. 1980-ci illərdə kənddə vəziyyət olduqca yaxşılaşdı. 

Heç vaxt azərbaycanlıların uğurlarını gözü götürməyən ermənilər fürsət 
gözləyirdilər. Nəhayət 1988-ci ilin əvvəllərindən sovet imperiyasının zəiflə- 
məsindən yararlanan haylar "Böyük Ermənistan" iddiası ilə elan olunmamış 
müharibəyə başladı. Bir neçə il sonra, 1992-ci ilin may ayının 18-i günü ar- 
tıq Laçın dəhlizi işğal edildi, rayonunun bütün ərazisi, o cümlədən, Hacı- 
samlı kəndinin ərazisi döyüş meydanına çevrildi. 

Hacısamlı kəndi 29 may 1992-ci il tarixə qədər özünümüdafiə dəstələri 
tərəfindən müdafiə olunsa da, sonda Ermənistan Respublikası Silahlı Qüv- 
vələri tərəfindən işğal edilən bu yaşayış evlərinin əksəriyyəti yandırıldı. 
Azərbaycan Silahlı Qüvvələri tərəfindən azad edilən kənddə yaşayış yeni- 
dən bərpa edilsə də, 2 aprel 1993-cü il tarixdə Kəlbəcər rayonunun işğalın- 
dan sonra mühasirədə qalan kənd sakinləri məcburən kəndi tərk etdilər. O 
gündən sonra erməni təcavüzünə məruz qalan kənd sakinləri də Azərbaycan 
Respublikasının müxtəlif bölgələrində məcburi köçkün kimi məskunlaşdı. 

İşğal edilərək əhalisi pərən-pərən salınan Hacısamlı kəndi bu gün mən- 
fur haylar tərəfindən "Vazgenaşen" adlandırılır. Bəs görəsən kənd sakin- 
lərinin günahı nə idi? Bilən tapılacaqmı? Bir çoxları kimi "onların müsəl- 
man olması"nı söyləməklə məsələyə yekun vur- 
maq ən asan yol seçilə bilər. Lakin mənim şəxsi 
qənaətimə görə, bütün bunlar müxtəlif vaxtlarda 
etdiyimiz çoxsaylı yanlış əməllərin, uzaqgörən- 
liyimizin zəifliyinin nəticəsidir! Bütün bu yan- 
lışlıqları tam dəqiqləşdirə bilməsəm də, onu bili- 
rəm ki, biz çalışmalıyıq ki, babalarımız, atala- 
rımız və biz edən yanlışlıqları, ürəyiyumşaqlığı 
bugünkü gənc nəsil təkrar etməsin! Çünki bu gü- 
nün sabahı var! 

Sultan HÜMBƏTOV 



16 



Laçın yurdu - №3(14), 2014 


PUBLİSİSTİKA 

“QƏLƏMİ VERGİ MƏLƏYİNƏ BUYRUQÇU OLUB İLYASIN...” 

İlyas İbrahimov el-obanın, tanıyıb-bilənlərin yaddaşında istedadlı, an- 
caq nakam şair kimi iz qoymuşdur. Onu tanıyan, yaradıcılığıyla az-çox tanış 
olan hər kəs “yaşasaydı nələr yaradacaqdı” - deyə ah çəkir, təəssüf hissi ke- 
çirir həmişə. Tələbəlik illərində İlyas İbrahimovun şeirlərini oxuyarkən 
“Çox gözəl bünövrədir”, - deyib müəllimi Səməd Vurğun. Amma çox təəs- 
süf ki, əcəl macal vennədi və 1933-cü ilin çiçəkli bir yaz günündə dünyaya 
göz açan nakam şairimiz İlyas İbrahimov 1966-cı ilin bir qış günündə 
dünyaya əbədi olaraq göz yumdu. 

Anam deyir ki, yanvar ayı olmasına baxmayaraq, dünyaya göz yum- 
duğu o qış günü də günəşli bir yaz günü idi sanki... Anam öz dayısı haqqın- 
da həmişə ürək yanğısı, göz yaşı ilə danışır. Hələ bir dəfə onun haqqında da- 
nışarkən ağlamadığını görmədim. Biz də uşaqlıqdan onun şeirləri ilə böyü- 
müşük, onun ruhu ilə doğmalaşmışıq, bu dünyadan nakam getməsinə ha- 
mıyla birgə üzülüb, el-obayla birgə yanmışıq. Mən hələ indiyədək bir insan 
görmədim ki, onun vaxtsız ölümünə ürəkdən təəssüflənməsin. Anam deyir, 
vəziyyəti ağırlaşdığı gün Bakıya xəstəxanaya götürürdülər. Atası Cavad kişi 
dedi ki, ay İlyas, o təzə aldığın kostyumu heç geyinmədin, götür onu geyin. 
Baxıb kostyuma, dərindən ah çəkdi və dedi ki, əgər yaxşılaşıb qayıtsam ge- 
yinərəm. Amma qayıtmadı... Bakıya yola salınsa da, yolda vəziyyəti ağır- 
laşan şair Laçın xəstəxanasında dünyasını dəyişib. Oğlunun ölüm xəbərini 
eşidən ata fəryad edərək əllərini göyə açaraq deyib: 

Mən aşığam ya Mədəd, 

Ülkər Mədəd, ya Mədəd. 

Başıma od ələndi, 

Dadıma çat, Ya Mədəd... 

Şair dünyadan köç etdiyi zaman 25 yaşında olan ömür-gün yoldaşı Gül- 
nisə xanım deyir ki, İlyasın ölüm xəbəri Hoçaza, Laçına, Kəlbəcərə, Cəb- 
rayıla çox sürətlə yayıldı. Dəfndə saysız-hesabsız insanlar iştirak edirdi. Mə- 
zarı başında Əli Qurbanovun dediyi, Məmməd Aslanın, Şücaətin, Bəhmən 
Vətənoğlunun, Dəmirçi Abbasın İlyasın ölümünə həsr etdiyi şeirlər indi də 
yaddaşlardan silinməyib. Mərhum şairimiz Ağa Laçınlı isə İlyas İbrahimov 
haqqında bunları demişdir: “Ulu çağlardan üzübəri el arasında elə yetkin, 
elə ad açıb dastanlaşan adamlar yaşayıb ki, onların ölümündən sonra dün- 
yaya gələnlər belə, həmin müdriki özünə doğma bilib, sirdaş sayıb. Laçın 

elində yaşayıb-yaradan, şair ruhu doğma Hoçaz kəndinə keşik çəkən İlyas 
İbrahimovla mənim könlüm arasında körpü salan onu yaxından tanıyanlar, 
qoşmalarını, gəraylılarım əzbər söyləyənlər olub. Uzun illər boyunca Azər- 
baycanı el-el, ev-ev gəzəndə onu məndən soruşanları, özündən, yaradıcılı- 
ğından ürək dolusu danışanları, ömür qısalığına ürəkdən yananları çox gör- 
müş, səmimiyyətin, halallığın ad-san tacı olmasına, ruhu sevdirməsinə inan- 
mışam. Şairin yaşadığı ayların, illərin görünməz qatlarını da göstərən yara- 
dıcılığı özünün də duyumlu-dözümlü bir insan kimi düşüncələrini, ağrı- 
larını, qayğılarını bizə çatdırır. İlyasın hər qoşmasında, hər gəraylısında ya- 
şanmış duyğuların izləri sezilməkdədir. Qışı qar, yazı çiçək işıqlı dağlar, 
ağacları, kolları yel mizrabma dil verən mahnılı meşələr, binələri ağzı günə 
qalan güneylər, qayaları Laçın qoruğuna çevrilən quzeyler, canından çox is- 
tədiyi ata-ana, göylərin ömrünə nişanladığı qız, gülüşündən bal daman bala, 
könlündə kösöyləşən ayrılıq yolları, gedişinə yuxalanlar, qayıdışını gözlə- 
yənlər... daha kimlər, daha nələr onu dilə gətirib, onu yazmağa çağırıb. İlyas 
nə deyibsə ürəkdən deyib. Qələmi vergi mələyinə buyruqçu olub İlyasın... 
İlyas İbrahimov ardıcıl düşünsə də, ardıcıl yaza bilməyib. Kələ-kötür misra- 
larını düzəltməyə ölüm ona macal verməyib. Bununla belə onun cilalı-cila- 
sız misralarında çılğın, vicdanlı, düzgünlük üstündə köklənmiş bir ürəyin 
çırpıntı səsləri eşidilir. Düzdür, şairin şeirdə qaçmaq istədiyi, ancaq hələ 
qaça bilmədiyi çəlimsiz çətinliklər var ki, bütün bu işləri sahmana salmaq 
üçün yaşamaq gərəkmiş. Yaradıcı adamın uzun yaşamasından tək bir ev, bir 
el deyil, bütün xalq barınır. Sənət adamının yaşa dolduqca dolğunluğa, bül- 
lurluğa can atması bəzən uzun illərin öyrətdiklərindən sonra baş verir. Ney- 
ləyəsən ki, yarımçıq işləri başa vurub sahmana salmaq üçün onun ömrü yet- 
mədi. İnsan ölümünə yaxınlaşdıqca Allahına yaxınlaşır, özünə yaxınlaşır. 
İçinin kinini qara köynəyə çevirən suçları yumaq, arınmaq istəyir. Vay o 
insanın halına ki, könlündə o suçları duruluğa çıxaracaq bulaq tapılmasın. 
İlyas İbrahimovun ömür yarpağı kimi saralmış şeir dəftərini varaqladıqca 
bəlli olur ki, o hər şeyin dərinliyinə varmağa çalışan bir insan kimi ölüm 
xoflu, ölüm bilməcəli, ölüm başlanğıclı, ölüm sonluqlu düşüncələrə çox qa- 
pılıb. Bəzən yaşadığı dünyanın qəbir qaranlığında azıb, bəzən də inam işığı 
altında çıxış yolu tapıb. Başlıcası odur ki, şair ölümünə yaxınlaşdıqca mərd- 
ləşib, müdrikləşib. Sonuncu duralğaya tələsən köhlənin də qəmi gəmirmə- 
yini görüb, cilovu geri dartmaqdan vaz keçib. İnsanın həkimə, loğmana gü- 
vənməsinə də o, fəlsəfi gözlə baxıb, ölüm döşəyində keçən günlərin özü 
sayda dost itinnəsinə şaqqanaq çəkməyibsə də, dodağı qaçıb. Elə bu dözüm- 
lü gedişlə də mənliyini, mərdliyini dərdinə büküb, özüylə gəzdirib, özüylə 
də aparıb... İlyas İbrahimov sırf satirik deyilsə də, gördüyü əyintilər, soyuq- 

luqlar onu isidib, acığa doldurub. Şair dünyəvi olaylara doğma kəndindən, o 
kəndin adaşı olan, o kəndin başı üstünü kəsdirən Hoçaz qayasından boy- 
lanıb. Kənd yaşayışını, kənd adamlarını yaxşılı-pisli, gerçəkli-gəvəzəli, göy- 
çəkli-çirkinli göstərməsi onun kəndi bütün incəliklərinəcən tanımasından 
irəli gəlir. Oxucu duyur ki, İlyas İbrahimov kənd qoxulu şeirləri asan yazıb, 
gördüklərini göstərmək üçün sadəlikdən aliliyə yol çəkib. Bütün bunlara gö- 
rə şair nəinki sadə el adamları tərəfindən, eləcə də el sənətçiləri tərəfindən 
sevilib. O, ustad şair-aşıq Məhəmməd Səyyahla şeirləşib, bir sıra el sə- 
nətçiləri, aşıqlar, şairlər ona şeirlər ithaf edib”. 

Ölümünün 40-cı günündə oğlu Ülfətin bir yaşı tamam olub şairin. Qızı 
Təranə isə 3 yaşında imiş. Əli Qurbanov şair dostuna həsr etdiyi şeirlərinin 
birində yazır ki: 

İlyas, hələ kam almamış 
Nə tez tapdı azar səni. 

Yazılmamış bir kitabsan, 

Kim tamamlar, yazar səni... 

Dedim əhdə çatasısan, 

Nə tez yatdın, yatasısan. 

İki körpə atasısan, 

Haray çəkib gəzər səni. 

Alışanda daş üstə daş, 

Torpağın nəm, kəfənin yaş. 

Çağır gəlsin Əli qardaş, 

Əgər sıxsa məzar səni... 

Bax beləcə öz ölümüylə onu tanıyanların və Hoçaz qayasının sinəsinə 
ömürlük çalın-çarpaz dağ çəkib nakam şair. Elə bir dağ ki, uzun illər keçsə 
də, o dağ o qayanın sinəsindən və İlyassev ərlərin qəlbindən silinməyəcək... 

Baxıram görünür Hoçaz qayası, 

Saxlanır qəlbində mərdlərin yası. 

Aldın təvazökar şair İlyası, 

Qismət etdin vaxtsız torpağa, dünya... 

(Məhəmməd Səyyah) 

Xatirə LAÇIN 

İlyas 


OLMASAYDI 

Qəlbimə qoymazdım qəm karvanını, 
Gözü yollar çəkən yar olmasaydı. 

Bir bülbül olardım gül xatirinə, 

Əgər gül qoynunda xar olmasaydı. 

İndi bildim açan güllər solarmış, 

Hər nazlı baharın bir qışı varmış. 
İnsanlıq dağlardan yüksək olarmış, 
Çoxların aldadan var olmasaydı. 

İlhamım çaylartək coşubdur yenə, 
Şığıyır tərlantək söz incisinə. 

Kainat deyərdim insan köksünə, 
Amma ki, könüllər dar olmasaydı. 

Aqil insanların dərin kamalı, 

Zülmətə nur saçır günəş timsah. 
Mərdin ağarmazdı saçı-saqqalı, 
Namus, qeyrət, bir də ar olmasaydı. 

Həyatı dərk edən sürər həyatı, 

Tapar öz işində haqqı, nicatı. 

Mənzilə çatardı hər igid atı, 
Namərdlər qurduğu tor olmasaydı. 

İlyasam, zəhmətdir mənim şöhrətim, 
Bir də insanlığa saf məhəbbətim. 
Qəlbimdə qalardı dərdim, möhnətim, 
Sinəmə basdığım tar olmasaydı. 


İBRAHİMOV 


POEZİYA 


VERƏYDİN 



Çərxi-fələk, gərək belə dərdi sən 
Hər bəd əməl tutanlara verəydin. 
Neçə-neçə evlər yıxıb zülm edən. 
Məqsədinə çatanlara verəydin. 

Kim qurşanıb pis əmələ, pis işə, 
Çalışır ki, hər yetənə ilişə. 

Kim gözləmir el təsivin həmişə, 
Ar-namusun satanlara verəydin. 

Kim düşməndir adətinə, dilinə, 

Kim tez düşür nakəslərin felinə, 

Kim kəc baxır vətəninə, elinə, 
El-obanı atanlara verəydin. 

Kim dünyada yüksəlməkçün alçalır, 
Kim sevinib yıxılana əl çalır, 

Kim dünyada söz gəzdirir, söz alır, 
Aralığı qatanlara verəydin. 

Ona-buna quru böhtan yazana, 

Haqq yolunu gündə min yol azana, 
Yaxşılara dərin quyu qazana, 

Əli qana batanlara verəydin. 

1963 -cü il 

EHTİYAC 

Şahidiyəm bu hikmətin əzəldən, 
Vurur könüllərə yara ehtiyac. 

Aslan da diz çökər tülkü önündə, 
Əgər salsa dəmir tora ehtiyac. 

Bu ağır yaranı çəkənlər bilər, 
Gözünün yaşını tökənlər bilər. 
Əyilməz qəddini bükənlər bilər, 

Kimi salıb bir də dara ehtiyac. 

Ehtiyac önündə dəmir mum olar, 
Keçilməz qayalar narın qum olar. 
Alovlu meşələr sönən şam olar, 

Edər ağ üzləri qara ehtiyac. 

Ehtiyac önündə söz qüvvəsizdir, 

Ayaq qüvvəsizdir, diz qüvvəsizdir. 
Əyrilər qalibdir, düz qüvvəsizdir, 
Tərlanı qul edər sara ehtiyac. 

Bu ağır yaralar var sinəm üstə, 
Tapılmır dərmanım, yoxdur heç kəsdə. 
Bir şeyda bülbüləm, yandım qəfəsdə, 
Salıb məni bu odlara ehtiyac. 

Sinəm alovludur, istərəm yanam, 
Əhdimə çatmamış oda qalanam. 

Məni soraqlama, vəfalı sonam, 

Atıb məni uzaqlara ehtiyac. 

Dostlarım ayrılıq badəsin içər, 

Yada könül verər, təzə yurd seçər. 

Bu qədər ağrını tək İlyas çəkər, 
Səbəbkardır bu dağlara ehtiyac. 


DAĞLAR 

Haraylaram, sizə çatmaz, 
Mənim səsim, ünüm dağlar. 

Hər nə keçib sizdə keçib 
Yaxşı-yaman günüm, dağlar. 

Vurğunam hər daşınıza, 

Ağ dumanlı qaşınıza. 

Dönə-dönə başınıza 

Mən dolanım-dönüm, dağlar. 

Heç olmayıb ömür yarı, 

Canım tapıb dərd-azarı. 

İlyas deyər, sizə sarı 
Bir də düşə yönüm, dağlar. 

ETİRAF 

Qəlbə dəyənlərin düşməniyəm mən, 
Bəs niyə səhv edib qəlbə dəymişəm? ! 
Tutduğum işləri heç düşünmədən, 

Bir könül qapısın yaman döymüşəm. 

Mən ki, dərk edirəm necədir ürək, 
Axı o hər şeydən incədir, incə. 
Neyçün bu hikməti özüm bilərək, 

Bir qəlb yaraladım bir an keçincə?! 

Bilirəm, hər uçan yenə düzələr, 

Təkcə sınan qəlbi yamamaq olmaz. 
Ah! günahkar qəlbim, gör etdin nələr, 
Şüşəni qayada sınamaq olmaz! 

Mənim şirin dilim niyə bir anda 
İlan ağısıtək zəhərə döndü? 

Bu axşam sözümdən bir qəlb sınanda 
Elə bil ömrümün çırağı söndü. 

QÜRBƏTİN 

Kim deyər qürbətə səfər eyləyim, 
Məncə, çox dərdlidir halı qürbətin. 

Nə müddətdir bu odlara yanmışam, 
Qalıb ürəyimdə xalı qürbətin. 

Məclislər qursam da, içsəm də şərbət, 
Yenə də könlümdə artır dərd, möhnət. 
Qəlbdə ilham olmaz, ağızda ləzzət, 
Zəhərdən acıdır balı qürbətin. 

Vətəndə bircə gün yüzə əvəzdir, 
Boranlı zimistan yaza əvəzdir. 

Elimdə geydiyim bezə əvəzdir 
İpəyi, tinnəsi, şah qürbətin. 

İlk dəfə qürbətə qədəm qoyunca, 
Könül ağlamazmı məgər doyunca? 
İlyasam, istərəm ömrüm boyunca 
Bağlansın üzümə yolu qürbətin! 


DÜNYA KİMƏ QALASIDI... 

Gəl güvənmə gül yanağa, 
Açan güllər solasıdı. 

Bu dünyanın adətidir. 
Verdiyini alasıdı. 

Leyli, Məcnun, Əsli hanı? - 
Köçənlərin yoxdur sanı. 
Fələk neçə şirin canı 
Kəməndinə salasıdı. 


Yandır ümid çırağını, 
Öpüm yaqut dodağını. 
Əcəl bir gün caynağını 
Sinəmizə çalasıdı. 

İlyas deyər könül xəstə, 
Çarəsi yox heç bir kəsdə. 
Qoy başını sinəm üstə, 
Dünya kimə qalasıdı... 


HƏKİM 

Dərd insana üz verəndə 
Nə şirindir can, ay həkim. 
Qoyma məni dərd əlində, 
Əhvalıma yan, ay həkim. 

Yaxşı deyil üzə demək, 
Səndən qeyri yoxdur kömək. 
Mən yazığa zalım fələk 
Olubdur düşman, ay həkim. 

Küsmüşəm çərxi-dünyadan, 
Kömək yox Allah-taaladan. 
Qurtar məni bu bəladan 
Var isə imkan, ay həkim! 

YUBİLEY 

ÖZ DOĞULDUĞUN YERİN 

HAVASINDAN, SUYUNDAN 
DOĞMA HEÇ NƏ OLA BİLMƏZ 

Rəşad MƏCİD: 50 il əvvəl doğuldu- 
ğum yer kimi Ağcabədi göstərilib. Ona 
görə ki, babamgil orada yaşayırdılar. Və 
mənim rəsmi yaşayış yerim kimi ora gös- 
tərilib. Əslində Laçının Ağoğlan kəndində 
doğulmuşam. O kənd indi işğaldadır. Ya- 
dımdadır ki, nənəm mənə doğulduğum 
çarpayını da göstərirdi həmişə. Sonra Ağcabədiyə və atamın işləri ilə əlaqə- 
dar olaraq Ağdama köçdük. Kəndin üç tərəfindən çaylar axırdı. Nənəmin 
həyətində hündür tut, gilas, alma ağacları var idi. İndi də insan rahatlığının 
ən pik nöqtəsində gözümün qabağına o ağacların altına sərdiyimiz gəbənin 
üstündəki döşəkçələr, mütəkkələr və orada keçən uşaqlığım düşür. Qarabağ, 
uşaqlığımın keçdiyi Ağdam, sevdiyim şəhər olan Şuşa, gözümü açdığım La- 
çın, Ağoğlan kəndi mənim üçün bir ağrılı məqamdı, ürəyimi titrədən, köv- 
rəldən bir yerdir. Mən o hadisələri, o yerləri virtual olaraq xatırlayanda da 
əsirəm, göz yaşlarımı saxlaya bilmirəm. Mən “Google”da nənəmin Ağoğlan 
kəndindəki evini tapdım, Ağoğlan məbədinə baxdım və orada nənəmin evi- 
nin damını uçulmuş gördüm. O kənddən süjetlərə baxdım, orada ermənilər 
tədbirlər keçirirlər. Oradakı alban məbədini də ermənilər kilsəyə çeviriblər 
və çox sarsıldım. Buna görə də keçmişi, o yerləri ağrıyla, əzabla xatırlamaq 
çətindir. Hətta o tərəflərə - Qarabağa gedəndə, o dağları görəndə içimdə 
nələrinsə sınıb dağıldığını hiss edirəm. Amma bütün bu pessimist notlara 
baxmayaraq, mən inanıram ki, biz mütləq o torpaqlara qayıdacağıq. Azər- 
baycan öz ərazi bütövlüyünü bərpa edəcək. Öz doğulduğun yerin hava- 
sından, suyundan doğma heç nə ola bilməz. Sizə bir şey deyim. Mənim do- 
ğulub böyüdüyüm, gəzdiyim yerlər var idi. Evimiz, rayonumuz, oxuduğu- 
muz məktəb, küçəmiz, məhəlləmiz. İndi yoxdur, düşmən tapdağındadır. 
Mən o yerləri xatırlayanda elə bil bədənimdən elektrik cərəyanı keçir. Titrə- 
yib əsirəm həqiqətən. Bir-iki il qabaq Goranboya getmişdik. Yolu keçəndə 
çönüb o tərəflərə - Qarabağ dağlarına baxanda elə bil ki, cərəyan vurdu mə- 
ni. Üzümü tez çevirdim. Onda anladım ki, mən o dağlara baxmaq istəmirəm. 
Və ona görə baxmaq istəmirəm ki, o dağlar mənə acı şeyləri xatırladır. Məni 

incidir, əziyyət verir. Amma o elə əziyyətdir ki, istəsən də beynini ondan tə- 
mizləyə bilmirsən. 

Bir dəfə Laçında doğulduğum evi tapmışdım. Üstü tam dağılmışdı. 
Allah hamıya cansağlığı versin, mənim nənəm durur hələ. Doxsandan artıq 
yaşı var. Dedilər neynirsən elə, amma o evdən arvada danışma. Çox pis ola- 
caqdı çünki. Mən də susdum, demədim. 

P.S. Təqdimata ehtiyacı olmayan Rəşad Məcidi heç bir şəriısiz, müqəd- 
diməsiz 50 illik yubileyi münasibətilə təbrik edirik! 


AXTAR BABALARI 
REPRESSİYA YADDAŞLARDA 

Rəşid Məhərrəmovun dedikləri: Mən 1925-ci ildə Laçın rayonunun 
Hacıxanlı kəndində anadan olmuşam. 1930-cu ilin yayında atamı, babamı, 
atamın əmisi oğlunu - Məhərrəmov Qasım Əhməd oğlu, Alxanov Əli 
Kərbəla yı Məhərrəm oğlu və Məhərrəmov Əli Bərxudar oğlunu, 1937-ci 
ildə isə babam Məşədi Əhmədi aparıblar. Onu Xankəndində erməni Ağcan- 
yan güllələyib. Bu haqda Ziya Bünyadovun “Qırmızı terror” kitabında da 
məlumat verilib. Mən çox yerə yazdım. Bəraət veriləndən sonra - 1957-ci 
ildə adı çəkildi. Xruşşov xaricə gedəndə ona sual vermişdilər ki, sovet ha- 
kimiyyəti nə qədər adamı məhv edərək hökumət qurub? Xruşşova təzyiq et- 
mişdilər. O zaman repressiya qurbanlarına bəraət verilməyə başladı. Ancaq 
mülkləri qaytarılmadı. Nağdalı sovxozu Məşədi Əhmədin mal-dövləti he- 
sabına yaradılmışdı. 

Quzanlının fermasında olanda Nağdalı sovxozunun ərazisinə yaylağa 
gəlmişdik. Sabir Vəliyevlə görüşüb hal-əhval tutduq. Laçında uşaqdan-bö- 
yüyə hamının tanıdığı Sosialist Əməyi Qəhrəmanı Şərqiyyə Vəliyevanın 
ömür-gün yoldaşı Sabir kişi burada keçirdiyi günlərdən, eşitdiklərindən bizə 
söhbət açdı. Dedi ki, bura gələndə mən balaca uşaq idim. Yeni yaradılan 
Nağdalı sovxozuna Salahov soyadlı bir nəfər rəhbərlik edirdi. Hər fəhləyə 
400 qram çörək verilirdi. Hələ o vaxt Məşədi Əhmədin adını tez-tez çəkir, 
bu sovxoz qurulanda onun şəxsi mal-qarasının üstünlük təşkil etdiyini deyir- 
dilər. 

Atam gedəndə qapıda nə qədər mal-heyvan vardı hamısını, o cümlədən 
60 yanı balalı inəyi müsadirə etdilər. 

3-4 il babam bizi qaçaq kimi saxladı. Qarabağda, Qaradolaqda, Usuf- 
canlıda, Çullunun meşəsində 4 il gizləndik. O vaxtlar Seyid Məmmədin ata- 
sı Seyid İbrahim sürgündə 4 il qaldı. 1934-cü ildə babam kəndə qayıtdı. 2 
araba ilə hərlənirdi, yaxşı dostları vardı. Kolxozun 40 qoçunu saxlamaq 
üçün verdilər Məşədi Əhmədə. 

Bir axşam atlılar gəldi. Məni qapıda oynadığım yerdə götürdülər. Nə 
içəri qoydular, nə də babamgilə. Doldular babamgilin evinə. Evi ələk-vələk 
elədilər. 1937-ci ilin yayı, iyul ayı idi. Babamı apardılar Laçına. Rəhmətlik 
Xanalı Rəsulov da milisdə işləyirdi. Nənəm ona bir səmic yağ verdi ki, el 
adamıdır, Məşədi Əhmədə çatdırsın. Amma aradan 10-15 gün keçməmiş 
Məşədi Əhməd Xankəndində güllələnmişdi. 

Kərbəlayı Məhərrəmin atası Kərbəlayı Alıxan öz əmisi oğlu ilə ziyarətə 
gedibdir. Orada da rəhmətə gedib, dəfn olunub. Ölümündən əvvəl bir bayatı 
da deyib: 


Ay doğdu axtalandı, 

Gün doğdu laxtalandı. 

Gedəndə anama de 
Qəbirim taxtalandı. 

Kərbəlayı Məhərrəm də Kərbəlayı Alıxanın arvadı Məşədi Səvgilinin 
qucağında qalıb. 

Sultan bəyin dəstəsində vuruşan Şəlvə dərəsindən Cahangir oğlu İrza 
quşu gözündən vurub. Məşədi Əhməd oğlu Qasım, Alxan oğlu İrza, Alpout- 
dan Nəsir oğlu Balakişi orduya ərzaq və silahla kömək ediblər. Yaponiya- 
dan alınan üçatılan 7 km yol qət edirdi. O üçatılanın biri də bizdə olub. 

Laçın rayonu işğal olunana qədər Hacıxanlı kənd orta məktəbinin yer- 
ləşdiyi bina və yerli icra orqanlarının balansına verilən bir çox tikililər də 
vaxtı ilə babam Məşədi Əhmədin mülkləri olub. Azərbaycan müstəqillik qa- 
zanandan sonra həmin tikililərə varislik hüququmuzu bərpa etməyə ümid- 
ləndiyimiz anda öz mülklərimizi də itirdik. Amma doğma dədə-baba yurdu- 
muza qayıtmaq inamımızı hələ də itirməmişik. 

POEZİYA 


YAĞIŞ YAĞIR... 


Xatirə LAÇIN 


Kaş ki mən də 

yağış olub yağa biləm Laçınıma, torpağıma... 

Evimizdən yuxarıda 
o təpədən axa biləm... 

Bir kənardan evimizə 

oğrun-oğrun, gizlin-gizlin baxa biləm... 

Damcı-damcı oxşayam mən 
Bağçadakı çiçəkləri, ağacları, 

Ağı deyib ağlayam mən həyətdəki 
cökələri, çinarları, qovaqları... 

Yağa-yağa səpələnəm evimizin bağçasına, küçəsinə... 
Damcı olub süzüləm mən 
otağımın pəncərəsi, şüşəsinə... 

Baxıb görəm pəncərədə çiçəklərim soluxubmu? 
Qardaşımın əsir tarı o əllərçün darıxıbım? 

Yağam, yağam o yerlərə, 
səpələnəm torpağıma... 

Sığal çəkəm qızılgülün, 
həmərsinin yarpağına... 

Sonra artıb qəfil coşam birdən-birə... 

Dərələri yara-yara, sağa, sola 

Axıb gedəm, qarışam mən Həkərimə. . . 

Bu da mənim sonum ola... 

Bu da mənim sonum ola... 

DİLQƏMİ... 

Həsrət qanadında, nisgil köçündə 
Öz yurduna əsir gedən qardaşım. 

İndi deyin, necə çəkək bu dərdi? - 
Öz elində girov düşən qardaşımın eşqinə, 

Ay aşıq, Dilqəmi çal, Dilqəmi... 

Heç bilmirəm şərəfdimi, şöhrətdimi, 

Heç bilmirəm başımıza töhmətdimi? 

Öz yurdunda əsir düşmək rəvadımı, 
Qismətdimi? 

Öz elində girov düşən qardaşımın eşqinə, 

Ay aşıq, Dilqəmi çal, Dilqəmi... 

Neçə-neçə soydaşımız əsir düşdü, oyanmadıq, 
İçimizdən baltalandıq, talan olduq, inanmadıq. 
Gözü çıxan qardaşımı sağ-salamat alammadıq, 
Öz elində girov düşən qardaşımın eşqinə, 

Ay aşıq, Dilqəmi çal, Dilqəmi... 

Çal ki, bəlkə vicdanımız oyana, 

İçimizdən heç olmasa hikkə, qisas boylana. 
Daha dərd varını ki, bundan o yana? 

Öz evində girov düşən qardaşımın eşqinə, 

Ay aşıq, Dilqəmi çal, Dilqəmi... 


HƏYAT MƏNƏ NƏ VERDİ... 

Uçub getdi əlimdən ömrün gözəl illəri, 

Geriyə qalanları ömrün xəzəl illəri. 

Mən doğru xərcləmədim elə əzəl illəri, 

Mən həyatdan nə umurdum, həyat mənə nə verdi... 

Düz oturdum, düz yeridim, düz durdum, 
Qismətimə əyri çıxdı, düz gördüm. 

Taleyin pis naxışına ilmə-ilmə hörüldüm, 

Mən həyatdan nə umurdum, həyat mənə nə verdi... 

Gözlərimin kədərini gizlətdim hər görəndən, 

Özümə pay götürdüm hər sevinib güləndən. 

Bir kimsə xəbər tutmadı taleyimin kədər dolu yükündən, 
Mən həyatdan nə umurdum, həyat mənə nə verdi... 

Ümid ilə gözləyirəm o anı, 

Bəlkə bir gün tale yazan verər mənə hesabı. 

Niyə axı belə pozdu tərəzini-mizanı? 

Mən həyatdan nə umurdum, həyat mənə nə verdi... 

Bu həyatın axı mənlə qərəzi nə, qəsdi nə? 

Niyə durdu axı mənim taleyimin qəsdinə? 

Yazdı mənim qismətimi yanlışına, tərsinə, 

Mən həyatdan nə umurdum, həyat mənə nə verdi... 


TƏKİ SƏNƏ DÖNÜM, LAÇIN 

Razıyam lap dəli kimi, 

Gülünc bir sərsəri kimi 
Dönüm sənə, dönüm, Laçın... 

Səfil-səfil küçələri 
hey gəzərəm, dolaşaram. 

Kənddən-kəndə, yurddan-yurda 
ayaqyalın dağlar keçib, yal aşaram... 

Qoy desinlər dəli gəlir, 

Buna belə razıyam mən, 

Təki sənə dönüm, Laçın... 

İstərəm mən Laçınımda 
çıxam hündür bir təpəyə, 
dəli-dəli haray salam, 
səsim çata kənd-kəsəyə. 

Qışqıraraq, bağıraraq söyləyəm ki, 
eyyyy camaat, bilirsiniz heç kiməm mən??? 
Daha köçkün deyiləm mən, 

Daha qaçqın deyiləm mən, 

Öz yurdumda, öz elimdə, 

Alnı açıq, dili uzun dəliyəm mən... 

Təki bunu söyləməyə üzüm olsun, 
Dəli olum, 

Amma bizə qaçqın, köçkün deyənlərə 
Söyləməyə sözüm olsun... 



Xatirə Laçın Mikayıl Müşfiq adına Sumqayıt şəhər 34 №-li tam orta 
məktəbdə Qarabağa, Laçına həsr edilmiş tədbirdə 

POEZİYA 


Pərviz AXUND 

Axundov Pərviz Eynulla oğlu 1987-ci ildə 
Laçın rayonunun Qarakeçdi kəndində anadan olub. 

2005-2009-cu illərdə ADMİU-da musiqi ixtisası 
üzrə (aşıq sənəti/folklor) ali təhsil alıb. 

Şeir yazmağa yeniyetmə yaşlarından başlayıb. 

Şeirləri vaxtaşırı olaraq bir çox qəzetlərdə, jurnal- 
larda, almanaxlarda və saytlarda çap olunur. 

“Və hamını unutmaq” şeirlər kitabı Pərviz 
Axundun oxucularla ilk görüşüdür. Kitabda müəl- 
lifin müxtəlif illərdə yazdığı şeirlər yer alıb. Həm klassik, həm müasir ənə- 
nələrlə yazılmış bu şeirlər janr, üslub və mövzu baxımından rəngarənglik 
təşkil edir. Pərvizin bu kitabında aşıq şeirləri - qoşma, gəraylı, təcnis; he- 
cada yazılmış lirik şeirlər; sərbəst şeirlər - o cümlədən fraqment şeirlər və 
digər bir-birindən fərqli janr və üslubda yazılmış poeziya nümunələri vardır. 

Kitabın redaktoru Şərif Ağayar, ön söz müəllifi Əsəd Cahangirdir. 
Kitab “OL” MMC-nin mətbəəsində “Zero” nəşriyyatı tərəfindən dərc edil- 
mişdir. 



XOŞBƏXTLİYİN İRONİYASI 

(Bir qaçqının manifesti) 

Yadımdadı avtobusa doluşub 
kəndimizdən köçdüyümüz gün. 

Ayrı aləm idi 

bir yerdən başqa yerə köçmək sevinci 
biz uşaqların. 

İtirdiyimə görə ağladığım tək şey: 
əmim oğlu Mirzəxanın mənə aldığı 
qırmızı oyuncaq maşın. 

Yadımdadı, 

əmoğlunun aldığı maşın 
anamın qurduğu hananın 
pəncərəyə tərəfki yanında qaldı. 


Pəncərədən 

Şirin dayının evi görünürdü; 

Şirin dayının evi göz qoyurdu 
qırınızı oyuncaq maşına. 

Yadımdadı, 

anam demişdi at şəkli toxuyacaq xalçaya - 
Sadıq babamın kəhər atının şəklini. 

Mən də deyirdim 
ip də çəksin boğazına - 
qaçmasın deyə. 

Macal vermədilər! 

Macal vermədilər 

anam o atı o xalçaya hörükləsin. 

Yağı qoruğu idi sanki. 

Babamın atı perik düşdü... 

Hanamız qurulu qaldı... 

Yadımdadı, 

darvazanın qarşısında 

çöməlib bizə baxırdı Qızıl itimiz. 

İki ağız yorğun-yorğun hürdü, 
sonra küçənin döngəsinə qədər 
yüyürdü arxamızca. 

Onu sonuncu dəfə 
gözlərimin içinə baxan gördüm 
kəndin çıxışında. 

Dəhşətlidi ilim-ilim itib-batmaq 
tərk edilən bir itin baxışında. . . 

Ağladım 

qırmızı oyuncaq maşın üçün. 

Kəndimizi, 

itimizi, 

itirdiklərimizi 

it yerinə də saymadım. 

Uşaq idim, 

Beş yaşım vardı. 

Laçın adı keçəndə 
ağlına kəndin ortasındakı 
transformator gələn uşaqdan 
nə gözləyirsən axı... 

Yadımdadı 

kəndimizdən köçdüyümüz gün. 

Ayrı aləm idi 

bir yerdən başqa yerə köçmək sevinci 
biz uşaqların. 

*** 

Hamının bizə yazığı gəldiyi yerdə 
necə də xoşbəxt idim. 

Atam demişdi 

qarğıdan özümüzə ev tikəcəyik. 


Sevinməmək əlimdə deyildi. 
Bezmişdim sanki 
ağban-ağban, 
çilçıraqlı evlərdən. 

Qarğı-qamış gətirən traktoru görüncə, 
var səsimlə bağırmışdım: 

“evimiz gəldi! evimiz gəldi!” 

Ailəlikcə 

qarğıdan “dam” hörməyə çırmandıq; 
Anam 

tapa bilmədi 

hörmədiyi xalçanın təskinliyini; 

Qarğıdan “at” düzəldib “çapdım”, 
xeyri olmadı... 

*** 

Sonralar gözümlə gördüm 
xoşbəxtliyin 

yavaş-yavaş bədbəxtliyə dönüşdüyünü; 

qayğının, ehtiyacın 

addım-addım arxamızca düşdüyünü. 

UNİSEF paketlərini 
daşıyanda evinə, 
sevinə-sevinə, 
anladım 

bizim qismətimizi Tanrının deyil, 
“yardımsevər” ölkələrin, 

ATƏT-in, BMT-nin yazdığını. 

Halbuki, 

bizim də qarğı-qamışdan bir evimiz, 
göyərçin yuvasına bənzər 
bir daxmamız olduğuna 
çox sevinmişdim... 

BATSIN BU DÜNYA 

İstərəm batsın bu dünya, 
Batsın, bir daha çıxmasın. 
Hansı yola qədəm qoyum, 
Gedib günaha çıxmasın?! 

Oturub xiffətmi çəkim, 

Qəmmi yeyim, dərdmi çəkim? 
Dərdimi xəlvətmi çəkim, 
Səsim Allaha çıxmasın?! 

Həyat ölümnən iç-içə, 

Yollar keçmiş neçə-neçə. 
Batsın bu dünya bir gecə, 
Batsın, sabaha çıxmasın. 

TUTDUM ƏTƏYİNDƏN, 
EY QƏM 

Tutdum ətəyindən, ey qəm, 
Gəlir, gəlsin zaval mənə. 

Səni çəkmək qaydasını 
Bilmirəm, başa sal mənə. 

Yolların ağma düşək, 

Qarda donaq, odda bişək. 

Bir söhbət tapıb bölüşək; 
Cavab sənə, sual mənə. 

Gözüm göz yaşma boylu... 
Bəxtimin içi oyulu... 

Oynarsan olmaz oyunu, 
Verməzsən bir macal mənə. 

Ümid yoxdu izin tutam, 
Əvvəl-axır gedəm çatam. 
Yolun düşsə, atam-atam, 

Bir ovuc ümid al mənə. 


CANIM, SƏNƏ SÖZ DEYİRƏM 

Getdim sevinc arzusuyla, 
Gəldim yellənə-yellənə. 
Ömrüm-günüm axar suyla 
Axdı sellənə-sellənə. 

Həsrət mənə sinə gərdi, 
Tənhalıq lövbərin sərdi. 
Tanımadım mən bu dərdi, 
Üzdən bəllənə-bəllənə. 

Canım, sənə söz deyirəm, 

Bircə gün də döz deyirəm. 
Əzrayılı gözləyirəm, 

Günüm illənə-illənə. 

DÜNYA 

Eynulla Sadığın eyni adlı 
şeirinə nəzirə 

Sənin dərdini çəkməyə 
Qarışıbdı başım, dünya. 
Qayğıların ortasında 
Düyünlənib qaşım, dünya. 

Nagahan düşdüm əlinə, 

Lənət olsun təməlinə. 

Sənin hansı əməlinə 

Şən nəğmələr qoşum, dünya?! 

İnildəyən qəm sazıyam, 

Qanlı yaşlar Arazıyam. 
Dağılmağına razıyam, 

Ağırdı qarğışım, dünya. 

ARAŞDIRMA 

II DÜNYA MÜHARİBƏSİNDƏ HƏLAK OLAN L AÇINLIL AR. . . 

Qarayev İsmayıl R... oğlu 1925-ci ildə Laçın rayonunda doğulmuşdur. 
1942-ci ildə Laçın RHK-dan orduya çağırılmışdır. Sıravi əsgər, 186-cı atıcı 
alayın avtomatçısı 10 yanvar 1944-cü ildə həlak olmuşdur. Vitebsk vilayə- 
tində dəfn edilmişdir. 

Qarayev Məmməd İsmayıl oğlu 1901-ci ildə Laçın rayonunda doğul- 
muşdur. 1941-ci ildə Laçın RHK-dan orduya çağırılmışdır. Sıravi əsgər, 
202-ci atıcı diviziyanın 682-ci atıcı alayının avtomatçısı 22 iyul 1943 -cü 
ildə həlak olmuşdur. Kursk vilayətinin Trostenets rayonu Lavrovka 
kəndindən 2 km cənubda dəfn edilmişdir. 

Qasımov Cəlil Məhəmməd oğlu 1895-ci ildə Laçın rayonunda doğul- 
muşdur. Laçın RHK-dan orduya çağırılmışdır. Sıravi əsgər, 13-cü ordunun 
196-cı dəmir yolu tikinti batalyonunun avtomatçısı 13 fevral 1943-cü ildə 
həlak olmuşdur. Krasnodar diyarı Ryazansk rayonunda dəfn edilmişdir. 

Quliyev İbad 1... oğlu 1924-cü ildə Laçın rayonunda doğulmuşdur. La- 
çın RHK-dan orduya çağırılmışdır. Sıravi əsgər, 63-cü atıcı diviziyanın 346- 
cı atıcı alayının avtomatçısı 12 oktyabr 1943-cü ildə həlak olmuşdur. 
Vitebsk vilayətinin Bayevo kəndinin 1 km qərbində dəfn edilmişdir. 

Quliyev İbrahim Ş... oğlu 1897-ci ildə Laçın rayonunda doğulmuşdur. 
Laçın RHK-dan orduya çağırılmışdır. Sıravi əsgər, 271-ci atıcı alayının av- 
tomatçısı 1 yanvar 1943-cü ildə həlak olmuşdur. Vladiqafqaz vilayətinin 
Kizilov kəndində dəfn edilmişdir. 

Quliyev Iqor Xudaverdi oğlu Laçın rayonunda doğulmuşdur. 1942-ci 
ildə Laçın RHK-dan orduya çağırılmışdır. Sıravi əsgər, 176-cı atıcı divizi- 
yanın 591 -ci atıcı alayının avtomatçısı 23 fevral 1943-cü ildə həlak olmuş- 
dur. Krasnodar diyarında dəfn edilmişdir. 

Quliyev Kərəm Mircan oğlu 1916-cı ildə Laçın rayonunda doğulmuş- 
dur. 1941-ci ildə Laçın RHK-dan orduya çağırılmışdır. Sıravi əsgər, avto- 
matçı 24 yanvar 1942-ci ildə həlak olmuşdur. 

Quliyev Gəray 1916-cı ildə Laçın rayonunda doğulmuşdur. 1941-ci il- 
də Laçın RHK-dan orduya çağırılmışdır. Serjant, feldşer 13 oktyabr 1942-ci 
ildə həlak olmuşdur. 

Quliyev Səfər 1912-ci ildə Laçın rayonunda doğulmuşdur. Laçın RHK- 
dan orduya çağırılmışdır. Həlak olan sıravi əsgər Tula vilayətinin Çern 
rayonu Podberyozovo kəndində dəfn edilmişdir. 

Quliyev Abas Məmməd oğlu 1907-ci ildə Laçın rayonunda doğulmuş- 
dur. 1941-ci ildə Laçın RHK-dan orduya çağırılmışdır. Sıravi əsgər, 77-ci 
atıcı diviziyanın 276-cı atıcı alayının avtomatçısı 24 dekabr 1943-cü ildə hə- 
lak olmuşdur. Nikolayev vilayətində dəfn edilmişdir. 

Qurbanov Valeh Qurban oğlu 1911-ci ildə Laçın rayonunda doğul- 
muşdur. Laçın RHK-dan orduya çağırılmışdır. Sıravi əsgər, avtomatçı 9 
mart 1942-ci ildə həlak olmuşdur. 

Nəzərov Hörmət 1907-ci ildə Laçın rayonunda doğulmuşdur. Laçın 
RHK-dan orduya çağırılmışdır. Sıravi əsgər, 717-ci atıcı alayın avtomatçısı 
1 oktyabr 1943-cü ildə aldığı yaradan vəfat etmişdir. Rusiya Federasiyasının 
Samara vilayətinin Sızran şəhərində dəfn edilmişdir. 

Nəcəfov Əmir 1909-cu ildə Laçın rayonunda doğulmuşdur. 1941-ci 
ildə Laçın RHK-dan orduya çağırılmışdır. Sıravi əsgər 9 sentyabr 1942-ci il- 
də həlak olmuşdur. Rusiya Federasiyasının Oryol vilayətində dəfn edil- 
mişdir. 

Novruzov Cabbar Novruz oğlu 1920-ci ildə Laçın rayonunda doğul- 
muşdur. Laçın RHK-dan orduya çağırılmışdır. Sıravi əsgər, 243-cü atıcı ala- 
yın avtomatçısı 13 avqust 1944-cü ildə aldığı yaradan vəfat etmişdir. Lat- 
viya Respublikasının Kalvariya şəhərində dəfn edilmişdir. 

Novruzov Şahməhəmməd 1903-cü ildə Laçın rayonunda doğulmuş- 
dur. 1941-ci ildə Laçın RHK-dan orduya çağırılmışdır. Sıravi əsgər, 33-cü 
ordunun 215-ci atıcı diviziyasının 618-ci atıcı alayının avtomatçısı 27 
dekabr 1943-cü ildə həlak olmuşdur. Belarusiya Respublikasının Vitebsk 
vilayətində dəfn edilmişdir. 

Novruzov Əkbər Əkbər oğlu 1891-ci ildə Laçın rayonunda doğul- 
muşdur. Laçın RHK-dan orduya çağırılmışdır. Sıravi əsgər, 318-ci atıcı di- 
viziyanın 1339-cu atıcı alayının avtomatçısı 7 may 1944-cü ildə aldığı ya- 
radan vəfat etmişdir. Ukrayna Respublikasının Krım vilayətinin Sevastopol 
rayonunun Komari kəndində dəfn edilmişdir. 

Mənbə: 

• Azərbaycan Respublikası Xatirə Kitabı, III cild, Q hərfi, Bakı, 2001 

• Azərbaycan Respublikası Xatirə Kitabı, XI cild, M, N hərfi, Bakı, 2011 

Hazırladı: Araz YAQUBOĞLU 

ARAŞDIRMA 

Ziyəddin MƏHƏRRƏMOV, 
filologiya üzrə fəlsəfə doktoru , dosent 

DEYİLƏN SÖZ YADİGARDIR... 

Aşıq Ələsgər irsinin toplanması və nəşri ədəbiy- 
yatşünaslarımızın həmişə diqqət mərkəzində olmuşdur. 

Hər dəfə Ələsgərin mətbuatda dərc olunmuş tapıntı 
şeirləri geniş oxucu kütləsini, aşıq yaradıcılığına, xalq 
folkloruna dərin maraq göstərən ilhamlı könülləri vəc- 
də gətirir, sənətin ölməzliyini bir daha onlara xatırladır. 

Aşıq Ələsgər yaradıcılığının pərəstişkarı olan, onun poeziya dünyasına 
səyahət edən, bu “dünya”nm misilsiz gözəlliklərinə vurulan aşıqlar, xanən- 
dələr, müğənnilər, bədii söz ustaları dönə-dönə onun yaradıcılığına müraciət 
etmişlər. Onlar xalqımızın gözəl adət-ənənələri üzərində qurulan toylarda, 
düyünlərdə, şənliklərdə və el bayramlarında Ələsgər qoşmalarını məclisləri- 
mizin bəzəyinə çevinnişlər. 

Şuşada sazlı-sözlü bir ilham sahibi var. Onun köksündə şeirlə uyuyan, 
nəğmə ilə oyanan, saz tellərində pərdələnən bir ürək döyünür. Bu döyüntü- 
lər içərisində “Dilqəmi”, “Kərəmi”, “El köçdü”, “Sarıtel”, “Ruhani”, “Vaqi- 
fi” havaları oymaq-oymaq cilvələnir, xoş ahənglə pərvazlanır... Onun sazına, 
sözünə dəfələrlə qonaq olmuşuq. Bu “qonaqlıq” bizə ən ləziz nemətlərdən 
ləzzətli sayılıb. Xoş ləhcəsi, ovsunlu avazı, elinə, obasına ifrat dərəcədə 
bağlılığı şeirlərinə də süzülüb: 



Gəzdim, səfər etdim, məclislər gördüm, 
Gözəllər yığnağı bizim yerdədir! 
Hiirüsü, Pərisi, Mələkzadəsi... 

Kəkliyin oylağı bizim yerdədir! 

Hər dağdan ucadır Qırxqızın dağı. 
Dumana bürünür hər axşam çağı. 
Pendiri, motalı, kəsmiyi, yağı, 

Qatığı, qaymağı bizim yerdədir! 


Məmmədəli kinıi qolu burulmaz, 
Qartallar çaynağı bizim yerdədir! 

Elə ki, gələndə bahar ayları, 

Olur gözəllərin haqqı-scıy lari. 
Tutulur hər yanda oğul toyları, 

Elin bir ayağı bizim yerdədir! 

Bir çiçək açmaqla bahar-yaz olmaz, 
Dağın zirvəsindən qarı azalmaz. 

Aşıq Kərəm, çağlamaqdan yorulmaz, 
Çayların qaynağı bizim yerdədir! 


Yaz olanda axar sular durulmaz, 
İgidləri var ki, qorxmaz, yorulmaz. 

Sözlərini tamamlayıb, söhbətin mövzusunu dəyişdi, ustadlardan söhbət 
açacağını bildirdi. Söz-söhbətin yenicə qızışan növbəti “qonaqlığı” bizə da- 
ha əvəzsiz nemət bəxş etdi. Aşıq Kərəmin sirli bir dünya olduğunu kəşf et- 
dik... Onun ilham dolu sinəsi Ələsgər nəğmələrinə bələnib. Burada hələ heç 
kəsə bəlli olmayan neçə-neçə dastan, rəvayət, nağıl uyuyub. Bunların içəri- 
sində el nəğməkarı Dədə Ələsgərlə bağlı olan maraqlı, duzlu, məzəli əhva- 
latlar onun can evinin daimi bəzəyidir. 

Aşıq Kərəm Bəylərov 1 bizi Ələsgərin zəngin poetikasının üç tarixi sə- 
nədi ilə də tanış etdi. Aydın oldu ki, ölməz sənətkarın ədəbiyyat aləminə 
bəlli olmayan “Gözlərinə qurban”, “Sənəm, gəl!” və “Şəvəkarda” rədifli 
qoşmaları da var . 2 Bu qoşmalar Aşıq Kərəmin bibisi Göyçək qarının cavan 
vaxtı iştirakçısı olduğu bir toy məclisində deyilib, sonralar o da Kərəmin 
anası Başxanım nənəyə olmuş əhvalatla birgə söyləyib... 

Əhvalat belə olub: 

Aşıq Ələsgərin yaxın qohumu Ayna Laçının Şəvəkar kəndində ərdə 
imiş. Buna görə də aşığın tez-tez güzarı bu yerlərə düşərmiş. Bu yerlərin ca- 
maatı aşığın saz-sözünə elə öyrəşibmiş ki, bir məclisi də onsuz keçirməz- 
mişlər. Toya bir həftə qalmış şənlik sahibləri Ələsgərin dalınca Göyçə ma- 
halına adam göndərər, yolunu səbirsizliklə gözləyərmişlər. Təvazökar aşıq 
yolun uzaqlığına baxmayaraq, xeyir iş üçün onların dəvətini məmnuniyyətlə 
qəbul edər, vacib işi olsa belə, yarımçıq qoyub getməyə tələsənniş. Çünki 
həmin məclislərdə yaranan qoşmaları dillər əzbəri olarmış... 

Aşıq Ələsgər Aynanın oğlu Əmiraslanla ilqar bağlayıbmış ki, “oğul, sə- 
nin toyunda bir dövran açacağam ki, ruzgarın gözü hələ belə şənlik görmə- 
miş olsun. Təki sən gözaltı eylə, toya tələs, qalanı mənim boynuma...” 

Toy məclisi qurulur. Aşıq Ələsgər telli sazı sinəsinə basıb bir ustadna- 
mə söyləyir, sonra isə “Tufarqanlı Abbasın nağılı”m başlayır. Nəzərlər məc- 
lisin ortasında cövlan edən aşığa zillənir. Gülgəz Pərinin ucbatından Ab- 
basın başına gələn müsibətlərdən maraqla söhbət açan aşıq “Şərili” havası 
üstündə “Ay bu yanda dur” qoşmasını məlahətli bir avazla mağarda səslən- 
dirir və sözlərin nə vaxt deyildiyini nağıllayır. Ondan xahiş edirlər ki, Ana- 
xanımın küsüb getməsini danışsın. O isə təklifin üstündən sükutla keçir, us- 


1 Laçm rayonunun Alxaslı kənd sakini, mərhum el sənətkarı 

2 Yeri gəlmişkən qeyd olunmalıdır ki, Dərə Ələsgərin 1999-cu ildə “Şərq-Qərb” nəşriy- 
yatında çapdan çıxan kitabına bu məlumatların əlavə edilməsi unudulmuşdur. Bu qoşmalar 
olmuş əhvalatla birlikdə “Şuşa”qəzetinin 27-30 mart 1976-cı il tarixli saylarında, “Sovet 
kəndi” qəzetinin 1984-cü ilin 99-cu sayında, həm də Azərbaycan Ensiklopediyası NPB 
tərəfindən 1997-ci ildə nəşr olunan “XX əsr Göyçə aşıq mühiti (1920-1950-ci illər)” 
monoqrafiyasında öz əksini tapmışdır. 

tadı Aşıq Alıdan, Ağdabanlı Qurbandan oxuyur. Kəndin ağsaqqallarından 
olan Əmiralı oğlu İsa ərklə deyir: 

- Ay Aşıq Ələsgər, dillər əzbəri, el-el dolaşan, ağız-ağız gəzən gözəllə- 
mələrinin hamısı toylarda yaranıb. Hansı toyda olmuşsansa, gözəlləri tərən- 
nüm edibsən. Bu nə olan işdir ki, məclisdə əyləşən maral baxışlı zənənləri 
mədh etməkdən çəkinirsən. Qocanın bu atmacasından təsirlənən sinədəftər 
cəsarətlənərək, məclisi saymazyana süzür. Nəzərləri kirpikləri ilə can alan, 
süzgün baxışları ilə xəstələrə şəfa verən, üzündəki qara həpəşi xalları ilə bü- 
tün aşiqləri dərdə salan bir gözələ sataşır. Bu ani baxışdan gözəlin sifətinə 
qızartı çökür. Ələsgərin baxışlarından onun düşdüyü vəziyyəti duyan qız- 
gəlinlər Sənəmin qol qaldırıb oynamasını təklif edirlər və Sənəm də təklifə 
etiraz etmir... Alıqulu və Daşlı kəndlərindən toya dəvət olunmuş qonaqlar 
şabaşı Sənəmin başından dolu kimi yağdırırlar. Ələsgər o saat başa düşür ki, 
qonaqların da umacağı var. Arifə nə işarə? Odur ki, məclisi sakitləşdirir və 
üzünü camaata tutub deyir: 

- Ay camaat, bu Sənəmə bir qatar sözüm var, icazə verirsinizsə deyim. 
Hamı bir ağızdan: 

- De, Aşıq Ələsgər, de, - deyə israr eyləyirlər... 

Aşıq Ələsgər sazını sinəsinə müstəkəm edib: 


Sənəm oynar yerişiynən, 
Süzgün -süzgün duruşuynan, 
Alıqululu bu kişiynən 
Sənəm, gözlərinə qurban, 
Mənəm, gözlərinə qurban. 
Əgər qayıl olursansa, 
Nənəm gözlərinə qurban! 

Sənəm gəlir asta-asta, 
Qədəmləri gözüm üstə. 
Şabaş tökənlər nə bəhsdə, 
Sənəm, gözlərinə qurban, 
Mənəm, gözlərinə qurban. 
Əgər qayü olursansa, 
Nənəm gözlərinə qurban! 


Mənzil uzaq, yollar çətin, 
Saxlaranı dostun hörmətin. 
Saray, Telli, Güləbətin, 
Sənəm, gözlərinə qurban, 
Mənəm, gözlərinə qurban. 
Əgər qayıl olursansa, 
Nənəm gözlərinə qurban! 

Bir dərd qaldı Ələsgərdə, 
O Daşlılı Qələndər də. 
Bütün qədir bilənlər də, 
Sənəm, gözlərinə qurban, 
Mənəm, gözlərinə qurban. 
Əgər qayıl olursansa, 
Nənəm gözlərinə qurban! 


Söz tamama yetişir, lakin Əmiralı oğlu İsa pərtliyinnən başını da qaldır- 
mır. İstəyir ki, məclisə alapozanlıq salsın. Sonra günah özündən düşdüyünə 
Ələsgərdən üzr istəyib deyir: 

- Aşıq, bağışla, öz dilimin bəlasına düşmüşəm. Mən xahiş etməsəydim, 
heç sən də qaranı ağa, ağı qaraya qatmazdın. Sənin təriflədiyin Sənəm mə- 
nim bacımdır. Zərəli yoxdur. Bu bir ələdüşməz gündür ki, öz ayağınla gəlib 
Şəvəkara çıxmısan. Neçə qızıl versəydim də səni Göyçə mahalından buraya 
gətirib bacıma bu cür tərif dedirtdirə bilməzdim... 

Ələsgər həm gülümsəyərək, həm də ciddi bir görkəm alaraq Əmiralı oğlu 
İsaya deyir, İsa kişi, xaric getmə, məclisdəkilərin hamısı bizim ana-bacımızdır. 

Bu söz məclis iştirakçılarının xoşuna gəlir və aşığı alqışlayırlar... Toy 
qurtarır, camaat evinə dağılışır. Gecənin bir vaxtınadək Ələsgərin gözünə 
yuxu getmir, ilan vuran yatsa da o, yata bilmir. Sənəmin şəninə təzə bir şeir 
qoşur, səhər qohumu Aynadan xahiş edir ki, al bu gözəlləməni Sənəmə ver, 
özünə də onunla görüşmək arzusunda olduğumu söylə. O, Sənəmin yanma 
gəlir və çox söhbətdən sonra şeiri ona oxuyur: 


Səni gördüm, əl götürdüm dünyadan, 
Yaşıllı, zərbablı, allı Sənəm, gəl! 
Ovçunu görəndə maral baxışlı, 

Ay üzü, birçəyi, xallı Sənəm, gəl! 


Bir üzün şəmsdir, bir üzün qəmər, 
Həsrətini çəkən ləbindən əmər. 

Guşunda sırğadır, belində kəmər, 

Mən bədbəxtəm, uzaq yollu Sənəm, gəl! 


Möhnətindən qəfil düşdüm azara, 
Təbibimsən, eylə dərdimə çarə, 
Bilsəydim gəlməzdim mən Şəvəkara, 
Qaymaq dodaqları ballı Sənəm, gəl! 


Daraba dalından qıya baxırsan, 
Ələsgəri yandırırsan, yaxırsan. 
Müjganları sinəm üstə çaxırsan, 
Olmaginən qalmaqallı, Sənəm, gəl! 


Sənəm xoşhallanır... Aşığa sataşmaq üçün özünə sığal verib Ayna ilə 
birlikdə Ələsgərin yanma gəlir. İçəri girəndə görür ki, Aşıq Ələsgər əyləşib, 
özü də yaman fikrə dalıb. Sənəm aşığı bu vəziyyətdə görüb eyhamla deyir: 

- Aşıq qardaş, tərifini göyün yeddi qatma qaldırıblar. Bunu deyiblər ki, 
yaxşı igidin adını eşit, üzünü görmə... Hayıf o sazına, sözünə. Sazı sinənə 
basanda ağzından dür tökülür, adi halda isə adam qorxu keçirir... 

Bu sözlər Ələsgəri təsirləndirirsə də, təmkinini pozmur, zarafatyana 
deyir: 

- Ay Sənəm, çox gözəlliyinə, yanaqlarındakı xallara güvənmə. Ataların 
bir məsəli var: “Nə qədər ağ kağız olsa, onu qara mürəkkəblə yazırlar”. İndi 
qulaq as, gör, bəyəndiyin bu qara aşıq şəninə təkrar nə deyəcək və sən nə 
eşidəcəksən!... 

Aşıq Ələsgər sazı sinəsinə müstəkəm edib “Qanan ola” rədifli qoşması- 
nı “Kərəm gözəlləməsi” üstündə Sənəmə ithaf edir və sonra isə “Şəvəkarda” 
şeirini söyləyir: 

Salmısan sinəmə eşqin közünü, 

Bu yanan könlümü al Şəvəkarda. 

Hər kim görsə Sənəm, Telli üzünü, 

İnan, dilə gələr lal Şəvəkarda. 

Tellinin gözləri, Sənəmin xalı, 

Qocaldır cavanı, yandırır çalı. 

Qar tutacaq gədikləri, yalları, 

Ayna, deməginən qal Şəvəkarda. 

Xaliq hər kimsəni bir cür yaradır, 

Heç kim bilmir axır mənzil haradır. 

Şücaətdə qul Ələsgər qaradır, 

Tökülür ağzından ləl Şəvəkarda. 

Azərbaycan Elmlər Akademiyasının 1963-cü il nəşri olan “Aşıq Ələsgər” 
kitabında “Qanan ola” rədifli qoşmanın Laçın rayonunun Alxaslı kəndində 
Sənəm adlı bir gözələ deyildiyi göstərilir. 1 Əslində həmin şeirdə Sənəmin adı 
çəkilmir. Əldə olunan bu şeirlər isə şəxsən Sənəmin özünə deyildiyini sübut 
edir. Burada təsvir olunan kəndlər və onların sakinlərinin adının göstərilməsi 
geniş izahatın verilməsinə ehtiyac duydurmur... Lakin bir fakt barədə şərhə 
zərurət vardır: Salman Mümtazın 1935-ci ildə tərtib etdiyi “El şairləri” 
kitabının 349-cu səhifəsində “Sənəm, gəl!” rədifli qoşmasının Xəstə Qasıma 
məxsus olduğu göstərilir. Bu şeiri Aşıq Ələsgərin eyni adlı qoşması ilə 
müqayisə edəndə hər iki şeirin ilk bəndinin ikinci və üçüncü misraları əsasən 
uyğun gəlir, qalan bəndləri bir-birindən məzmunlarına görə fərqlənirlər. 2 

“ Unudulmaz sazlı-sözlü yurdumuz 
Bakı, “Çaşıoğlu”, 2001. sah.415-420 



1 1934, 1935 və 1937-ci il nəşrlərində üç bənddən ibarət olduğu göstərilir. 

2 Yenə gözəllərdə gəlhagəl oldu, 

Yaşıllı, zərbablı, allı Sənəm, gəl! 

Ovçusun görəndə maral baxışlım. 

Özü hallı, yüzü xallı Sənəm, gəl! 

Aşıq Ələsgərin "Sənəm, gəl!” qoşmasında isə birinci bənd aşağıdakı kimidir: 

Səni gördüm, əl götürdüm dünyadan, 

Yaşıllı, zərbablı, allı Sənəm, gəl! 

Ovçusun görəndə maral baxışlı. 

Ay üzü, birçəyi xallı Sənəm, gəl! 

POEZİYA 


Aşıq Kərəm BƏYLƏROY 
MƏNİ 

Dad sənin əlindən, fələk, 

Nə gətirdin zara məni. 

Çox təbiblər dolaşmışam, 

İncidir bu yara məni. 

Ara uzaq, kim gələndi? 

Bağrım başı zədələndi. 

Bir Gülarə 1 dil biləndi, 

Ağlasın Gülarə məni. 

Ayrı düşmüşəm elimdən, 
Bülbüləm, uçdum gülümdən. 
Əhəd 2 yox tuta əlimdən, 

Apara dağlara məni. 



OLA 


Yönü bəri baxan dağlar, 

Ya rəbb, məni dağlarmı ola? 
Gözü yolda yazıq anam, 
Sinəsində dağlarım ola? 

Kəbədən gələn hacılar, 
Ürəkdə qəmlər, acılar. 
Qardaşı ölən bacılar, 

Başa qara bağlamu ola? 

Fələk, mənim nədi xatam, 
Qoymursan dincələm, yatam. 
Ağ saqqallı itkin atam 
Oğul deyib ağlarım ola? 


1 Aşıq Kərəmin böyük bacısı. 

2 Aşıq Kərəmin qardaşı. 


40 




Laçın yurdu - №3(14), 2014 


KİTAB RƏFİ 


“HEYDƏR ƏLİYEV VƏ 
AZƏRBAYCAN NİTQ MƏDƏNİYYƏTİ” 

Azərbaycan nitq mədəniyyəti, ayrılıqda isə 
müxtəlif şəxsiyyətlərin nitqi, dil-üslub xüsusiyyət- 
ləri haqda saysız-hesabsız məqalələr, elmi-kütləvi 
yazılar, monoqrafiyalar yazılmış, dünyanın istər 
klassik, istər müasir dövrdə yaşayan natiqlərinin 
nitq mədəniyyəti sahəsindəki uğurları yetərincə 
araşdırılmışdır. Platon (Əflatun), Aristotel (Ərəs- 
tun), Sisrron, Demosfen və başqaları qədim natiq- 
liyin ən qüdrətli nümayəndələridir. Azərbaycanda 
da ritorik çıxışları ilə böyük auditoriyaları ələ al- 
mağa nail olan görkəmli natiqlər fəaliyyət göstərmişdir. X. Təbrizi, 
Ş.İ.Xətai, N. Nərimanov, M. Rəsulzadə, Ə. Sultanlı, İ. Şıxlı və başqaları fikir- 
lərimizi bir daha təsdiq edən faktorlardır. Lakin Azərbaycan natiqliyi tari- 
xində siyasi, akademik, inzibati-idarə və rəsmi- işgüzar natiqliyi yüksək sə- 
viyyəli nitq mədəniyyəti ilə forma və məzmunca zənginləşdirən dahi bir 
şəxsiyyət - H. Əliyev nitqinin aydınlığı, sadəliyi, təmizliyi, ekspressivliyi, 
emosionallığı, gözəlliyi, mənalılığı, yığcamlığı ilə təkcə ölkəmizdə deyil, 
bütün dünyada həm sadə insanların, həm elm xadimlərinin, həm də dünya 
şöhrətli siyasətçilərin diqqət mərkəzində olmuşdur. Elə məhz bütün bunları 
diqqətlə araşdıran ATU-nun dosenti, tibb üzrə fəlsəfə doktoru Nağdəli 
Zamanovun 2013-cü ildə nəşr olunmuş “Heydər Əliyev və Azərbaycan nitq 
mədəniyyəti” (I kitab) monoqrafiyasında da (Elmi redaktoru: filologiya elm- 
ləri doktoru, professor Məsud Mahmudov, rəyçilər: filologiya elmləri dok- 
torları Nadir Məmmədli və İlham Tahirovdur) dünya siyasətinin günəşi, ulu 
öndərimiz, ümummilli lider H.Əliyevin nitq və çıxışlarının maraqlı məqam- 
larına toxunulur. Monoqrafiya on dörd fəsildən ibarətdir və “Heydər Əliyev 
Azərbaycan dilinin müdafiəsində” başlıqlı yazı ilə açılır. Bu fəsildə istər so- 
vet, istərsə də müstəqillik dövründə ulu öndərin Azərbaycan dilinin saflığı, 
onun təbliği və təkmilləşdirilməsi uğrunda apardığı mübarizədən, dil siya- 
səti sahəsində həyata keçirilən sərəncam və qərarlardan bəhs edilir. Müəllif 
ana dilini bilməməyin törədəcəyi fəsadlardan söz açarkən “dünya siyasətinin 
günəşi”ndən gətirdiyi müdrik bir fikrə əsaslanır: “Öz dilini bilməyən, öz di- 
lini sevməyən adam öz tarixini yaxşı bilə bilməz”. Bununla yanaşı ölkəmiz- 

də digər dillərin öyrənilməsinə də hörmətlə yanaşan böyük natiq gənclərə öz 
dilimizə daha çox sayğı göstərməyi tövsiyə edir: “Şübhəsiz ki, hər bir azər- 
baycanlı, hər bir Azərbaycan vətəndaşı öz ana dilindən savayı, bir çox dilləri 
bilməlidir. İndi bu, xüsusən lazımdır... ” 

“Heydər Əliyev nitqi ilə izah edir” başlıqlı hissədə müəllif Н.ӘИ- 
yevin çıxış etdiyi auditoriyaların zəngin və müxtəlif olmasından, lakin buna 
baxmayaraq onun güclü məntiqə malik təfəkküründən süzülüb gələn dərin 
və düşündürücü, parlaq çıxışlarla həmin auditoriyaları fəth etmək qabiliyyə- 
tindən, həmin nitqlərin böyük təsir gücündən qürur hissi ilə söz açır, Azər- 
baycan nitq mədəniyyəti tarixində dahi rəhbərin əvəzedilməz rolundan ifti- 
xarla danışır, oxucuların diqqətini “Heydər Əliyev nitqində girişlər və 
sonluqlar”a yönəldir. 

H. Əliyev nitqinə xas olan məntiqi ardıcıllığın müxtəlif üslublarda təza- 
hüründən bəhs edərkən müəllif fikirlərinə aydınlıq gətirmək üçün “Heydər 
Əliyev dil haqqında və Heydər Əliyevin dili” kitabından aşağıdakı sitatı gə- 
tirir: “Şifahi nitq prosesində ardıcıllığı təmin etmək hər natiqə müyəssər ol- 
mur. Bunun üçün təfəkkürdə ardıcıl nitq formalaşdırmaq natiqlik məharəti- 
nin mühüm şərtidir” “Heydər Əliyevin nitqində məntiqi ardıcıllıq”, “Hey- 
dər Əliyevin nitqində fəlsəfi fikirlər” haqqında dərin elmi mülahizələr yü- 
rüdən müəllif onun çıxış və nitqlərindəki qətiyyət, səmimiyyət, nikbinlik ki- 
mi nüanslara xüsusi fəsillər ayırır, öndərin hər bir çıxışında nikbinliklə qə- 
tiyyətin sintezini elmi mülahizələrlə əsaslandıraraq yazır: “Çıxış və nitqləri 
ilə gücünü, enerjisini xalqı ilə paylaşan, xalqında sabahkı günə inam, etibar 
yaradan böyük natiq tarixdən, tarixi şəxsiyyətlərin keçdiyi həyat yolundan 
nəticə çıxarır, güc alır. O, həyat yollarını özümüzlə müqayisədə araşdırır, ra- 
sional olanları birmənalı şəkildə qəbul edir”. Yaxud “H.Əliyev nitqinin gücü 
səmimiyyət, qətiyyət, poetizm, fəlsəfilik kimi nitq ünsürlərinə söykənir ki, 
bu nitq gələcəyi aydın görmək qabiliyyəti kimi səciyyələnən proqnozlarsız 
təsəvvür olunmur... Bu proqnozlar ölkə həyatının siyasi, iqtisadi, mədəni tə- 
rəflərinin müzakirə olunduğu müxtəlif çeşidli auditoriyalarda səslənir, müx- 
təlif üslublu nitqlərdə öz yerini tapır”. 

“Heydər Əliyevin nitqində poetik duyğular” haqqında danışarkən 
N.Zamanov bir daha dahi rəhbərin canından əziz saydığı Azərbaycan dilinin 
dərin qatlarına, incəliklərinə bələdliyini çıxışlardan gətirdiyi sitatlarla sübuta 
yetirir, H.Əliyev və Azərbaycan dili ifadələrinin bir-birindən ayrılmaz oldu- 
ğu fikrini bir aksioma kimi qəbul edir. Müəllif bütün imkanlarından istifadə 
edərək həyatı boyu idraka, iradəyə, xalqına arxalanan bir liderin, şəxsiyyətin 

poetik fikirlərinin elmi təhlilinin izahını verərkən onun dilimizin poetik zən- 
ginliklərindən, çevikliyindən qrammatik qanunauyğunluqlarından yetərincə 
yararlandığını, öz nitqində rəsmi üslubla yanaşı elmi, publisistik, məişət və 
dini üslublara də geniş yer verdiyini ön planda əks etdirməyə müvəffəq olur. 

Elə bunun nəticəsidir ki, Dövlət mükafatı laureatı, filologiya elmləri 
doktoru, professor Nizaməddin Şəmsizadə 31 oktyabr 2013-cü il tarixli 
“Xalq” qəzetində “H. Əliyev və Azərbaycan nitq mədəniyyəti” məqaləsində 
ulu öndərin nitqlərinin bənzərsiz üsluba malik olduğunu fəxrlə qeyd edir: 
“Heydər Əliyev peşəkar natiq, böyük ictimai-siyasi təfəkkür sahibi, öz güclü 
fərdiyyəti ilə seçilən şəxsiyyət, davranış və üslub sahibi idi. O, Azərbaycan 
nitq mədəniyyətinin hazır imkanlarından istifadə etməklə kifayətlənməmiş, 
şifahi dilimizin hüdudlarını maksimum dərəcədə genişləndirmişdir. Əslində 
öz dərin məzmunlu parlaq nitqləri ilə qədim və gözəl dilimizin ifadə poten- 
sialını aşkara çıxarmışdır. Çünki o, “Kitabi-Dədə Qorqud”un dilini, Füzu- 
linin dilini, Xətainin və Vaqifin dilini, Sabirin və Vurğunun dilini gözəl bi- 
lir, öz milli istiqlalına qovuşmuş xalqın hansı dili istədiyini böyük fəhmlə 
duyurdu. Bu gün Azərbaycan xalqı Heydər Əliyevin 
Gərgin axtarışların, araşdırmaların nəticəsin- 
də araya-ərsəyə gələn “Heydər Əliyev və Azərbay- 
can nitq mədəniyyəti” monoqrafiyası siyasət, dip- 
lomatiya, dilçilik, jurnalistika, ədəbiyyat və digər 
sahələrdə fəaliyyət göstərən geniş oxucu kütlələri, 
müəllimlər və tələbələr üçün nəzərdə tutulmuşdur. 

Mütəllim HƏSƏNOV, 

Zəngilan rayon 20 №-li 
tam orta məktəbin müəllimi 


dilində danışır”. 

PUBLİSİSTİKA 
Razirn MƏMMƏDOV, 
filologiya iizrə fəlsəfə doktoru 

AŞIQ ŞƏMŞİR HÜSEYN KÜRDOĞLU HAQQINDA 

Aşıq sənətinin bənzərsizliyi, orijinallığı və təkrarolunmazlığı haqqında 
çox qiymətli fikirlər söylənmiş, indi də söylənməkdədir. Bu nadir sənətin 
əsrlər boyu əldə etdiyi nailiyyətləri daha da təkmilləşdirən, onu xalq arasın- 
da sevdirən mahir söz ustalarından biri də aşıq Şəmşir olmuşdur. Bu müdrik 
el ağsaqqalının yaradıcılığında nəsihət, dahiyanə söz və hikmət mühüm yer 
tutmuşdu. Görkəmli sənətkarın ən yaxşı xüsusiyyətlərindən biri də saza, sö- 
zə, sənətə həvəs göstərən, onu qiymətləndirməyi bacaran, qəlbən sevən gənc 
ədiblərə xüsusi məhəbbətlə yanaşması idi. El aşığının şəxsiyyətinə və ya- 
radıcılığına böyük hörmət bəslədiyi belə ədiblərdən biri də Hüseyn Kürdoğ- 
lu olmuşdur. Aşıq sənətinə, saza vurğunluğu ilə seçilən H.Kürdoğlunun həm 
də gözəl bir şair kimi xalq arasında şöhrətlənməsi el ağsaqqalının ürəyincə 
olmuşdur. Aşıq poeziyasına dərin məhəbbəti ilə seçilən H.Kürdoğlunun özü 
də şeirlərinin böyük bir qismini bu üslubda yazmışdır. 



Şairin qələmə aldığı gəraylı, qoşma, təcnis, bayatı və dördlüklərini aşıq 
poeziyasının nadir incilərindən hesab etmək olar. Bu sənətə olan hədsiz mə- 

həbbəti H.Kürdoğlunu aşıq poeziyasının və ustad aşıqların əsl təbliğatçısına 
çevirmişdir. O, unudulmaqda olan neçə-neçə ustad aşığın səsini lentə almış, 
onların yaradıcılığı haqqında qiymətli məqalələr yazmışdı. Aşıq sənətinə, 
ustad aşıqlara qayğı ilə yanaşması, onların şeirlərinin toplanması, gənc 
nəsillərə çatdırılması işində böyük canfəşanlıq göstərən şairə Dədə Şəmşirin 
hüsn-rəğbəti sonsuz idi. Yaşadıqları dövrün tələbləri ilə ayaqlaşa bilən bu 
iki sənətkarın arasında dərin bir dostluq münasibəti yaranmışdı. Onlar dəfə- 
lərlə görüşmüş, aşıq sənəti, el sənətkarları, şeir və s. haqqında maraqlı fikir- 
lər söyləmiş, söhbətlər aparmışlar. 

H.Kürdoğlu ilə hər görüşünü toy-bayram hesab edən ustad aşıq dəfə- 
lərlə şairi evlərinə qonaq çağırmış, onunla söhbətdən bir rahatlıq, dinclik 
tapdığını bildirmişdi. O, Hüseyn Kürdoğlunu təmiz, saf qəlbli insan kimi də- 
yərləndirmiş, şairin əsl sənət, poeziya xiridarı olduğunu söyləmişdir. Dədə 
Şəmşirin H.Kürdoğluya ünvanladığı şeirlərində şairin şəxsiyyətinə, onun nə- 
cib insani keyfiyyətlərinə böyük bir rəğbət hiss olunur, onunla tez-tez görüş- 
mək istəyir. Aşığın bu istəyi şairə həsr etdiyi “Bizə qonaq gəl” şeirində tam 
aydınlığı ilə özünü büruzə verir. Dostu ilə hər görüşü könül rahatlığı adlan- 
dıran aşıq Şəmşir şairin hər gəlişindən hədsiz zövq aldığını bildirir, hətta qo- 
ca vaxtı telli sazı sinəsinə basıb zilə qalxmağı arzulayır: 

Dost görüşü - könül yazı, 

İnan, qalar hamı razı. 

Qoca vaxtı telli sazı, 

Çəkim zilə, a Kürdoğlu. 

Səhər açıb, gün gələndə, 

Dan yerinə ün gələndə, 

Şad olaram sən gələndə, 

Gülə-gülə, a Kürdoğlu. 

Aşıq Şəmşir yaxşı bilirdi ki, H.Kürdoğlu yaxşı həmsöhbət olmaqla ya- 
naşı, həm də böyük təbiət vurğunu idi. Ayaq basdığı eldə-obada gəzmədiyi 
dağ-dərə, meşə, bulaq, qaya, çəmən qalmazdı. Şairin bu təbii gözəlliklərdən 
vəcdə gələrək misraları muncuq kimi bir-birinin ardınca düzməsi el aşığına 
xüsusi bir zövq verirdi. H.Kürdoğlunun xasiyyətinə yaxşı bələd olan aşıq 
Şəmşir onu təbiətin qoynuna səsləyir, şairin üz tutacağı yerlərin söz vasitə- 
silə bələdçisinə çevrilir: 

Ağdabana atsan ayaq, 

Yol gözləyir Daşnov bulaq. 
Şişqayaya, Buzluğa bax, 
Çöplü gölə, a Kiirdoğlu. 


Şəmşirə əzmlə baxsan, 
Çaylar kimi daşıb-axsan, 
Diirlü şeir yazacaqsan, 
Deyim hələ, a Kiirdoğlu. 


Şeirdən də göründüyü kimi, böyük həyat təcrübəsi olan aşıq Şəmşir ina- 
nır ki, şair qələmindən çıxan dürlü misralar oxucuların qəlbini ovsunlaya- 
caqdır. Ona görə də H.Kürdoğluya Daşnov bulağın, Şişqayanın, Buzluğun 
gözəlliyindən ilham almağı, kəklik meşəsinin təmiz havasından doyunca 
udmağı, Sarı dağın gülündən, bənövşəsindən dərib iyləməyi məsləhət görür. 

Aşıq Şəmşir bütün varlığı ilə şairi Ağdabanda görmək istəyir. Onun gə- 
lişiylə dağların əlvan boyandığını, əlinin telli saza yatdığını bildirir. Şairlə 
şirin söhbət etmək arzusu bitib tükənməyən aşıq şairə görmədiyi bulaqlar, 
yamaclar, güneyler, dağlar, düzlər haqqında söhbət açmaq, onların sehrli 
mənzərəsi, can dərmanı suyu, havası barədə məlumat vermək istəyir: 


Daşbulağı görməyibsən hələ sən, 
Üşüyərsən, damcılasa ələ, sən. 
Dastan eylə yay obaya-elə sən, 
Gəl başlayaq şirin sözə indicə. 

Əlik məskənidi Yaylım güneyi, 
Ovçulardan çox edirlər gileyi. 


Qartalın baxışı, kəkliyin neyi, 
Xoş gələcək deyim sizə indicə. 

Çıxaq Sarı dağa, Ceyranqaçana, 
Bax Qızılarxaca, köniil açana. 
Nəzər yetir qanadlanıb uçana, 
Tərlan qonar Taxtadüzə indicə. 


H.Kürdoğlunun təbiət vurğunu olduğunu yaxşı bilən aşıq Şəmşir onun 
cavan könlünü coşdurmağa çalışır. Bilir ki, bu ürək coşduqdan sonra onu 
susdurmaq çətin olur. Odur ki, şairin nur saçan gözünü daha da şölələn- 
dirməyə çalışır, onun qüdrətinin daha da artmasını arzulayır: 

İlqarı mötəbər, sən üzüağsan, 

Qüdrətli şairsən, arxada dağsan. 

Əksini görərsən qəlbimə baxsan, 

İstəyin nur saçır gözə indicə. 


Əziz qonağı böyük sevinclə qarşılayan aşıq Şəmşir onu “dədələr qədri 
bilən Kürdoğlu” kimi səciyyələndirir, çəkinmədən, tərəddüd etmədən bu 
zəhmətsevər, təbiət vurğunu şairin böyük şöhrət qazanacağını əminliklə vur- 
ğulayır. Çünki qayalı, qarlı dağları, yamyaşıl yamacları addım-addım gəzən 
şair ilqarını, əhdini, taleyini ancaq sözə bağlamış, bütün tamahlardan uzaq 
qaçmış, hər an nəfsini təmiz saxlamışdır. Ona görə də təmannadan uzaq olan 

şairin şeirləri beçə balı kimi insanları özünə çəkmiş, onların qəlbini fəth 
etmişdir. 

Aşıq Şəmşir “Tanıdar ellərə” şeirində H.Kürdoğlunun bu keyfiyyətləri- 
ni poetik dillə belə ümumiləşdinnişdi: 


Əzəldən sözədir ilqarım, andını, 

Mən də Qurban kimi saz üstə yandım. 
Sözün nə şirindir, fəxrlə sandım, 
Şeirin beçə balı, şəkəri sənin. 


Topladın başına əhli-halları, 
Gəzdin o qayalı, qarlı yalları. 
Gözün qanlısıdır tamah qulları, 
Görmədim nəfsinin nökəri səni. 


H.Kürdoğlunun təmiz adıyla fəxr edən aşıq Şəmşir Laçına getmək, 
şairlə halal süfrə arxasında görüşmək istəyir. Bu süfrə başında yaxın dostu, 
özünə oğul sandığı şairlə ürəkdən söhbət etməyi, sirrini ona açmağı, qəlbin- 
də gizli söz saxlamamağı arzulayır. Aşıq Laçının gözəlliklərinə tamaşa et- 
məyi, güneydəki lalədən, quzeydəki qardan danışmağı, “suyu şərbət olan 
buz bulaqlardan” dadmağı xəyalından keçirir: 


O Laçın yurduna güzarım diişə, 

Keşkə qanadlanıb uçam Laçında. 
Deməli sözlərim pünhan qalmaya, 
Qəlbimin sirrini açam Laçında. 

Görsəm zövq alardım gözəl diyardan, 
Güneydə lalədən, quzeydə qardan. 


Suyu şərbət olan buz bulaqlardan 
Vəfalı dostumnan içəm Laçında. 

Fəxr edirəm Kürdoğlunun adıyla, 
Qohum- qar daşıyla, cəm övladıyla. 
Odlanmayam bu həsrətin oduyla 
Bir görüş süfrəsi açanı Laçında. 


Aşıq Şəmşir bu arzuda olduğu bir vaxtda H.Kürdoğlunun qəfildən xəs- 
tələnməsi xəbərini eşidir. Bərdədə müalicə olunan şairin xəstələnməsi aşıq 
Şəmşiri bərk narahat edir, möhkəm nigarançılıq keçirir. Amma dünyagör- 
müş aşıq daxilən inamını itirmir. O, inanır ki, əhdi-ilqarında möhkəm olan, 
dəmir iradəsi ilə bir çox çətinliklərdən üzüağ çıxan istedadlı şair dostu bu 
xəstəliyə də qalib gələcək. Namərdlərə boyun əyməyən, neçə-neçə tufandan, 
borandan qalib çıxan şair bu dəfə də diz qatlamayacaq, çünki onun əsli-nəsli 
ta qədimdən dürüstlüyü, sədaqəti və mərdliyi ilə seçilibdir. Belə ki, qartal 
kimi göylərdə cövlan edən şair yerdə hər hansı xəstəliyə, dərdə boyun əy- 
məz. Aşıq Şəmşir “Əyilməz” şeirində H.Kürdoğlu şəxsiyyətini belə səciyyə- 
ləndirir: 


Əsli dürüst olub ata-babadan, 
Aldım sorağını eldən-obadan. 
Qartal kimi yerə enməz havadan, 
Göydə şax dayanar, yerdə əyilməz. 


Hasil olsun elədiyim diləklər, 
Əsməsin bağına acı küləklər. 
Salsın sayəsini üstə mələklər, 
O cavan şairdi, dərdə əyilməz. 

Aşıq Şəmşirin fəlimi düz çıxır. Təbini daşqın çaya, ümmana bənzətdiyi 
şair tezliklə sağalır, qohum-qardaşın yanma qayıdır. Bu şad xəbərdən 
sevinən aşıq yazır. 


Təbi daşqın çaya, ümmana bənzər, 

Şəmşirin dilində olubdur əzbər. 

Bu səhər muştuluq gətirdi yellər, 

Onu sağaldıbdı Bərdə, əyilməz. 

H.Kürdoğlunun vüqarının Murov dağıtək əyilməz olduğunu bildirən 
aşıq Şəmşir onun kəlmələrinin mirvaridən süzüldüyünü, yaqutdan, ləldən 
düzüldüyünü söyləyir. Şairin kamalda, sözdə dərin olduğunu, onun şirin 
söhbətindən, ləhcəsindən heç vaxt doymadığını vurğulayır: 

Kəlamın dilimdə deyəsim mənim, 

Vəsfindi şənində həvəsim mənim. 

Ciyərdən alınan nəfəsim mənim, 

Sənsən gəşt eyləyən can arasında. 

Aşıq Şəmşir qəlb dostu H.Kürdoğlu ilə hər görüşünü toy-bayram sayır, 
onun səsini eşidəndə “qəlbi çəmənli-çiçəkli bir novbahara döndüyünü” bil- 
dirirdi. Təəssüf ki, bəzən aşıqla şairin görüşü müxtəlif səbəblərdən aylarla 
uzanmalı olur. Onda ağsaqqal aşığın səbri tükənir, şairə məktub yazıb xahiş 
edir ki, özün gələ bilməsən də, heç olmasa Şirindili (H.Kürdoğlunun qar- 
daşı, ədəbiyyatşünas alim) göndər, sənin qoxunu ondan alım. Ustad aşıq 
əmin idi ki, H.Kürdoğlunun yaradıcılığını əzbər bilən Şirindil müəllimdən 
başqa heç kəs şair haqqında, onun yeni şeirləri barədə müfəssəl məlumat ve- 
rə bilməzdi: 


Gəlsin öpüm Şirindilin gözünü, 

Şəmşir arzuladı görsün üziinü. 

Qoy söyləsin Kürdoğlunun sözünü, 

Bizi şad eyləsin bəxtəvər kimi. 

Aşıq Şəmşir xəstələnib Bakıya Qanköçürmə İnstitutuna gələndə də 
xatırladığı və kömək istədiyi H.Kürdoğlu olur. O, öz səhhəti ilə bağlı şairə 
məlumat verir və ondan kömək istəyir. Aşıq şair dostundan xahiş edir ki, 
deyəsən həkimlərin müalicəsindən bir şey çıxmır, tez İstisudan ona şəfa 
diləsin, bəlkə bundan sonra onun dərdinə əlac tapıldı. Aşıq bu arzusunu 
“H.Kürdoğluya məktub” şeirində şairə belə çatdırır: 

Azar məni yaxaladı, 
Düşdüm xəstə, a Kürdoğlu. 
Canımda ocaq qaladı, 
Girdi qəsdə, a Kürdoğlu. 

Gül açıla, bülbül ötə, 
Qardaş gərək dada yetə. 


Sədaqətə, məhəbbətə, 
Olum bəstə, a Kürdoğlu. 

İltimasım budur sənə, 
Yalvarıram dönə-dönə. 
İstisudan özün mənə, 
Şəfa istə, a Kürdoğlu. 


Ustad aşığın xəstə olmasından, onun müalicə üçün Bakıya gəlməsindən 
gec xəbər tutan H.Kürdoğlunun aşıq Şəmşirə bir neçə gün sonra baş çəkmə- 
si ustadı daha da kövrəldir. Odur ki, H.Kürdoğluya “Gəlmədin” sərlövhəli 
növbəti şeirini yazır. Şeirin əvvəlinə aşıq belə bir məktub da əlavə edir: 
“Əzizim, Hüseyn! Bilirsən ki, mən xəstələnmişdim. Martın 27-də Qankö- 
çürmə İnstitutuna gəldim və həmən gün sənə məktub yazdım. Nə özün gəl- 
din, nə də bir məktub yazdın. Odur ki, mən haqlıyam deməyə: oğul atasını 
hansı gün axtarardı? 

Xəstə vaxtımda olsa da, bir neçə şeir cızma-qara etdim”. Aşıq Şəmşir 
şeirdə H.Kürdoğlunu mərd, dostluğa sadiq, sədaqətli, düz ilqarı ilə diqqəti 
cəlb edən istedadlı şair kimi səciyyələndirir. Daxilən özü də inanmır ki, 
bütövlüyü ilə seçilən bu nəcib şair ona qarşı belə laqeyd olsun, “yəqin kağız 
çatmayıb ola bilər ki” - deyə özünə təsəlli verir. “Xəstə darıxanda axtarar 
mərdi”, - yazan aşıq qəlbən inanır ki, şairin işi nə qədər çox olsa da, ağır 
gündə dostunu tək qoymaz, ona görə də H.Kürdoğlundan incimir, sadəcə öz 
gileyini bildirir. Şairin ilqarına şübhə etdiyinə görə hətta özünü qınayır: 


Dincəlmirəm, ağrını çoxdu bədəndə, 
Mən də məəttələm, əlac edən də. 
Acığım tutmuşdu məktub gedəndə, 
Yadına salmadın, saldın, gəlmədin. 


Sən ki, ilqarlısan, bilirəm həmən, 
Sızıldasam sən olarsan can deyən. 
Naməni alanı, a Kürdoğlu, sən 
Qaydıma qalmadın, qaldın, gəlmədin. 


Öz sözünə, vədinə heç vaxt yalan çıxmayan H.Kürdoğlu aşığın xəstə- 
liyindən xəbər tutan kimi onun yanma gəlmiş, öz xeyirxahlığı ilə onun köv- 
rək qəlbini ovundurmuş, əsl oğul kimi gecə-gündüz ustadın qayğısını çək- 
mişdir. Bu qayğıdan, nəvazişdən duyğulanan xəstə aşıq H.Kürdoğlunun gə- 
lişilə könlünün güldüyünü, şad olduğunu söyləyir, min hicran çəkən qəlbi- 
nin indi qəm-qüssədən qurtardığını, ağzının bala, dilinin şəkərə döndüyünü 
bildirir: 

Qoca təbiətə inansan əgər, Şəmşirəm, dosta say bir nökər məni, 

Qəlbim saniyədə min hicran çəkər. Xəyalında dolananda hər məni. 

Ağzımı bal etdin, dilimi şəkər, Yamanca boğurdu qüssələr məni, 

Dəhanımda şirin dad eylədin sən. Dəhşətdən ayırdın, yad eylədin sən. 

H.Kürdoğlunun cani-dildən xidmət göstərdiyini hiss edən ağsaqqal aşıq 
şairə güvəndiyi üçün özünü xoşbəxt bilmiş, tezliklə taqətini, qüvvətini bərpa 
edəcəyinə inanmışdı. Onun şairə müraciətlə yazdığı “Sizə güvəndim” şeirin- 
də deyilir: 

Əzizim, Kürdoğlu, Mərdəkandayam, Canımı yüz yerdən iynələr deşir, 
Qarlı qış günləri od salır cana. Bir fayda verərini bu haray-həşir? 1 

Kim bilir, bəlkə də laməkandayam, Axır günlərində biçarə Şəmşir, 
Loğmanlar əlində mən yana-yana. Bir sənə güvəndi, bir Zəlimxana. 

Aşıq Şəmşir bədbinliyə qapılanda, qəm-qüssə onun qəlbinə hakim kəsi- 
ləndə həmişə H.Kürdoğlunu xatırlamış, onu yanma çağırmış, dərdini onunla 
bölüşmək istəmişdi: 

Əzrayıl dayanıb başımın üstə, Bakıya gəlməyim bəlkə hədərdi, 

Çatar harayıma bilsə Kiirdoğlu. Loğmanlar bilmədi çəkdiyim dərdi. 

Arxayın ölərəm axır nəfəsdə, Ölüm də hələlik çıxıb gedərdi, 

Alnımın tərini silsə Kürdoğlu. Mənimlə danışıb gülsə Kiirdoğlu. 

Yüksək poetik zövqə malik olan H.Kürdoğluya böyük məhəbbət və rəğbət 
bəsləyən aşıq Şəmşir dünyasını dəyişdikdən sonra da şairin onun qəbrini ziya- 
rət etməsini arzulayır. Aşıq bildirir ki, hər dəfə H.Kürdoğlu onun məzarını 
ziyarət edərkən başdaşı telli sazı kimi dil açacaq, ruhu isə rahatlıq tapacaqdır: 

Ruhum qanadlanar bir şahbaz kimi, 

Şəmşirəm, qışım da keçər yaz kimi. 

Başdaşım dil açar telli saz kimi, 

Haçan qəbrim üstə gəlsə Kürdoğlu. 

Bu iki görkəmli sənətkarın zəngin yaradıcılıqları, insanlıq üçün xoş 
əməl və arzuları, aralarında olan səmimi dostluq hissləri, ata-oğul münasi- 
bətləri həm ədəbi ictimaiyyət, həm də geniş oxucu kütləsi üçün örnək hesab 
edilməlidir. 

ŞƏHİDLƏRİMİZ 

BAŞARAT FIRTINASI - TANKÇI ƏLÖVSƏT XOFU 

İllər keçdi, qərinələr bir-birini əvəz elədi. Amma məkrli qonşularımızın 
qəlbindəki paxıllıq, hiyləgərlik, düşmənçilik dəyişmədi ki, dəyişmədi. Əksi- 
nə, boy atdı, böyüdü, şaxələndi. Və nəhayət, 1988-ci ilin fevralında erməni 
məkrinin iç üzü bir daha açıldı. Torpaq iddiası ilə ayağa qalxan yağılar hava- 
darlarının maddi və mənəvi köməyinə arxalanaraq, Qarabağda yaşayan azər- 
baycanlıları dədə-baba yurdundan didərgin salmaq üçün vəhşiliklərə, işgən- 
cələrə, soyqırımına əl atdılar. 

Qısa zamanda Qarabağın hüdudlarını aşan müharibə alovu digər 
əraziləri də cənginə aldı. Qeyrətli oğullarımızın yaratdığı könüllü dəstələr 
düşmənin müqavimətini qırsa da, ağır texnikanın və uzaqvuran topların 
qarşısında irəliləmək mümkün deyildi. 20 Yanvar dəhşəti, Xocalı soyqırımı 
xalqımızın tarixinə qanla yazıldı. Qarabağın bir çox yaşayış məntəqələri 
talan edildi, silahsız əhali isti ocağından didərgin düşdü. O zamandan 
yüzlərlə qeyrətli vətən oğlu kimi Əlövsət Vəliyev də silaha sarıldı, 
döyüşlərə atıldı. İlk döyüş meydanı Qubadlı-Laçın bölgəsi oldu. 

Əlövsət Cəfərxan oğlu Vəliyev 1968-ci ildə Həkəri sədalı Qubadlının 
Aşağı Həmzəli kəndində dünyaya göz açıb. Çay 
Tumas kənd məktəbini əla qiymətlərlə bitirəndən 
sonra, indiki Azərbaycan Dövlət Pedaqoji Universi- 
tetinə qəbul olub. İkinci kursu bitirəndən sonra isə 
Sovet Ordusunda hərbin sirlərinə yiyələnib. Xidməti 
borcunu yerinə yetirən Əlövsət, bir qədər sonra doğ- 
ma vətənində təhsilini davam etdirdi. Oxuduğu illər- 
də fakültənin Həmkarlar İttifaqının sədri seçildi. 
Dövlət imtahanını verdiyi gün də Qubadlıya yola 
düşdü. Daha imtahanın nəticələrini gözləmədi. 

Cahan müharibəsi zamanı döyüşlərdə fərqlənən 
Azərbaycan oğullarından biri də tankçı Pənah idi. Qorxmazlığı, cəsarəti ilə 
faşistlərə ağır zərbə vuran tankçı Pənah, Vətənimizin bütövlüyü uğrunda 
canını qurban verməyə hazır olan Tankçı Əlövsətin babasıydı. 
Çexoslovakiyada, Polşada, Ukraynada düşmənə qan udduran tankçı babanın 
nəvəsi əlbəttə ki, tankçı olacaqdı. 

...Yolda qardaşı ilə rastlaşdı. Öpüşüb görüşdülər, hal-əhval tutdular. 

- Xeyir ola, Əlövsət, hara belə? 

- Valeh, özün bilirsən ki, cəbhədə vəziyyət gərgindir, torpaqlarımız 
əldən gedir, bu gün də getməsəm, yurdumun çörəyi mənə qənim olar. 

- Haqlısan qardaş, uğurlu yol, mən də arxanca gələcəyəm. Yaxşı, bəs 
hansı tərəfə gedirsən? 

- Muradxanlıya gedəcəyəm, eşitmişəm ki, orada tankçıya ehtiyac var. 
Özün bilirsən ki, Sovet Ordusu 
məni tankçı kimi yetişdirib-deyə 
Əlövsət düyünlənmiş yumruğu- 
nu havada yellədi: “Gəlirəm, - 
dedi, dəmir zirehimlə gəlirəm... 
bu günəcən görmədiyiniz dəh- 
şəti yaşatmağa gəlirəm...” 

Düşmən əsas strateji nöqtə- 
lərə nəzarət etdiyinə görə, irəli- 
ləmək mümkün deyildi. Koman- 
danlığın əmrinə əsasən, Mal- 
xələf əməliyyatı qısa zamanda 
başa çatmalıydı. Çünki oradan erməni postları aydın görünürdü. 

Artıq hücum vaxtına az qalırdı. Hər kəs mövqeyini seçərək, əmr gözlə- 
yirdi. Əlövsət də “dəmir atı” ilə düşmən üzərinə şığıyacaqdı. Kəndin başı 
üzərində gurlayan pulemyot düşməni sanki yuxudan oyatdı. Gözlənilməz 
hücum quldurları pərakəndə salsa da, onlar müqavimət göstərməyə cəhd et- 
dilər. Ancaq gec idi. Əsgərlərimizin sürətli irəliləyişi və Əlövsətin “dəmir 
atı” onlara əl-qol açmağa imkan vermədi. Silah-sursatlarını qoyub qaçmağa 
məcbur oldular. Döyüş meydanında 2 BMP, 1 ta nk və xeyli düşmən cəsədi 
qalmışdı. 

Növbəti əməliyyat Qızartı və Susuzdağ yüksəkliyini ələ keçirmək üçün 
hazırlanırdı. Əsgərlərimiz hissələrə bölünərək, bütün cinahlardan düşmənə 
zərbə endirməli, qan bahasına da olsa, qüvvələr təyin olunan nöqtədə bir- 
ləşərək hücumun ikinci hissəsinə başlamalı idi. Əlövsət yenə də ağır yükü 
boynuna götürdü. Əsas hədəfləri susdurmaq üçün bütün imkanlarını səfərbər 
etdi. Döyüş getdikcə qızışırdı. Tərəflər xeyli itki vermişdi. Elə bu an Əlöv- 
sət dəli bir nərə ilə silahdaşlarını qəti hücuma səslədi. Səngərdən çıxaraq 
düşmən tanklarının üzərinə şığıyan qorxubilməz döyüşçülər irəli atıldılar. 
Az sonra düşmən basıldı, hər iki yüksəklik qəhrəman oğullarımız tərəfindən 
geri alındı. 

...Əlövsətin övladı gəlmişdi dünyaya. Silahdaşları onu evə getməyə 
məcbur etsələr də, razılaşmamışdı. “Qarşıda dəhşətli döyüşlər gözləyir bizi, 

səngəri boşaltmaq düşmənin şansını artırar. Oğul Allahın bəxşişidi, onunla 
bir gün tez, bir gün gec görüşməyin fərqi yoxdu. Yolum oradan düşəndə evə 
baş çəkərəm” demişdi. 

Ata olduğu vaxtdan iki ay keçirdi, bəli, iki ay idi ki, evdən xəbəri yox 
idi Əlövsətin. 

...Gurultuya çıxan Gövhər xanım gözlərinə inanmadı. Əlövsət “dəmir 
atı” ilə gəlmişdi. Neçə müddətdən bəri üzünə həsrət qalan ciyərparasının 
boynuna necə sarıldığından sanki xəbəri olmadı Gövhər xanımın. “Bəs 
oğlum hanı” - deyə bərk-bərk sinəsinə basdı sevdiciyini. Az sonra körpə 
balasını bağrına basan ata onu duz kimi yalamağa başladı. Bir xeyli səssiz- 
səmirsiz bir-birinə baxdı. Heç ayrılmaq istəmirdi. Bala da bu nəvazişdən 
məst olmuşdu elə bil. Nədənsə, Gövhər xanımı qəhər boğdu, səbəbini özü 
də anlamadı. Deyəsən, atanın gözləri nəmlənmişdi. Gövhər xanım son dəfə 
ciyərparasının baxışlarıyla rastlaşanda hiss eləmişdi bunu. Haradasa, bu 
nisgili anlamaq olardı, anlaşılmayan o idi ki, ayrılma məqamında körpənin 
qulaqlarına nələrisə pıçıldayırdı ata. Axı 
o pıçıltılar anlaqsız körpəyə nəyi izhar 
edirdi. Körpə başa düşürdümü onu?! 

Bəlkə də hə... bəlkə də yox... Elə bu gün 
də Gövhər xanım o pıçıltıların sehrli 
məqamlarını aydınlaşdırmağa çalışır. 

Təəssüf ki, heç vaxt aydınlaşmayacaq. 

Başarat kəndi tez-tez yaraqlılar tə- 
rəfindən atəşə tutulurdu. Topağac yük- 
səkliyində toplarını yerləşdirən düşmən 
Qızartı və Susuzdağdakı uğursuzluqdan 
sonra qisas gününə hazırlaşırdı. Kəşfiyyatımızın məlumatına əsasən, erməni 
hərbi birləşmələri Topağacda toplaşaraq daha amansız olacaqlarına, daha 
doğrusu fırtına törədəcəklərinə söz vermişlər. Bu xəbəri eşidən Tankçı 
Əlövsət xeyli gülmüşdü o zaman. “Ölmüşükmü, düşmən torpaqlarımıza 
ayaq açsın, “dəmir atf’mla onların ordusuna cavab verməyə hazıram” deyə 
baxışlarını komandirə dikmişdi. 

Artıq hücum planı hazır idi. O gecə Əlövsət “dəmir at”ım Topağaca 
sürdü. Düşmən ayıq düşməmiş əsgərlərimiz onların başı üzərini ala bildi. 
Qanlı döyüş başladı, yenə də ər igidlərimizin cəsarəti, qətiyyəti, döyüş təc- 
rübəsi özünü göstərdi. Düşmən darmadağın edilərək geri qaçmağa məcbur 
oldu. O gün əsgərlərimiz heç bir itki vermədən Topağac yüksəkliyini geri 
qaytardı. Yenə də Tankçı Əlövsət düşmənə qarşı amansızlığı ilə seçildi. Bu 

döyüşdən sonra, Müdafiə Nazirliyinin əmri ilə Əlövsət Vəliyevə kiçik 
leytenant rütbəsi verilərək, tağım komandiri vəzifəsinə təyin edildi. 

1992-ci il avqustun 30-u idi. Namərd düşmən Cəbrayıl ərazisindən, 
daha doğrusu, Dağ Tumas kəndi istiqamətindən hücuma keçdi. Əsas qüv- 
vələrimiz Laçın və Gorus sərhədində yerləşdiyi üçün kiçik dəstələr düşmənə 
qarşı vuruşmalı idi. Belə də oldu. Müqavimət göstərmək mümkün deyildi. 
Düşmən ağır texnika və ver- 
tolyotların köməyi ilə irəlilə- 
yirdi. Əlövsət özünü yeti- 
rəndə isə artıq gec idi. Əsgər- 
lərimiz müdafiə mövqeyi tut- 
maq üçün Xocikə qədər geri 
çəkilmişdilər. Xanlıq yolunu, 
bağlanması da vəziyyəti xeyli 
ağırlaşdırırdı. Bütün bunlara 
baxmayaraq, düşmənin iki 
tankı, bir BMP-si sıradan çı- 
xarıldı. Ancaq qeyri-bərabərlik özünü büruzə verirdi. Əliyalın kənd camaatı 
mühasirəyə düşmüşdü. Onları qurtarmaq üçün Tankçı Əlövsət son addımını 
atdı. Bütün silahdaşlarını əhalinin çıxarılması üçün səfərbər etdi. Düşməni 
bir qədər ləngitmək, gələn tankların qarşısını almaq üçün açıq döyüşə girdi. 
Əlövsət xeyli düşmən əsgərini məhv etməklə yanaşı, yenə də bir tankı sıra- 
dan çıxardı. Heyif ki, sursat yavaş-yavaş tükənirdi. Geriyə dönüş olsa belə, 
Əlövsət dönməyəcəkdi, axı son damla qanma qədər döyüşəcəyinə söz ver- 
mişdi. Döyüşdü... döyüşdü... Sonda düşmən tankı ilə üzbəüz gəldi. Təəssüf 
ki, sursat qalmamışdı... 

Tankçı Əlövsət... Bu ad erməni ordusunda bir xof yaratmışdı. Hətta, deyi- 
lənə görə, Əlövsətə qarşı döyüşlərdə iştirak etməkdən imtina eləyən bölük ko- 
mandirinin vəzifəsi əlindən alınmış və üç il azadlıqdan məhrum edilmişdi. 
Əlövsətin məhvi üçün yaradılan qrupların da atacağı addım nəticəsiz qalmışdı. 
Onun başı üçün ayrılan pula şimiklənənlər sonradan bu yoldan daşınmışlar. 

Qorxmaz soydaşımızın mətinliyi, cəsarəti hər kəsi heyrətə gətirirdi. 
Çünki o, hər zaman ölümə meydan oxuyur, düşmənlə açıq döyüşə girmək- 
dən çəkinmirdi. Elə bunun nəticəsi idi ki, ayrı-ayrı vaxtlarda düşmənin 8 
tankını, 3 PDM-ni, sursat dolu yük maşınlarını, hərbi obyektlərini və 150- 
dən artıq canlı qüvvəsini məhv etmişdi. Qubadlı, Zəngilan, Laçın, Füzuli və 
digər bölgələrdə qansız düşmənə qarşı amansızlığı ilə seçilən Əlövsət nə- 
sillərə ibrət olan qəhrəmanlıq tarixini də öz qanı ilə yazdı. Heyif ki, namərd 
gülləsindən qoruya bilmədik onu. 

Əlövsətin Cəfər adlı bir oğlu yadigar qalıb, üzünü doyunca görə bilmə- 
diyi, dilindən ata kəlməsi eşitmədiyi oğlu. Ciyərparası Gövhər xanım da ta o 
zamandan Cəfər üçün həm ata olub, həm də ana. Atasızlıq dərdini oğluna 

yaşatmamaq üçün bütün sınaqlara dözüb, tab gəti- 
rib... Ömür-gün yoldaşına olan sevgisini yeganə 
övladma verib Gövhər xanım, axı o, ciyərparasının 
yadigarıdır. 

Əlövsət neçələrini düşmən gülləsindən xilas 
edərək ailəsinə qovuşdurdu, neçələrinə xoşbəxt hə- 
yat bəxş elədi. Amma özü bir ruh olaraq ənginliklə- 
rə çəkildi sanki. And yerimizə çevrilən Şəhidlər xi- 
yabanında onun məzarı olmasa da, şəhidlik zirvəsi- 
ni fəth etməklə qəlblərə köçdü. Ölümsüzlüyü ilə 
qəhrəmanlıq tariximizin yeni səhifəsini yazdı. Axı, 
Vətən də qəhrəmanları ilə öyünür. 

Ötərxan ELTAC 



POEZİYA 


Dilafət HÜMBƏTOV 


TƏBİƏTİN SEHRİ 



Hər quşun nəğməsi bir təranədi, 
Təbiət həm şair, həm bəstəkardı. 
Çeşmənin saflığı, sərvin qaməti, 
Ləkəsiz təmizlik, həm şax vüqardı. 

Çəmən toxunmamış sirli xalidi, 

Hər gülün-çiçəyin, minbir rəngi var. 
Bahar təbiətə bəzək versə də, 

Hər fəslin ayrıca öz ahəngi var. 

Al yaşıl geyinib dolambacları, 
Kol-kola, gül-gülə şərqilər deyir. 
Qartalın qiyyəsi, aslanın səsi 
Hər insan oğlunu yoldan əyləyir. 


Ormanlar yuyulur, sellər çağlayır, 
Aşiq pərvazlanır yar həvəsiylə. 
Zirvələr qurubdu dövri-zimistan, 
Boran tüğyan edir qar həvəsiylə. 

Əzəl bünövrədən belədi dövran. 
Əkiz yaranıblar xeyir ilə şər. 
Onunçün öz hökmün yeridə bilir 
Çəmənlikdə çiçək, zirvələrdə qar. 

GEDİR 

Bel bağlama bu dünyaya, 
İlan kimi çalıb gedir. 

Tale verən gözəlliyi 
Əlimizdən alıb gedir. 

Həyata şən gələnləri, 
Qisməti tən bölənləri. 
Təzə-təzə gülənləri 
Qəm toruna salıb gedir. 

Dilafət, ellər sonası 
Əllərində toy xınası 
Neçə ərənlər anası 
Saçlarını yolub gedir. 

GÖZƏLDİ 

Bahar ömrümüzün bəzəyidirsə, 
Qönçəli, çiçəkli yay da gözəldi. 
Günəş kainata həyat verirsə, 
Gecələr ulduz da, ay da gözəldi. 

Bir bayraq altında bir xalq gəlirsə, 
Sevincin, kədərin birgə bölürsə. 
Millətim şadlanıb, elim gülürsə, 
Şənlik də gözəldi, toy da gözəldi. 

Sevinclər zirvədən qopub enməmiş, 
Könüllər qırılıb, üzlər dönməmiş. 
Evlər dağılmamış, ocaq sönməmiş 
Allahın verdiyi pay da gözəldi. 


Dilafət, itirmə əqli-gümanı, 

Oxunar yazdığın, gözlə zamanı. 

Dərə dəyirmanı, çay bir limanı, 
İşlətsə dərə də, çay da gözəldi. 

BU GÜN 

Nagah qismətinə yetirdi Xudam, 
Mələklər içindən bir pəri bu gün. 
Mübarək əliylə yazıb bəxtimə, 

O mina gərdənli dilbəri bu gün. 

Onu mənə layiq bilib göndərib, 

Onun da qəlbinə girib göndərib. 
Hurilər-qılmanlar dərib göndərib. 
Ümmanlar qoynundan lülpəri bu gün. 

Göylərdən səcdəgah pir gətiriblər, 
Pünhan götürüblər, sirr gətiriblər. 
Dəryalar dibindən dürr gətiriblər, 
Yetişib sərrafa ləl-zəri bu gün. 

Söylədim xotkara, bəyə eşqimi, 
Çəkmədi bir karvan maya eşqimi. 

Hər mahala deyə-deyə eşqimi, 
Sözümlə gəzirəm elləri bu gün. 

Gözəldir surəti, cavandır yaşı, 

Ağılda kamildir, sevgidə naşı. 

Oldu Dilafətin ömür yoldaşı, 
Məsməxanım kimi Gülpəri bu gün. 

KİMLƏR KEÇDİ BU DÜNYADAN 


LOĞMAN ƏLƏKBƏR 

Ona müalicə üçün müraciət edənlərə həmişə 
unudulmaz şairimiz Osman Sarıvəllinin atalar 
sözünə çevrilmiş “Hər kim yüz il yaşamasa gü- 
nah onun özündədir” beytini xatırladan Ələkbər 
kişi 1893-cü ildə Laçın rayonunun İmanlar kən- 
dində din əhli Məşədi Novruzəlinin ailəsində 
anadan olmuşdur. “Loğman Ələkbər” ləqəbi ona 
İmanlar kəndinin sevimlisi, “Qızıl Ah” ləqəbi 
almış unudulmaz bir şəxs tərəfindən verilmişdir. Qızıl Ah “Loğman” lə- 
qəbini Ələkbərə tanınmış həkimlərin, adlı-sanlı professorların belə sağalda 
bilmədiyi bir xəstənin onun əli ilə şəfa tapmasına görə vermiş və Ələkbər də 
bu ləqəbi lazımınca doğrultmuşdur. Kənd camaatı, eləcə də qonşu kənd- 
lərdən olan insanlar Ələkbər kişinin ümidi hər yerdən üzülən xəstələri təbii 
vasitələrlə sağaltdığının dəfələrlə şahidi olmuşdular. 

İkinci Dünya müharibəsinin odundan-alovundan keçən, ağır yaralanan, 
ən çətin anında da dini inancından dönməyən Ələkbər kişi yalnız bir təsadüf 
nəticəsində sağ qalıb. Yaralı olarkən onu bitkilərlə müalicə edən cəbhə 
yoldaşını minnətdarlıqla xatırlayır, ondan çox şey öyrəndiyini, sonra isə 
özünün ağır yaralılara yardım göstərdiyini deyirdi. 

Kəndə qayıdandan sonra baş ağrısından, böyrək çatışmazlığından, qan 
azlığından, bağırsaq keçməməzliyindən, çətin nəfəsalmadan, babasildən, 
zəif görmədən, sağalmaz yaralardan və başqa xəstəliklərdən əziyyət çəkən 
adamlar tez-tez Loğman Ələkbərə müraciət etməyə başlayırlar. Nəticələr 
yaxşı mənada o qədər gözlənilməz olurdu ki, hətta təcrübəli həkimlər təəc- 
cüblənir, onun müalicə metodları ilə maraqlanırdılar. 

Məlum hadisələr zamanı Loğman Ələkbər də digər soydaşlarımız kimi 
doğma ata-baba yurdundan didərgin düşərək hələ o vaxt işğal olunmayan 
Ağdam rayonuna pənah gətirmiş, 101 yaşma bir ay qalmış Ağdam rayonu- 
nun Əhmədağalı kəndində dünyasını dəyişmişdir. Qəbri Əhmədağalı kən- 
dindədir. 

AXTAR BABALARI 


QARDAŞ MƏKTUBLARI 
Bu yazını övlad sevgisini qazanan atalara həsr edirəm. 

Hərdən çox düşünürəm. Görəsən insanın çox yaşaması üçün təkcə yaşa- 
dığı təbiətin gözəl, suyunun, havasının təmiz, yediyi qidanın insan orqaniz- 
mi üçün yararlı olması kifayətdinni? Düşüncə səviyyəsi aşağı olan insanlar 
üçün bütün bunlar yetərlidir. Düşüncəli insanlar üçün isə daha bir faktor var 
- mənəviyyat, onun içərisində həyata qarşı həssaslıq amilinin daha çox ol- 
ması. Bu mənəvi yük nə qədər ağır olsa, elə bilirəm ki, insan ömrü də bir o 
qədər qısa olar. Keçmiş dövrlərdə insanların çox yaşamasının bir sirri də on- 
ların kompakt şəkildə bir yerdə yaşamaları, doğmalarının, sevdiklərinin əha- 
təsində onlara lazım olan mənəvi gücü həmişə özlərində hiss etmələri olub. 



Mən sizlərə vaxtilə bir-birindən müvəqqəti ayrı düşən, bir-birinə çox 
bağlanan, bir-birindən ötrü çox darıxan, qardaşlıq borcuna həmişə sadiq qa- 
lan iki doğma yaxınımdan - əmim Ağca Abdulla oğlu Mirzəyev və atam 
Kəriş Abdulla oğlu Mirzəyevdən söz açmaq, doğma insanların həyatının 
mənəviyyatla bağlı hisslərinin nə qədər dəyərli olduğunu onların məktubları 
vasitəsilə çatdınnaq istəyirəm. 1923-cü ildə əmim Ağca Mirzəyev, 1924-cü 
ildə isə atam Kəriş Mirzəyev doğma yurdumuz olan Laçın rayonunun Mişni 
kəndində anadan olublar. Digər övladların içərisində bir-birinə çox bənzə- 

yən bu qardaşlara kənddə hamı “əkizlər” deyərmişlər. Hərbçi ataları Abdulla 
Nəbiyev və anaları Mələk xanımın himayəsində böyüyüb başa çatmışlar. 

Uşaqlıqdan bir-birinə bağlı olan atamla əmim böyüyəndə də qardaşlıq 
dəyərlərinə sadiq olmuşlar. Əmim müəllimlik sənətini seçmiş, Bakıda iki 
instituta eyni zamanda qəbul olan, lakin Laçının doğma torpağından ötrü 
çox darıxan atam isə Laçına dönərək sənətkarlıqla məşğul olmuşdur. Əmim 
müəllimliyi ilə, atam isə sənətkarlığı ilə tanıdıqlarının dərin hörmətini qa- 
zanmışlar. Atamın rəssamlıq bacarığı hələ uzun illər Laçında onu tanıyan- 
ların hafizəsində yaşayacaq. Ən çox isə evlərin divarlarını bəzəyən “Leyli 
və Məcnun” əsərindən səhnələr, Laçın torpağının gözəlliklərini əks etdirən 
mənzərələr, nənələrimizin tikmə üçün verdikləri parçaları bəzəyən şəkilləri 
unutmaqmı olar? 

1946-cı ildə əmim Minkənd məktəbində müəllim, atam isə Bakıda işlə- 
yən zaman bir-birinə şeirlərlə yazdıqları iki məktubu sizlərə çatdırmaq 
istəyirəm. Elə bilirəm daha heç bir şərhə ehtiyac yoxdur. 


Birinci məktub 

Əziz qardaşıma salamlar olsun, 

Ömrü uzun olsun, daim var olsun. 
İnsanın həyatı çox pis olanda, 

Ömrün uzun istər bu gen dünyada. 

Bu dünya şirindir, həyat çox şirin, 
Qiyməti böyükdür keçən hər ilin. 

Bir günü qənimət bil, yaşamağı sən, 
Sabah nə sən qalacaqsan, nə də ki, mən. 
Ona görə də ki, deyim mən sənə, 
Ömrün uzun olsun, çox illər yaşa. 

O böyük Xəyyamın xatırla sözün, 
“Yaşasan düz yüz il, beş yüz il, min il, 
Demək nə lazımdır, bilirsən özün. 

Axır bu dünyadan gedəcəksən bil, 

İstər dilənçi ol, istərsə şah ol, 

Orda qiymət birdir, iki cür deyil.” 
Görürsən qardaşım, axır heç zaddır, 

O dünya yalandır, quruca addır. 

İstəkli qardaşım, biz hələ sağıq, 


Sənin sağlığını arzulayırıq. 

Çoxdandır mən səndən məktub almıram, 
Acıq eləmişəm, mən də yazmıram. 

Nə isə, ət ürək durmur yerində, 

Yadıma bərk düşdün bazar günündə. 

Y azdım bu məktubu altıncı ayın, 

İyirmi üçündə günündə yayın. 

Bəlkə əziz qardaş oxuyub bilə, 

Cavabı yazaraq mənə göndərə. 

Çünki çox darıxır ürəyim mənim, 

Nə bilim?... Bərkdir ürəyin sənin. 

Bəlkə də küsübsən, gedərkən məndən, 
Heç zaman küsmərəm bil ki, mən səndən. 
Daha mən nə yazım, məndən salamlar, 
Sənə və orada nə yoldaşın var. 

Mirzə Ağca, 

23 iyun 1 946-cı il 

Birinci məktuba cavab 

Aldım məktubunu əziz qardaşım, 

Y olunda qurbandır bu əziz başım. 
Məktubu oxudum ayaqdan-başa, 

O cavan ömrünü sən də vur başa. 
Dağlartək sənin də başın ucalsın, 

Bu məktubu yazan əllər var olsun. 

Sən ki, unutmursan könlündə məni, 
Mən də unutmaram ölüncə səni. 

Bir zaman təbiət yaratmış bizi, 

İndi də ayırdı hər ikimizi. 

Unutma məni sən, mən ölən gündən, 
Çıxarma məni sən əziz könlündən. 
Yox, onda məni sən yad edəcəksən, 
Başqa birisiylə sən gəzəcəksən. 

Qopar tufanlar, yağar qar, yağış, 
Üstümdə bitər ot qarış-qarış. 
Məzarımın yeri olar viranə, 

Qalmaz məndən əsər, nişanə. 

İtib batacaq o məzar daşım, 

Unutma onda məni qardaşım. 

Heç kəs deməsin ki, günah səndədir, 
Təbiət qanunu çünki belədir. 

Nə qədər dost olsaq bu gen dünyada, 
Ayrı yatacağıq axır torpaqda. 

Bu mənim cavabım, həm yadigarım, 
Saxla bu məktubu, sən mənim canım. 
Y azdım bu məktubu yadigar qalsın, 
Baxanda qardaşım yadına salsın. 

Mirzə Kəriş, 
1 0 iyul 1 946-cı il 

İkinci məktub 

Minkənddən Bakıya, yad bir adama, 
Əriyib ürəyi dönən bir şama. 

Xəyalı vətəndə, fikri vətəndə, 

Alışır ürəyi güzdək bitəndə. 


Payızdır, göyərib gözəl “Taxtalar”, 
Xəzəli toplayıb buz kimi sular. 

Y arpaqla oynayır kiçik uşaqlar. 
Dolanır qəlbimdən belə fikirlər, 

Keçir fikrimdən ah, nələr, nələr. 

Belə bir insana, belə bir yada, 

Günü xoş keçməyən bu gen dünyada. 
Əgər qəbul etsə, salamlar olsun, 

Bu dünya durduqca, qoy, o da dursun. 
Söylərsən, məktubum, əziz qardaşa, 
Qardaşın salamın əziz qardaşa. 

Mənim əvəzimdən sıxıb əlini, 

Öpərsən alnını, sonra telini. 

Bilirəm, alacaq əlilə səni, 

Xəyaldan keçirib doğma vətəni. 
Deyəcək bir zaman, gözəl vətəndə, 
Gəzərdim çaylarda nərgiz bitəndə. 

Gah balıq ovlardım, odun yığardım, 
Yığıb qucağıma dəstə bağlardım. 
Bilməzdim qəm nədir, ayrılıq nədir, 

Nə bilim, dünyanın işi belədir? 

Belə düşündükcə o mehribanım, 
Qoyma çox yuxala, sən mənim canım. 
Çünki çox yuxadır onun ürəyi, 

İndi də qəribdir, nədir köməyi? 
Deyərsən qardaşın söyləyir sənə, 
Darıxma o günlər gələcək yenə. 
Bununla məktubu belə bitirək, 

Gələcək nə olur, axırda görək? 

Mirzə Ağca, 
24 sentyabr 1 946-cı il 

İkinci məktuba cavab 

Yenə cana gəldi bu şair könlüm, 
Düşməyir yadıma gələcək ölüm. 
Bilirəm, qardaşım, sən hörmətlisən, 
Həm də mənim ilə məhəbbətlisən. 


60 




Laçın yurdu - №3(14), 2014 


Keçsə də üstümdən xeyli zəmanə, 
Bu könül dəftərim qalır nişanə. 

Siz də bu könlümü hərdən yad edin, 
Çox məktub yazm ki, məni şad edin. 
Ətirli, çiçəkli, gözəl şəhərdən, 
Üstümə açılan ağ bir səhərdən. 

Sərin bir külək əsdiyi zaman, 

Sonra günorta kəsdiyi zaman. 

Aldım qardaşımın məktublarını, 
Tarixdə ölməyən yadigarını. 

Ey əziz məktubum, soruşum səndən, 
Gəl, sən də sirrini gizlətmə məndən. 
De görüm, səni qardaşım yazmış? 
Çünki əziz qardaş evdə tək qalmış. 
Üstünə yazılmış bir qardaş sözü, 

Y əqin ki, qardaşım yazmışdır özü. 
Oxuduqca səni başdan-ayağa, 
Böyüyür ürəyim, lap dönür dağa. 


Oxuduqca qəti doymuram səndən, 

Çünki yazılmışan qardaş könlündən. 
Bilirəm, qardaşım əlilə bükmüş, 

Onda könlümdən, ah, gör nələr keçmiş. 
Kim bilir, bəlkə də bükəndə səni, 

Bəlkə mən əvəzdən öpübdür səni. 

Salıb qutuya, ağzın bağlayıb, 

Sonra da yuxalıb, bəlkə ağlayıb. 

Bilirəm, söz tapşırıb, mənimçün səndən, 
O sözləri sən də gizlətmə məndən. 

O əziz qardaşla birgə gəzərdik, 

Ayrılıq nə olduğunu qəti bilməzdik. 

İndi də zalım o çərxi-fələk, 

Biz əziz qardaşlar, əziz qardaşlar, 

Etdi fələk bizi diyarbadiyar. 

Mirzə Kəriş, 
15 oktyabr 1946-cı il 


Bu da “Qardaş məktubları”. Bir neçə ayın, bəlkə də bir neçə ilin həsrə- 
tinə dözə bilməyən, doğma Laçın yurdunun torpağından qaynaqlanaraq doğ- 
malara, yurda bu qədər bağlanan bu insanların həyatı taleyin acı yazısı ilə 
qarşılaşdı. Məlum erməni təcavüzü ilə başlanan Qarabağ müharibəsinin acı- 
ları Laçın əhalisi kimi bu doğma qardaşları da didərgin saldı. Zalını çərxi- 
fələk bu qardaşları şeirlərində yazdıqları kimi diyar- 
badiyar etdi, ancaq müvəqqəti deyil, ömürlərinin axı- 
rına qədər. Acı həqiqət deyilmi? Bu gen dünyada mə- 
zarları da bir-birindən uzaq düşdü - biri əmim, biri 
atam. Ancaq uzaq düşməyəcək, ayrılığı tanımayacaq 
bir şey daimi qalacaq - atalarımızdan, analarımızdan 
nəsillərə paylanan doğmalıq, bir də yurd sevgisi. 

Venera MİRZƏ YEVA, 

Laçın rayon 7 №-li tam orta məktəbin 
riyaziyyat və informatika müəllimi 

ŞƏHİDLƏRİMİZ 

“LAÇINSIZ LAÇININ HƏRBİ KOMİSSARI OLMAZ” 

Cəsur komandirin şəhid olduğu gündən 22 il keçir... 

Komandir müəllim... 

Bu gün də ona hər kəs “Vaqif müəllim” deyir. 

Qarabağ döyüşlərində ad çıxarmış rota komandiri, 
ermənilərin qorxulu röyası Vaqif müəllim. Amma bu 
adamı, təəssüf ki, çoxları tanımır. Əslində isə tanın- 
malı, tanıdılmalı birisidi bu tanınmamış qəhrəman... 

O, könüllü olaraq döyüşlərə qatılanda Laçının 
Ərdəşəvi kənd orta məktəbinin direktoru işləyirdi. Və 
bir neçə gün idi ki, yeganə oğul övladı Beyrək dün- 
yaya gəlmişdi... 

Onunla birgə döyüşən və sağ qalan silahdaşları 
rota komandiri Vaqif müəllimin Laçında 50-dən çox kəndi ermənilərdən 
təmizlədiyini deyir. Yüzlərlə erməni dığasım məhv etdiyini söyləyir. Bir 
neçəsi ilə dəfələrlə söhbət etmişəm. Onun haqqında danışanda gözlərindəki 
parıltını, üzlərindəki nuru görmüşəm hər dəfə. Onun adı gələndə bəzilərinin 
ağladığının şahidi olmuşam. 

“O, bambaşqa insan idi. Çox sadə, mehriban, gülərüz və olduqca ürəkli, 
qorxmaz birisi idi. İndi elə kişilərdən azdı, yoxdu”. Komandirləri haqda da- 
nışan silahdaşları, səngər yoldaşları, Qarabağ qaziləri Rəhman, Ərşad, Nuru 
deyir bunları... 

Hoçaz yüksəkliyi - böyük zəfər 

Vaqif müəllimin ro tasının zəfərləri çox olub. Onlardan ən məşhuru 
Hoçaz kəndinin ermənilərdən azad edilməsi uğrunda gedən döyüşlər idi. Bu 
döyüş Laçının işğalından sonra rayonun şimal istiqamətində ermənilərə 
vurulan ilk sarsıdıcı zərbə idi. Bu əməliyyatda iştirak etmiş, onun rotasının 
əsgəri olmuş Ərşad Hüseynovun dediklərindən: 

“1 avqust 1992-ci ildə Vaqif müəllimin komandirliyi altında rotamız 
Alxaslı kəndindən Hoçaz istiqamətinə irəliləyirdi. Məqsədimiz Hoçaz kəndi 
ətrafında möhkəmlənmək idi. Laçını yaxşı tanıyanlar Hoçazın hansı hərbi- 
strateji əhəmiyyətə malik olduğunu yaxşı bilirlər. İxtisasca tarixçi olan və 
Ərdəşəvi kənd orta məktəbinin direktoru vəzifəsini qoyaraq torpaq uğrunda 
savaşa atılmış Vaqif müəllim döyüş qaydalarını da gözəl bilirdi. Ona görə 

də hələ bir sutka əvvəldən Hoçaz istiqamətində 5-6 nəfərlik kəşfiyyat qrupu 
göndərilmişdi. 

Avqustun 1-də təxminən saat 12 radələrində kəşfiyyat qrupu geri dönə- 
rək Sonasar kəndində bizə çatdı. Məlum oldu ki, düşmənin bir rotası bizdən 
qabaq Hoçaz kəndinə daxil olub və orada mövqelərini möhkəmlətməklə 
məşğuldur. Komandirimiz qısa müzakirə təşkil etdi və qəti qərara alındı ki, 
ləngitmədən düşmənə zərbə vurulsun. Hətta qəfil döyüş planı barədə yuxarı 
komandanlığa məlumat verməyi də lüzumsuz saydıq. Çünki təxminən 80 
nəfərdən ibarət bir rota ilə 90-100 nəfərlik düşmən qruplaşmasına edilən bu 
həmlə kəşfiyyat xarakterli bir döyüş ol- 
malıydı. Saat 4 radələrində Hoçaz dağının 
yamacında meşənin içindən düşmənin bü- 
tün mövqelərini aydınlaşdırmışdıq və hər 
birimiz nə edəcəyimizi bilirdik. Vaqif 
müəllim ən cəsur döyüşçülərdən ibarət 15 
nəfərlik bir qrupa Hoçaz dağından aşaraq 
kəndin cənubuna - düşmənin arxasına 
keçmək əmri verdi və yarım saatdan sonra 
ilk atəşin açılacağını bildirdi. 

Döyüş deyilən vaxt başladı. Qəfil və 
inamlı hücum öz işini gördüyündən cəmi 
yarım saat sonra düşmənin pərən-pərən olduğu, fürsət düşdükcə qaçmağa 
çalışdığı aydınca görünürdü. Lakin qaçmaq da asan deyildi. Düşmənin bü- 
tün mövqeləri tam nəzarətdə idi, xüsusən Cəmilin dəstəsinin arxadan 
gözlənilməz zərbəsi onların qaçmaq imkanını da tükətmişdi. 

Beləcə təxminən iki saat çəkən döyüşdən sonra ermənilər tərəfdən artıq 
bir atəş də yox idi. Düşmənin mövqelərinə gəldikdə isə hər tərəfə meyitlərin 
səpələndiyi bir mənzərə var idi. Onların təkcə döyüş meydanında qoyduğu 
cəsədlərin sayı 45-50 civarında idi. Düşmənin bütöv bir rotası məhv edil- 
mişdi. Bir nəfər əsir götürülmüşdü. Növbəti gün əsir götürülən başqa bir 
erməni deyirdi ki, dünənki döyüşdən cəmi 10-15 nəfər canını salamat 
qurtarıb. Qalanların çoxu ölüb, bir qismi isə yaralanıb. 

Hoçaz döyüşü bizim üçün də itkisiz olmadı. Elə həmin döyüşdə rotamız 
ilk şəhidlərini verdi. Minkənddən Vüqar, Alxaslıdan Qasım və Polad, Ho- 
çazdan Asəf və Kamil qardaşları, Vağazindən Ramiz, Bozgüneydən Səməd 
və Müzəffər. Onların hər biri qəhrəmancasına döyüşərək şəhid oldular...” 

Ərşad deyir ki, digər yaddaqalan epizod sabahısı gün - avqustun 2-də 
oldu: “Avqustun 1 -dəki döyüşdən sonra əvvəlki mövqeyimizə çəkildik. Av- 
qustun 2-də yenidən Hoçaza doğru yaxınlaşanda ennənilərin öz meyitlərini 

odun parçaları kimi yük maşınına yığdığını gördük. Yenidən döyüş başladı. 
Təxminən 40 dəqiqəlik döyüşdən sonra ermənilər 10-dan artıq itki verərək 
qaçdılar. Lakin kəndin kənarında olan məktəbin binasında bir neçə düşmən 
gizlənmişdi. Döyüşçülərimiz məktəbi tam əhatəyə aldığından onlardan ikisi 
qaçmağa çalışarkən məhv edildi. İçəridə qalanlar qaçmağın da mümkün ol- 
madığını görərək müqavimət göstərdilər. Rəhmətlik Vaqif müəllim göstəriş 
verdi ki, atəşi dayandırın. Tam sakitlik olanda içəri dəkilərə rusca dedi ki, 2 
dəqiqəyə təslim olun, sizi öldürməyəcəyik. Vaxtın tamamında ultimatumu 
bir də təkrarladı, heç bir reaksiya olmadığını görərək hamıya məktəbin pən- 
cərələrinə yayındırıcı atəş açmaq əmri verdi. Rəhmətlik özü qapıdan içəri 
keçən kimi atəşi dayandırdıq. Təxminən 10-15 saniyədən sonra içəridən 
əvvəlcə iki qısa atəş, daha sonra şappıltı səsi gəldi. Ardınca Vaqif müəllimin 
səsi eşidildi və gördük ki, o, bir ermənini boynunun arxasından tutaraq çölə 
sürüyür. Rəhmətlik dedi ki, birini içəridə gəbərtdim, bu alçaq o qədər ya- 
xından atəş açdı ki, avtomatının alovu saqqalımı ütdü, qızmış lüləsi isə əlimi 
yandırdı. Ancaq yüksək fiziki hazırlığı olan Vaqif müəllim (rəhmətliyin 
boyu təxminən 185 santimetr idi) bir zərbə ilə onu yerə sərərək əsir gö- 
türmüşdü. Bu, Hoçaz döyüşündə ələ keçən ikinci əsir idi...” 

Vaqif Quliyevin ro tasında döyüşmüş, Hoçaz zəfərində iştirak etmiş 
Rəhman Məhərrəmov danışır ki, Vaqif müəllim bütün döyüşlərdə ən qabaq- 
da olardı, ən çox ennənini də özü vurardı: “Çox qorxmaz adam idi”. 

Rəhman bir maraqlı faktı da nəql edir. O deyir ki, Hoçaz əməliyyatında 
ermənilər tərəfindən döyüşən və üstlərindən sənəd tapılmadığı üçün hansı 
millətdən olduqları bilimnəyən üç qadın snayper də öldürülmüşdü. 

Rəhman başqa bir əməliyyatdan söhbət açaraq danışır ki, Xankəndidən 
Laçına gedən strateji əhəmiyyətli dağ yolu var idi. O yolla ennənilər Er- 
mənistandan texnika və canlı qüvvə daşıyırdılar. Bu yol Azərbaycan ordusu 
üçün ən təhlükəli mövqelərdən biri sayılırdı. Vaqif müəllimin şəxsən rəh- 
bərlik elədiyi kəşfiyyat-diversiya qrupu tərəfindən o yol partladılır. Bununla 
da ennəni silahlı qüvvələrinə böyük zərbə vurulur... 

“Laçınsız Laçının hərbi komissarı olmaz!” 

Laçının işğalından sonra Ağcabədinin Mədəniyyət Evində laçınlıların 
iclası keçirilirmiş. İclasa Vaqif müəllimi də çağırırlar. O, döyüş mövqeyini 
tərk edib gəlmək istəməsə də, onu iclasda iştirak etməyin vacibliyinə inan- 
dıra bilirlər. Vaqif müəllimin döyüşlərdəki uğurlarını, onun rayondakı nü- 
fuzunu, təşkilatçılıq qabiliyyətini nəzərə alan laçınlılar təklif edir ki, o, 
Laçının hərbi komissarı olsun. Həmin iclasda iştirak edənlər deyir ki, Vaqif 
müəllim orada çox təsirli bir çıxış eləyib. O, vəzifə təklifinə qətiyyətlə qarşı 

çıxıb. Vaqif müəllim deyib ki, Vətən dardadı, Laçın əldən gedib, hər kəs 
müharibəyə kömək barədə düşünməli olduğu halda burada vəzifə bölgüsü 
aparırsız. 

Vaqif müəllim iclası acıqlı şəkildə tərk eləyib və çıxarkən bu sözləri 
deyib: “Bir şeyi bilin ki, Laçınsız Laçının hərbi komissarı olmaz!” 

Halallaşmağa gəlmişdi.,. 

Mən onu şəxsən tanıyırdım. Sonuncu dəfə onu 1992-ci ilin yayında bi- 
zim kəndə - Ağcabədinin Avşar kəndinə gələndə görmüşdüm. Hərbçi yol- 
daşları ilə, hərbi formada, silah bellərində “UAZ”la bizə gəlmişdilər. Onda 9 
yaşım var idi. Atamın ən yaxın dostu olan Vaqif müəllim bizimlə görüş- 
məyə, halallaşmağa gəlmişdi... Məni lap çox istəyirdi. Onun saqqal basmış 
nurlu sifəti hələ də gözümün qabağındadı, elə bil bizə dünən gəlmişdi. Tez- 
liklə öləcəyini duyurmuş kimi bizimlə halallaşmağa gəlmişdi rota komandiri 
Vaqif müəllim... Elə də oldu... 

Bizdən gedəndən az müddət sonra ölüm xəbərini eşitdik. Sarsılmışdım. 
Çox sarsılmışdım bu xəbərdən. Uşaq olsam da, onun ölümü mənə çox pis 
təsir etmişdi. Neçə gün məni sakitləşdirə bilməmişdilər... 

Uğursuz Vəng əməliyyatı - son döyüş 

...1992-ci ilin sentyabrın 2-də Ağdərənin Vəng kəndi uğrunda gedən 
ağır döyüşlərdə təkbaşına düşmənin onlarca canlı qüvvəsini məhv etdikdən 
sonra, Vaqif Quliyev yaralı əsgərini döyüş meydanından çıxararkən qəhrə- 
mancasına şəhid olur. 

Onun rotasında vuruşan Nuru İbrahimov 22 il qabaq baş vermiş o döyüş 
barədə danışanda, Vaqif müəllimin şəhid olduğu anları mənimlə bölüşəndə 
həyəcanını, qəhərini boğa bilmir. O deyir ki, Hoçaz zəfərindən sonra Vaqif 
müəllimin ro tasının cəsarəti, igidliyi böyük rezonans yaratmışdı. O zaman 
böyük strateji əhəmiyyəti olan Ağdərənin Vəng kəndi uğrunda əməliyyat- 
larda iştirak etmək üçün 701 -ci briqadanın komandiri Zaur Rzayevin göstə- 
rişi ilə Vaqif Quliyevin 2-ci rotası Laçından Ağdərəyə gətirildi. Vaqif müəl- 
lim və döyüş yoldaşları o zonaya yaxşı bələd deyildilər... 

Nuru deyir ki, Vaqif müəllim döyüşlərə gedərkən həmişə rotanı üç 
“vzvoda” bölərdi və özü həmişə öndə gedərdi: “Vəng əməliyyatında da belə 
elədi. Vəng istiqamətində irəliləyərkən, Vəngin yaxınlığında sıx meşənin or- 
tasında qəfildən güclü döyüşlər başladı. Əvvəldən yaxşı hazırlanmış, güclü 
silahlarla silahlanmış ennənilər pusquda bizi gözləyirmişlər kimi üstümüzə 
hücuma keçdilər. Bizim rotada 70-80 nəfər vardı. Uşaqlardan bir neçəsi vu- 
ruldu. Rotamızın ən cəsarətli döyüşçülərindən Etibarın vurulduğunu görən 

Vaqif müəllim tez onu döyüş meydanından uzaqlaşdırmaq üçün onun yanma 
qaçdı. Vaqif müəllim Etibarı çiyninə götürdü və bu zaman onu vurdular...” 

Həyəcandan səsi titrəyən, gözləri dolmuş Nuru deyir ki, Etibarı ölüm- 
dən xilas eləyən Vaqif müəllimi təcili tibbi yardım maşını ilə Kəlbəcərdəki 
hospitala aparmağa çalışıblar. Ancaq onun həyatını xilas etmək mümkün 
olmayıb, o, yolda keçinib... 

Qarabağ müharibəsində igidliyi, şücaəti ilə ad çıxarmış, yüzlərlə düş- 
məni məhv etmiş, neçə-neçə kəndin azad olunması əməliyyatına şəxsən ko- 
mandirlik etmiş Vaqif Quliyevə Milli Qəhrəman fəxri adı verilmədi. Ancaq, 
heç şübhəsiz, onu tanıyanların ürəyində Azərbaycanın bütövlüyü, müstə- 
qilliyi uğrunda canından keçmiş rota komandiri Vaqif müəllim bir Millət 
Qəhrəmanı olaraq daim yaşayacaq. 

P.S. Mayın 28-i Vaqif Quliyevin doğum günüdür. Yəqin bu da bir qis- 
mətdir ki, Vaqif müəllim canından çox sevdiyi, canını qurban verdiyi Azər- 
baycan Cümhuriyyətinin qurulduğu gündə - 28 Mayda anadan olub. 

Taleh AVŞAR 

MÜNASİBƏT 

HƏR GÖRÜLƏN İŞİN ARXASINDA DURAN 
MƏQSƏD LAÇINA QAYITMAQ ARZUSUDUR 

İnsanların həyatında sevindirici anlar, ümidlərin öldüyü zaman bir 
ümidgahın açıldığı məqamlar olub və həmişə də olacaq inşallah. Ümidlərin 
öldüyü, əkilən güllərin, çiçəklərin, ağacların quruduğu bir zamanda qəflətən 
bir güc ortaya çıxır. O, quruyan ağaclara, güllərə bir son şans ümidi verir. 
Təbiət özü o gücdən güc alaraq o ağaclara, güllərə kömək olur, onların qu- 
ruduğu anda onlara bir işartı, bir cücərmə gücü verir ki, yenidən inkişaf elə- 
sinlər. Bu ilahi bir qüvvə ilə əlaqələnsə də, bağbanın da bu işlərdə əməyini 
danmaq nankorluq olar... O cümlədən yuxarıda qeyd etdiyim təbiət hadisə- 
sinin oxşarlığı biz laçınlıların həyatında da yaşanmışdır. 

Belə bir məqamda böyük və şərəfli döyüş yolu keçmiş, müharibə 
qanunlarını yüksək səviyyədə bilən, xalqla xalq dilində danışmağı bacaran, 
hər cümləsinin başlanğıcı Laçınla başlayıb, sonu Laçınla bitən Akif Sə- 
limovun rayon rəhbərliyinə gəlişindən sonra gənclər arasında vətənpərvərlik 
hisslərinin daha qabarıq şəkildə baş qaldırması özünü büruzə verməkdədir. 
Hər görüşdə, hər rəsmi və qeyri-rəsmi tədbirdə “niyə Laçının yüksək rütbəli 
hərbçiləri olmasın?” sualını müzakirə mövzusuna çevirən rayon rəhbərinin 

təşəbbüsü ilə bu sahəyə diqqət artırılmış, qısa bir zaman kəsiyində yüksək 
nəticələrə nail olunmuşdur. 

Yuxarıda qeyd etdiyim kimi bu sahədə görülən işlər o ölmüş ümidlərin 
yenidən canlamasına, yurda qayıtmağın yolunun hərbdən, ordudan keçmə- 
sinə qətiyyətli inamın güclənməsinə xidmət edir. 

Biz laçınlılar dövlətə, dövlətçiliyə həmişə sadiq olmuş, qanunların alili- 
yini üstün tutmuşuq. Bizim görmədiyimiz, bilmədiyimiz nüanslar, məqam- 
lar var ki, o mərhələlər də keçildikdən sonra Ali Baş Komandanın “Hazır 
ol!” əmri verdiyi gün ön cərgələrdə dayanacaq yüksək rütbəli laçınlı hərbçi- 
lərimizi görmək qürurverici olacaq. O gün üçün bu gün Akif Səlimovun 
xüsusi önəm verdiyi sahələrdə nəzərəçarpacaq irəliləyişlər təqdirəlayiqdir. 
Elmə, təhsilə ayrılan diqqət və qayğının nəticəsidir ki, bu il yüksək göstəri- 
cilər əldə edilib. 250-dən çox laçınlı abituriyentin ali məktəblərə qəbul olun- 
ması sevindirici nəticədir. Bu nəticələr bəzi hallarda əhalisi köçkün olmayan 
rayonların göstəricilərindən də yüksəkdir. Biz buna niyə sevinməyək, qürur 
duymayaq ki? Həmin gənclər Laçının gələcək ziyalıları deməkdir. 

Yeni tədris ilində Laçın məktəblərinin məzunlarından on nəfərin müx- 
təlif sahələr üzrə hərbi akademiyalara, üç nəfərin isə hərbi liseylərə qəbul 
olunması qısa bir vaxt ərzində Akif Səlimovun rayonda qaldırdığı təşəb- 
büsün, aparılan təbliğatın artıq reallığa çevrilməsi deyilmi? 

Başqa ixtisaslara hazırlaşan bu 13 gənc Akif Səlimovun tövsiyələrindən 
sonra yönlərini hərbi sahəyə çevirdilər və qısa bir zaman ərzində məq- 
sədlərinə nail oldular. Bunlar niyə alqışlanmasın ki? Kiçik istisnaları nəzərə 
almasaq bu gəncləri peşəkar hərb sahəsində Laçının ilk qaranquşları da ad- 
landırmaq olar. Axı Xosrov bəy Sultanov kimi tarixi şəxsiyyətimiz, general 
məktəbimiz olub. Bəlkə də Laçının yeni generalları, yüksək rütbəli zabitləri 
elə bu gənclərimizlə start götürəcək. İnanıram ki, gələcəkdə bu sayın axırına 
sıfırlar əlavə olunacaq və artacaqdır. 

Bəlkə elə bu gənclərin arasından biri müqəddəs üç rəngli bayrağımızı 
Laçınımızın ən uca zirvəsinə taxacaq. 

Laçına qayıtmağımızın yolu birliyimiz- 
dən, laçınlılara xas olan əmioğluluq 
prinsipinin möhkəm, təmiz və sağlam 
olmasından çox asılıdır. Bu istiqamətdə 
görülən işlərə nəzər saldıqca bir daha 
inanırıq ki, Laçına qayıdacağımız gün 
çox uzaqda deyil. 

Söhrab HƏSƏNOV 

41 

1992-ci ilin may ayında hər bir la- 
çınlı kimi biz də məlum səbəblərdən 
Laçın rayonundan məcburən çıxaraq 
Ağcabədi rayonunun Taxtakörpü ərazi- 
sində yerləşən Vağazin obasında məs- 
kunlaşdıq. İllər keçdikcə zamanın axarı- 
na uyğun olaraq bizlər də böyüdük. Taxtakörpü qəsəbəsindən müxtəlif ra- 
yonlara səfər zamanı gözüm yollarda hərəkət edən avtomobillərin seriya 
nömrəsində qalırdı ki, bir Laçın seriyasında hərəkət edən avtomobil görəcəm. 

Təhsil almaq məqsədi ilə Bakı şəhərinə gəldim. Rayonlardan fərqli ola- 
raq Bakı şəhərində 41 nömrəsi daşıyan avtomobillərə daha tez-tez rast gəlir- 
dim. Rayonumuzun seriya nömrəsini (41) daşıyan avtomobillərlə maraqlan- 
mağıma baxmayaraq hələ də dərinliyinə varmırdım ki, başqa yerdə yaşayan 
laçınlılar niyə öz avtomobillərinin seriya nömrəsində 41 rəqəminin olmasına 
can atırlar. 

İllər keçdikcə dərk etdim ki, bu insanlar doğma vətənləri olan Laçını 
qəlblərində yaşadırlar və vətən nisgilini, ağrısını bu cür təskinliklə sovuşdur- 
mağa çalışırlar. Mən özüm Laçın Dövlət Rəsm Qalereyasında direktor işləyi- 
rəm. İşimizlə əlaqədar Bakı şəhərində yerləşən müəssisələrə tez-tez baş çəki- 
rik. Bir dəfə laçınlıların kompakt yaşadığı yerlərdə, müəssisələrdə tədbir ha- 
zırlamağa gedərkən yanlış istiqamətə hərəkət etməyə başladıq. Təsadüfən se- 
riya nömrəsində 41 rəqəmi olan avtomobillə rastlaşdıq. Bu zaman sürücüdən 
xahiş etdim ki, “dayan” işarəsi versin, o maşının sahibi laçınlıdır! Yanımdakı 
yoldaşlar gülümsədilər. “Dayan” işarəsini görən digər avtomobilin sürücüsü 
maşını saxlayanda salamsız-kəlamsız laçınlı olub-olmadığını soruşdum. 

Sürücü gülümsəyərək: 

- Bəli, laçınlıyam, nədən bildiniz? 

- Əmoğlu, maşınınızın nömrəsindən! 

Qısa şirin söhbətdən sonra adını da bilmədiyim laçınlı balası bizi 
axtardığımız müəssisəyə apararaq sağollaşdı. 

Onu da qeyd edim ki, 41 nömrəsini daşıyan avtomobil görəndə nə qədər 
fərəh hissi keçirsən də, 41 nömrəsinin arxasında necə nisgil və kədər oldu- 
ğunu düşünəndə bir anlıq Laçınla bağlı düşüncələrdən ayrıla bilmirsən. 

Bu yaxunlarda Bakı Şəhər Dövlət Yol Polisində dostumun avtomobi- 
linin qeydiyyat nömrə nişanınını dəyişdirmək üçün DYP-nin gözləmə zalın- 
da növbəmizi gözlədiyimiz zaman bizdən öncə iki nəfər də növbədə duraraq 
nömrə nişanı əllərində gözləyirdilər. Birdən mənim diqqətimi oğlanın əlində 


OVQAT 

olan 90-la başlayan 241 nömrə nişanı cəlb etdi. 41 nömrəsinə olan marağım 
məni məcbur etdi ki, ondan da Laçından olub-olmadığını soruşum. Elə belə 
də etdim və zənnim məni aldatmadı. Öyrəndim ki, o bəstəboy oğlan Laçın 
rayonunun Köhnəkənd sakinidir. 

Laçınlılığı qoruyub saxlayan, bəzən bir-birlərini tanımasalar belə 41 
nömrəsi daşıyan maşınlarla sanki bir-birlərinə laçınlı olmaları barədə mesaj 
atmış olan laçınlılara minnətdarlığımı bildirirəm. 

Vaxtaşırı sosial şəbəkədən mən də başqaları kimi istifadə edirəm. Ca- 
vanlarınız 4 1 nömrə nişanı olan avtomobilləri ilə foto-şəkil çəkdirərək sosial 
şəbəkələrdə paylaşırlar. Bu, vətənə - LAÇINA olan xususi sevginin bariz 
nümunəsidir, eyni zamanda bir təsəllidir. 

Qüdrətli ordumuzun gücü nəticəsində torpaqlarımızı mənfur işğalçılar- 
dan azad edəcəyik. İnam bitdiyi məkanda məğlubiyyət zəfər çalar. Allaha 
şükür ki, hələ inamımız tükənməyib. Bunu Qarabağ cəbhəsində gedən son 
döyüşlər və millətimizin ruh yüksəkliyi də sübut etdi. 

Facebook sosial şəbəkəsində laçınlıları bir araya yığan “Laçın və laçın- 
lılar” qrupu Laçını, Laçınlı xatirələri, adət və ənənələrimi daim diqqətdə 
saxlayaraq virtual da olsa bir-birimizlə əlaqə qurmağa şərait yaradır. Ən azı 
həmyerlilərimizin gün-güzəranından xəbər tutur, sevincimizi paylaşır, kədə- 
rimizi bölüşməklə təskinlik tapırıq. 

Sentyabrın 5-də Sahil qəsəbəsində eloğlumuz Xosrov bəyin balasının 
toy məclisində iş yoldaşlarımızla birlikdə iştirak edirdik. Toy mərasiminin 
keçirildiyi şadlıq evinin qarşısında 99 MM 041 nömrə nişanlı avtomobil 
diqqətimi çəkdi. Avtomobilin sahibi Mişni kənd sakini və Qarabağ döyüş- 
çüsü Şəmi bəy idi. Laçınlı xatirələrdən və Qarabağ döyüşlərindən danışan 
Şəmi bəy dedi ki, var gücümüzlə döyüşərək əlimizdən gələni etdik, amma 
belə alındı, görünür bu da bizim alın yazımızdır. 

Yas mərasimlərində iştirak edəndə düşünürsən ki, bir laçınlı da azaldı 
və digər yas mərasimində nömrə nişanında 4 1 rəqəmi daşıyan bir avtomobil 
olmayacaq. Mən Laçından olan yaşlı bir insan dün- 
yasını dəyişəndə daha da pis oluram. Y aşlı insanla- 
rın sırası seyrəldikcə Laçının da onlarla birlikdə öl- 
düyünü zənn edirəm. Laçını göz yaddaşında qoru- 
yub saxlayanlar dünyadan köçəndən sonra bizə o 
yerlərin hər fəsilə uyğun gözəlliyi olan bənzərsiz 
təbiətindən kimlər danışacaq?! Baba və nənələri- 
mizin göz yaddaşını gələcək nəsillərə çatdırmağa 
gücümüz çatmasa da, gərək söz yaddaşını qoruyaq. 

Xaliq DÜN Y AMALI YE V 

SƏNƏTÇİLƏRİMİZ 

BƏRGÜ ŞADIN AXIŞIDI, SALVARTININ NAXIŞIDI 
MƏMMƏD CƏFƏROVUN BƏSTƏLƏRİ 

Məmməd Əhməd oğlu Cəfərov 1958-ci ildə 
Gəncə şəhərində doğulub. Gəncədə beşillik uşaq 
musiqi məktəbinin kamança sinfini bitirib. Bakıda 
Bülbül adma Musiqi Məktəbinin kamança sinfini 
fərqlənmə diplomu ilə başa vurduqdan sonra indiki 
Azərbaycan Dövlət Mədəniyyət və İncəsənət Uni- 
versitetinin kamança fakültəsində Ramiz Mirişlinin 
sinfinə daxil olub. Xüsusi istedadına görə kamança 
fakültəsindən bəstəkarlıq fakültəsinə keçərək bəs- 
təkar Xəyyam Mirzəzadənin sinfini bitirib. Bəstəkar 
Fərəc Qarayevdən dərs alıb. İlk bəstəkar müəllimi 
Üzeyir Hacıbəyovun dayısı oğlu Nazim Əliverdibəyovdur. Polifoniya dər- 
sini SSRİ-nin əməkdar incəsənət xadimi, Üzeyir Hacıbəyovun əmisi nəvəsi 
İsmayıl Hacıbəyovdan öyrənib. Diplom işini simfoniya ilə bitirib. Beynəl- 
xalq və regional miqyasda 20-dək elmi konfrans və simpoziumların iştirak- 
çısı olub. Azərbaycan Bəstəkarlar İttifaqının idarə heyətinin üzvü, Gəncə- 
basar üzrə Bəstəkarlar İttifaqının sədridir. İki dəfə Prezident mükafatı alıb. 
Əməkdar artistdir. Hal-hazırda Gəncə Musiqi Kollecində xor ansamblının 
rəhbəridir. Yüzlərlə tələbənin müəllimidir. Şəhidlər haqqında iki, Vətən 
haqqında bir kantatanın müəllifidir. Yunis Əmrə, Nazim Hikmət, Hüseyn 
Cavid, Məmməd Araz, Şahmar Əkbərzadə, Bahadur Fərman, İnqilab İsax, 
Musa Yaqub, Məmməd İsmayıl, Nəriman Həsənzadə, Z i rəddin Qafarlı, 
Nüsrət Kəsəmənli, Hüseyn Arif və başqa bu kimi şairlərin sözlərinə mah- 
nılar yazb, romanslar bəstələyib. Barat Vüsalın, Məmməd Alimin sözlərinə 
kantata yazıb. Azərbaycanda tanınmış bəstəkardır. Fəridə Məmmədova, 
Gülnaz İsmayılova və Azərbaycan Dövlət Xor Kapellası tanınmış bəstəkar, 
əməkdar artist Məmməd Cəfərovun mahnılarının ifaçılarıdır. Tahir Əkbər, 
Azər Dadaşov, Rafiq Əliyev, Aqşin Əlizadə, Cavanşir Quliyev kimi gör- 
kəmli bəstəkarlarla dostluq edən Məmməd Cəfərov daha çox xor və vokal 
janrı üslubunda mahnılar yazır. Şölə saçan çıraq ömrü yaşayır Məmməd 
Cəfərov. Musiqi zövqü tərbiyə edir, insan şəxsiyyətinin formalaşmasına 
köməklik göstərir. Buraya həm milli, həm də klassik musiqi daxildir. 

Dövrümüzün Fikrət Əmirovudur Məmməd Cəfərov. Həyatını notlara, 
ömrünü musiqiyə bağlayıb Məmməd Cəfərov. Girdimanda, Bəzzdə, Əlin- 

cədə, Çaldıranda al qanla yazılan tarixidir Məmməd Cəfərovun musiqisi. 
Bərgüşadın axışıdı, Salvartının naxışıdı Məmməd Cəfərovun bəstələri. Niza- 
minin “Xəmsə”sidi, Məhsətinin rubaisidi Məmməd Cəfərovun mahnıları. 

Məmməd Cəfərov mənim də yaxın dostumdur, qiymətli mənəviyyat 
adamıdır. Abırlı-həyalı bəstəkardır. Fenomen yadda- 
şa və güclü yumor hissinə malikdir. Darıxanda onun 
iş yerinə - Gəncə Musiqi Kollecinə, Gülçin Mirzə- 
yevanın qurub-yaratdığı yaraşıqlı musiqi ocağına ge- 
dirəm. Məmməd Cəfərovun istedadlı gənc tələbələ- 
rinə qulaq asıram, gözəl musiqilər dinləyirəm. Xal- 
qımızın dəyərli oğlu, Vətənini sonsuz məhəbbətlə 
sevən musiqişünas-bəstəkar, yüzlərlə tələbənin 
müəllimi, dostum Məmməd Cəfərova yaradıcılıq 
uğurları arzulayıram. 

Elnur BAXIŞ 



POEZİYA 


BAXIRSAN 

Əzr ayıla ithaf olunub 


Allah verib sənə külli-ixtiyar, 
Nə fəryada, nə də zara baxırsan. 
Ədalət də səndə, insaf da səndə, 
Nə tərlana, nə də sara baxırsan. 


Bir kimsə səninlə girişməz cəngə, 
Bir fərq qoymayırsan yeyinə, ləngə. 
Yuxarıdan olan xahişə, zəngə, 

Nə pula, nə də ki vara baxırsan. 


Səninçün cavan da, qoca da birdi, 
Alim də, çoban da, xoca da birdi. 
Güclü də, gücsüz də, uca da birdi, 
Nə çovğuna, nə də qara baxırsan. 


Dünya öz qəmini əkib sinəmə, 
Dərdini, sərini töküb sinəmə. 

Bir gün də bilirəm çöküb sinəmə, 
Deyəcəksən: - Saday hara baxırsan? 


Saday MƏCNUNOV 

P.S. Şeir çapa gedərkən eşitdik ki, müəllif dünyasını dəyişib. Allah 
rəhmət eləsin, ruhu şad olsun! 

Ölümündən çox-çox əvvəl gözlədiyi əzrayıl Saday Məcnunovu yalnız 
cismən aramızdan apardı. Təkcə şeirləri ilə deyil, duzlu-məzəli söhbətləri, 
zarafatları ilə də sevilən şair onu tanıyanların qəlbində daim yaşayacaqdır. 

POEZİYA 


HƏR QAVAL TUTANDAN MƏHƏBBƏT OLMAZ 
Azərbaycanın əməkdar artisti, 
nadir səs sahibi Məhəbbət Kazımovun əziz xatirəsinə 


Çatammadım nəfəsinə, dilinə, 
Fələk dayanıbmış qəsdinə, qardaş. 
Tapmadım bir ovuc Laçın torpağı 
Tökəm məzarının üstünə, qardaş. 

Qürurdan bir qala tikdin özündə, 
Sədaqət, etibar oldu sözündə. 
Xalqın ürəyində, elin gözündə 
Döndün bir kişilik büstünə, qardaş. 


Məzarda analı yuxuna qovuş, 

Nakam köçənlərin çoxuna qovuş. 
Baban Sultan bəyin ruhuna qovuş, 
Qarışsın tüstüsü tüstünə, qardaş. 

Hikmətdir, boşalan bir daha dolmaz, 
Tanrıdan xəbərsiz bir gül də solmaz. 
Hər qaval tutannan Məhəbbət olmaz, 
Dəyməsin heç kəsin şəstinə, qardaş. 

İslam ƏZİMOV 


ŞƏHİDLƏRİMİZ 


NAKAM ÖMÜR 

Hava nənənin evində sevinc, gülüş səsləri bir- 
birinə qarışmışdı. Böyük Vətən müharibəsində hə- 
yat yoldaşını itirən bu ana tək övladı Əsgəri saçının 
birini ağ, o birini qara hörərək böyütdü. Kəndin ən 
gözəl qızlarından biri olan atamın dayısı qızı Nəza- 
kəti evinə gəlin gətirdi. Bir il sonra ailənin sevinci 
daha da artdı. Ailənin ilk övladı Polad dünyaya gəl- 
mişdi. Kənd əhalisi gözaydınlığı verirdi. 

Məmmədov Polad Əsgər oğlu 1968-ci il no- 
yabrın 22-də Laçın rayonunun Qarıqışlaq kəndində sadə kolxozçu ailəsində 
anadan olmuşdur. Nənəsi Hava arvad onu xüsusi diqqət və qayğı ilə saxla- 
yırdı. 1975-ci ildə Qarıqışlaq kənd orta məktəbinə daxil olmuş, 1985-ci ildə 
orta məktəbi bitirmişdir. 1988-ci ildə ordu sıralarına çağırılır, 1990-cı ildə 
hərbi xidmətini başa vurub doğma kəndinə qayıdır. Görkəmcə yaraşıqlı və 
boy-buxunlu olan Polad qeyrətli və vətənpərvər gənc idi. 

1990-cı ildə Laçın Rayon Polis Şöbəsində sıravi polis işçisi kimi işə gö- 
türüldü. Həmin dövrdə sərhədlərdə və Dağlıq Qarabağda vəziyyət çox gər- 

gin idi. Atəş səsləri ara vermirdi. Mənfur qonşular ərazi iddiası edərək dinc 
əhaliyə divan tuturdular. Laçın rayonu Ermənistan və Dağlıq Qarabağ ara- 
sında dəhliz idi. Ermənilər gizli-gizli Dağlıq Qarabağa silah-sursat daşıyırdı- 
lar. Həmin dövrdə rayonun polis rəisi hal-hazırda Laçın Rayon İcra Haki- 
miyyətinin başçısı olan Akif İsmayıl oğlu Səlimov idi. Həmin dövrdə Akif 
müəllim bütün polis heyətini silahlandıraraq sərhəd postları yaratdı. Qəhrə- 
man polis işçiləri əllərində silah vətən keşiyində dayanaraq erməni quldur- 
larının hücumlarını mərdliklə dəf edirdilər. Heç də təsadüfi deyil ki, ra- 
yondan axırıncı çıxan Akif Səlimov və onun polis dəstəsi oldu. Serjant 
Polad Məmmədov da bu Vətənin keşiyində mərdliklə dayanan, verilən hər 
bir tapşırığı canla-başla yerinə yetirən polis işçisi idi. Günlərlə evə gəlmə- 
diyi vaxtları olurdu. Kənd qızları içindən sevib-seçdiyi qızı ana-bacıların- 
dan, qohumlarından soruşardı. Əsgər dayı toy tədarükü görürdü. Nələr baş 
verəcəyi ağıllarına belə gəlməzdi. 

Yenicə postdan evə qayıdan Polada şöbədən xəbər gəldi ki, Stepana- 
kertdən (Xankəndi) bir maşın Laçın istiqamətində hərəkət edərək Qarıqış- 
laqdan Ermənistana keçəcək. Maşında daşnaksutyun partiyasından olan va- 
cib bir adamı gizlicə postdan keçirmək istəyirlər. Polad və digər polis yol- 
daşları dərhal silahlanaraq yolu nəzarətə alırlar. Gələn maşını saxladaraq sə- 
nədləri tələb edirlər. Növbə həmin adama çatanda qəflətən maşının sürətini 
artıraraq aradan çıxırlar. Poladgil tez maşına oturub onları təqib edərək 
Hacılar və Sadınlar kəndlərini birləşdirən dağın zirvəsinə qədər qalxırlar və 
maşını dayandırırlar. Erməni quldurları qəflətən maşından düşərək iri çaplı 
silahlardan atəş açaraq dörd nəfəri qanlarına qəltan edərək aradan çıxırlar. 
Bahar fəslinin güllü-çiçəkli may günündə dörd cavanın ömrünə son qoyulur. 
Atəş səslərinə kənd əhalisi və ətraf kəndlərin əhalisi tökülüb gəlirlər və qan- 
larına qəltan olan dörd cavanın meyitlərini görürlər. Ah-nalə, qışqırıq səslə- 
ri, dəhşətli mənzərə uşaqdan-böyüyə hamını sarsıdır. Saçlarına və üzlərinə 
əl atan analar, bacılar, qardaşlar, atalar və bütün şahid olan insanlar çarəsiz 
halda nə edəcəklərini bilmirdilər. 

Meyitləri evdən apardıqları yorğana, adyala büküb maşınla kəndə gətir- 
dilər. Bu tükürpədici mənzərə görənlərin yaddaşında sarsıntılı xatirələrlə 
qaldı. Milis dostu, həmkəndlisi Tahirgilin evləri ilə üzbəüz idi evləri. Bacı- 
ları və anaları bayıra çıxaraq bir-birini səsləyərək ürəkparçalayan sözlərlə 
çağırırdılar: 

- Polad sizdədir? 

- Tahir sizdədir? 

Həmin anları həyəcansız xatırlamaq olmur. Neçə cavanın ömrü yarım- 
çıq kəsildi. Sevən ürəklər yandı, sevinc dolu gözlər həmişəlik kədərlə əvəz 
olundu. 

1991-ci il mayın 17-də qeyrətli, qorxmaz Polad həmişəlik həyata göz 
yumdu. Polad Vətən yolunda qəhrəmanlıqla həlak oldu. Əsgər dayının 
qədd-qaməti əyildi, Nəzakət ananın ürəyinə Polad dağı çəkildi. Min bir 
əziyyətlə boya-başa çatdırdıqları, gözlərinin ilk nübarı, 
sevib-seçilən ciyərparaları artıq həyatda yox idi. 

Qarıqışlaq kənd orta məktəbinə öz qəhrəmanlığı 
ilə ölməzliyə ucalan Polad Məmmədovun adı verildi. 

Həmin məktəb hal-hazırda Ağcabədi qış yatağında 
fəaliyyət göstərir. 

Allah cəmi şəhidlərimizə rəhmət eləsin, ruhları 
şad olsun! Allah xalqımıza səbir versin! 

Rəfiqə ƏSGƏROVA, 

Laçın rayon Ağanus kənd 
orta məktəbinin müəllimi 

P.S. Yazı jurnalımızın arxivində idi. Müəllif 2013-cü ildə dünyasını 
dəyişib. Şəhidlərimizin də, onların xatirəsini həmişə uca tutan Rəfiqə xanı- 
mın da ruhları şad olsun! 



KİMLƏR KEÇDİ BU DÜNYADAN 
MÜRSƏL ŞÜKÜROV 

Mürsəl Dadaş oğlu Şükürov 1927-ci ildə Laçın rayonunun Məzməzək 
kəndində anadan olmuşdur. 1947-ci ildə pedaqoji texnikumu, 1965-ci ildə 
Azərbaycan Pedaqoji İnstitutunu (indiki ADPU) bitirmişdir. Əmək fəaliy- 
yətinə 1947-ci ildə Cicimli kəndində müəllim işləməklə başlamış, pedaqoji 
işində və ictimai işlərdə fəal iştirak etdiyinə, təşkilatçılıq qabiliyyətinə görə 
onu partiya işinə irəli çəkmişlər. 

M. Şükürov rayon partiya komitəsinin təlimatçısı, Laçın Rayon Komso- 
mol Komitəsinin birinci katibi vəzifələrində çalışmış, komsomolçu-gənclə- 
rin vətənpərvərlik tərbiyəsində böyük əmək sərf etmişdir. 

1953-1954-cü illərdə Laçın Rayon Partiya Komitəsinin şöbə müdiri, 
1954-1956-cı illərdə rayon partiya komitəsinin ikinci katibi vəzifələrində 
çalışan M. Şükürov daha sonralar yağ-pendir kombinatının müdiri, rayon 

kənd təsərrüfatı şöbəsində iqtisadçı, kinoteatr və kino -qurğuları birliyinin 
müdiri və başqa vəzifələrdə işləmişdir. 

1975-ci ildən ömrünün sonunadək rayon sosial-təminat şöbəsində çalı- 
şan Mürsəl Şükürovu hamı qayğıkeş bir rəhbər kimi tanıyırdı. 

1987-ci ildə vəfat edən, yaddaşlarda sadə və təvazökar bir insan kimi 
qalan Mürsəl Şükürov indi də böyük məhəbbətlə xatırlanır. 

İki övladı yadigar qalıb. Qızı Ofelya Şükürova Laçın Rayon Mərkəzləş- 
dirilmiş Kitabxana Sisteminin direktoru vəzifəsində çalışır. Oğlu Şükür 
Şükürov (Şükür Mürsəloğlu) Azərbaycan Xalq Təsərrüfatı İnstitutununu 
(indiki Azərbaycan Dövlət İqtisad Universiteti) bitirib. Müxtəlif illərdə ayrı- 
ayrı müəssisələrdə mühasib və iqtisadçı işləyib. Gənclik illərindən bədii ya- 
radıcılıqla da məşğul olub. Şeirləri “Azərbaycan gəncləri” qəzetində, “Gö- 
yərçin” və “Ulduz” jurnallarında işıq üzü görsə də, sonralar yazılarını çap 
etdirməyə həvəs göstərməyib. Hal-hazırda isə kiçik bizneslə məşğul olur. O, 
“Laçın və laçınlılar” qrupunun üzvüdür və sosial şəbəkələrdə xüsusi fəallığı 
ilə seçilir. 



Soldan: Xanalı İbrahimov, Mürsəl Şükürov, 
Məmməd Rzayev və Akif İbadov. 

AXTAR BggAl, Alt : 

OD-ALOVDAN KEÇƏN ÖMÜR 

Gənclik illərində taleyinə odlu-alovlu günlər yazı- 
lanlardan biri də dünyaya Laçın rayonunda göz açan 
Abbas Məmmədovdur. O, orta məktəbi bitirən ili fa- 
şist Almaniyası SSRİ ilə müharibəyə başlayır. Kəndin 
bütün ziyalıları döyüşlərə getdiyindən məktəbdə dərs 
keçməyə kimsə qalmır. Ona görə də bir müddət kənd 
məktəbində müəllimlik fəaliyyəti ilə məşğul olur. La- 
kin bu, çox çəkmir. Ərizə verib könüllü olaraq müha- 
ribəyə yollanır. Döyüşə 402-ci Azərbaycan diviziyası- 
nın tərkibində başlayır. Əvvəllər diviziyanın 889-cu, sonralar 38-ci briqada- 
sının 88 və 134-cü, nəhayət, 90-cı əlahiddə atıcı alayında düşmənlə üz-üzə 
gəlir, dəfələrlə ağır yaralansa da ümidini itirmir, qələbə gününü görmək ona 
da nəsib olur. Müharibədən qayıtdıqdan sonra müəllimliyini davam etdir- 
məklə yanaşı, ali təhsil almaq arzusuna da qovuşur. Azərbaycan Dövlət Uni- 
versitetinin (indiki BDU) hüquq fakültəsini bitirərək uzun müddət - 1986-cı 
ilədək prokurorluq orqanlarında çalışır. 

İndi Abbas Məmmədov ömrünün ixtiyar çağlarını yaşayır. Doğma 
yurd-yuvası üçün çox darıxsa da, yenə ümidini itirməyib. İnanır ki, Laçın da 
tezliklə yağı düşməndən xilas ediləcək, ona həmin günü də görmək nəsib 
olacaq. 

Hər dəfə İkinci Dünya müharibəsindən söz düşəndə o müharibədə sovet 
hərbi texnikasının 75 faizinin Azərbaycan nefti ilə işləməsindən, Sovet 
İttifaqı Qəhrəmanı adma layiq görülənlərin 42 nəfərinin həmyerlisi olmasın- 
dan və bu igidlərdən 12-nin “Şöhrət” ordeninin hər üç dərəcəsi ilə təltif 
edilməsindən qürurla söz açır. 

Ömrünün ixtiyar çağlarında doğma yurda baş 
çəkmək onun ən müqəddəs arzusudur. Faşizm 
üzərində qələbə çalıb Vətənə alnıaçıq, üzüağ igid 
kimi dönən Abbas Məmmədovun nikbinliyə əsası 
da var. Əminliklə deyir ki, biz hələ düşmənə öz 
sözümüzü deməmişik. Ona görə də inanır ki, öm- 
rünün 100-cü ilini Laçın dağlarında qarşılayacaq. 

Bu əminliyi onda yaradan dövlətimizin gündən- 
günə artan iqtisadi, siyasi və hərbi qüdrətidir. 

Məhəmməd NƏRİMANOĞLU, 

9 may 2012-ci il 

Şəhriyar imzası ilə şeir yazmaq və ya təqdim eləmək böyük məsuliyyət- 
di. “Niyə”si məlumdu, yəqin... Böyük Şəhriyarın sələfi olmaq, heç olmasa 
ona bənzəmək səlahiyyətində bulunmalısan. 

Bu “qorxulu” və çox məsuliyyətli yolun hamarı nahamarlığından çox- 
çox azdı. Bu narahat, məşəqqətli yolda böyük Şəhriyarın sələfi olmağı arzu- 
layıram gənc şair dostum Şəhriyar Seyidoğluna. Və onun bir neçə şeirini 
“Laçın yurdu”na təqdim edirəm. 

Rizvan NƏSİBOĞLU 


Şəhriyar SEYİDOĞLU 


POEZİYA 



YAŞADAM GƏRƏK 

Deyirsən hicranda vüsal axtaraq, 
Möcüzə göstərək sevilənlərə. 
Mənim məhəbbətim dillər əzbəri, 
Nə cavab verəcəm deyilənlərə. 

Axı ürəyimin daş səkisi var, 
Uçulub tökülən qırıntılardı. 

Sənin ürəyinin ev çəkisi var, 
Mənim taleyimdə qazıntılardı. 

Bu necə təklifdi gəldi üstümə, 
Barışaq sözünü nə sayaq dedin. 
Mənim əvəzimə, mənim yerimə, 
Yenidən məhəbbət yaşayaq dedin. 

Alışan sevgidi yazı masamda, 
Hicranda vüsala qarışan ürək. 
Özüm əvvəlkitək yaşamasam da, 
Səni əvvəlkitək yaşadam gərək. 


ÖMRÜMDƏN İLLƏRİ 
APARMA BİR-BİR 

Ömrümdən illəri aparma bir-bir, 
Qəlbimdə sevincin həsrətindəyəm. 
Sənin gedişindən qan iyi gəlir, 

Dəyən “Qəhrəmanlar” küçəsindəyəm. 

Getdiyin cığırlar yollar həmənki, 
Məni sənə çəkən xatirələrmiş. 

Ən böyük sevincin o da dünənki, 
Böyük mükafatın qəınmiş, kədərmiş. 

Bəxş etdin ağrını, acını mənə, 

İllər qəlpə-qəlpə düşdü ömürdən. 

Nə deyim uğurlar, uğurlar sənə, 

Ötən günlərimin təşəkküründən. 

SƏNİ SEVDİM 

Səni sevdim! 
günəş kimi 
hərarəti sənə çatsın 
Sevmədim ki, 

Səhər çıxıb axşam batsın 
Səni sevdim! 

bir ananın övladma sevgisitək 
Sevdim səni 

dağlar kimi zirvəsində qar olmağa 
Sevmədim ki, 
dağ bildiyim o sevginin 
təpəsindən yıxılmağa 


Sevdim səni 
yazdığım hər misraları 
sevən kimi 

Sevməmişəm ad günündə 
zəif şeir deyən kimi 
Sevdim səni 
Dərdin-qəmin sahibitək 
həsrətini sevən kimi 
Sevmədim ki, 
həsrətini çəkə-çəkə 
Unudarıq sevgimizi 
Sevdim səni 
intizarla gözlədiyim 
sabahımda yaşanacaq 
O, gün üçün... 


OVQAT 
Nailə MARKSQIZI 


BƏSTƏLƏNMƏMİŞ NƏĞMƏ 
Atamın bizdən cismən ayrılmasının 9 ili tamam olur. 

Uşaqlıqda - 6-7 yaşlarımda sehrinə düşdüyüm, həqiqət olduğuna inan- 
madığım o şirin nəğmə, o füsunkar tablo heç vaxt yadımdan çıxmır. Hələ 
uşaqlıqdan bu həzin və kövrək - heç bir alətdə ifa edilməyən bu səsi səs- 
ləndirmək istəyi, o gözəl tablonu vəsf etmək arzusu məni tərk etmirdi... 

Yazın ən gözəl çağı idi. El-oba yaylağa köçmüş, alaçıqlar yurdlara 
bəzək vermişdi. Dağlar öz gözəlliyini birə-beş artırmış, sanki öz qonaqlarını 
məftun eləmək fikrinə düşmüşdü. 

İlin bu fəslində Laçının yaylaqlarının gözəlliyini vəsf eləməyə sözün 
qüdrəti çatmazdı. Min bir çiçəklə bəzənmiş yaşıl donlu məğrur dağlar, ağ 
örpəkli, vüqarlı, sıldırım qayalar İlahinin bizə bəxş etdiyi məğrurluq, əyil- 
məzlik rəmzi imiş. Sinəsində dərdlər dərmanı gizlədən dərin dərələr varını 
yada verməz, öz xəzinəsini sevə-sevə bəsləyər və doğmalarını gözləyərdi. 
Meşələr öz vəfalı sakinlərinə min bir təbii nemət yetişdirərdi. Meşəyə odun 

gətirməyə gedənlər sovqat da gətirərdilər. Bizim bu təbii mövsümi sov- 
qatımızın ətri adamı bihuş edərdi. 

Hələ yağış yağa, alaçıqda təbiətin çaldığı bu musiqiyə qulaq asasan! 
İlahi, dağların ağlamağı da, gülməyi də bir ecazkar nəğmə, həzin layla idi. 

Bir səhər yuxudan oyananda elə bil özümü başqa bir aləmdə hiss etdim. 
O şirin, ecazkar musiqi, ruhumu, qəlbimi oxşayan o həzin layla... 

Bir xeyli gözüyumulu dinlədim, mənə elə gəldi ki, yuxu görürəm. 
Gözlərimi açdım, ətrafı dinşədim və bunun röya olmadığını anladım! Dinlə- 
dim! Dinlədim! Və bu səsin kəsiləcəyindən qorxub tez durub alaçığın qapı- 
sından bayıra baxdım. İlahi, çöldə elə bir mənzərə vardı ki, vaxtın dayan- 
masını arzuladım. 

Atam qapıdakı odun tığının üstündə oturub fıştırıq çalır, anam qıjhaqıj 
inək sağır, samovar isə buğlana-buğlana cızıldayırdı. Elə bil onlar atamı 
müşayiət eləyirdilər. Qoyun-quzu qarşı dağın sinəsinə yayılıb otlayır, inək- 
lər mehirlə balalarını yalayırdı. Günəş öz şəfəqləri ilə şehli, güllü çəmənlərə 
elə bir hüsn vermişdi ki, adama elə gəlirdi ki, rəngbərəng çiçəklər yaşıl çə- 
mənlərə qonaq gəlib. Çəmən də, çiçək də gülürdü sanki. Nəğmə bitmişdi. 
Mən isə bu gözəlliyin əhatəsində özümü unutmuşdum. Atamın mehriban 
səsi məni bu sehirli dünyadan ayırdı. 

- Bıy, sabahın xeyir, nə tez oyanmısan? 

- Elə gözəl çalırdınız ki? 

O zamandan çox illər keçib. Yarı yaşımı da adlamışam. İllər keçdikcə, 
yaşım çoxaldıqca o həzin nəğmə, o cənnəti əks etdirən lövhə ruhuma daha 
da yaxınlaşır. Avazıyan yaddaşımdan tökülən xatirələr elə bil ki, hamısı ye- 
rini mənim o uşaqlıq çağımın şirin anlarına verir. Və mən çox kədərlənirəm. 
Ona görə ki, indi o yerlər mənim üçün əlçatmaz nağıl, o səs mənim üçün 
son dəfə çalınan uşaqlıq laylam oldu. Mən nə o səsi, nə də o tablonu yarada 
bildim. 

Bu il atamın bizdən cismən ayrılmasının 9 ili tamam olur. Yaşasaydı 72 
yaşı olardı. 63 yaşında gözlərini yumdu. Amma, heç kəs inanmadı onun ya- 
şma. Cəsur, qoçaq, qorxmaz, yel ətəkli, quş qanadlı! Əziz yaşadı, əziz getdi. 
Bircə təsəllimiz oldu. Halallaşdıq. Sözünü, tapşırığını, arzusunu dedi getdi... 

Nə yaxşı ki, biz onun qiymətini, dəyərini sağlığında bilirdik. Ürəyi yu- 
xa, yanıq, fədakar, heç kəsə bənzəməyən şirin və qayğıkeş atamızı erkən 
itirdik! 

2012-ci il 

POEZİYA 

Elnur İRƏVANLI 

MÜBARƏKDİR 
ALTMIŞ BEŞİN, AY ATA 

Bakı şəhəri Sabunçu rayonu 
Maştağa qəsəbəsində yerləşən 
7 saylı Birləşmiş Şəhər 
Xəstəxanasının Poliklinika 
Şöbəsinin həkim-cərrahı Mehdiyev 
Sədi Səttar oğlunun 65 yaşının 
tanıam olması münasibətilə 

Hippokrat andını içdiyin gündən 
Şəfa vermək olub işin, ay ata! 

Doğman kimi sevindirib çoxunu 
Bu dünyaya, bil, gəlişin, ay ata. 

Nəvələr dünyaya ərki-nazındı, 

Onlar sən çatdığın oda qızındı. 

Tanrı mükafatı, alın yazındı 
Həyatda aldığın “beş”in, ay ata. 

Bu təbriki necə yazım sözlərə, 

Elə yazam, gərək dönə söz zərə. 

Şərəf verər, qürur verər bizlərə 
Gələcəyin, həm keçmişin, ay ata. 

Elnuram, həyata gətirdin məni, 

Ömür yollarında görüm zirvəni. 

Qarşıda çox illər gözləyir səni, 

Mübarəkdir altmış beşin, ay ata! 

13.08.2014 

Ruhum eşqin ilə gəlibdi cana, 
Fərəhsən, qürursan ata-anana. 
Böyüyüb, boy atıb nənə, babana 
Həyatda ol gərək, Ayişə qızım. 

16.07.2014 


BİR YAŞIN MÜBARƏK 

Qızını Ayişəııiıı 1 yaşının tamam 
olması münasibətilə 

Həmişə eşqinlə döyünəcəkdir 
Köksümdəki ürək, Ayişə qızım. 
Sənsən həyatımı qanadlandıran 
O xallı kəpənək, Ayişə qızım. 

Adın adım üstə pozulmayan iz, 
Ümmana dönərəm sən olsan dəniz. 
Alıb sorağını zirvələrdən biz 
Xoş gününü görək, Ayişə qızım. 

Böyü, boy at, görüm Nigar yerində, 
İnci gəzib mərcan axtar dərində. 
Həyatım nurlandı qədəmlərində, 

Bir yaşın mübarək, Ayişə qızım! 

QAZİLƏRİMİZ 


İSGƏNDƏROV NATİQ 
MƏNSUR OĞLU 

1973-cü il iyulun 12-də Laçın rayonu- 
nun Alxaslı kəndində dünyaya gəlib və orta 
məktəbi də orada bitirib. 1991-ci ildə Laçın 
rayonunda ilk özünümüdafiə batalyonunun 
yaradılmasında yaxından iştirak edib. O za- 
man Laçında ordu bir balaca formalaşandan 
sonra Natiqin qulluq etdiyi rotanı Qayğı qə- 
səbəsinə göndərdilər. Qayğı qəsəbəsinin mü- 
dafiəsi zamanı komandir olan Natiq İsgən- 
dərov o günləri belə xatırlayır: “Laçın rayo- 
nu işğal olunanda ordudakı pərən-pərənliyi, özbaşınalığı görüb öz silah- 
larını götürüb qaçanlar da olurdu. Allaha yalvarırdım ki, məni fərari olmaq- 
dan qorusun. Şəhid olum, lakin fərarilik ləkəsini üzərimə götürməyim. Hə- 
min dövrlərdə Laçın polisi rayonun hələ işğal olunmamış kəndlərində möv- 
qe tutmuşdu. Xatırladım ki, ordu hissələri Laçını tərk edərək Qubadlı rayo- 
nunun ərazisinə doğru geri çəkilmişdi. 

Mən ermənilərə qarşı döyüş yolumu Laçın polisinin tərkibində davam 
etdirməyə başladım. Qeyri-təvazökarlıq olmasın, o zamanlar döyüş yoldaş- 
larım necə vuruşduğumu görür, məni “Rembo” - deyə çağırırdılar. Bu gün 
rəsmi olaraq heç bir ada layiq görülməməkdən də üzülmürəm. Çünki əlimə 
silah alıb erməni qəsbkarları ilə döyüşəndə nə ad, nə də mükafat haqqında 
düşünmüşəm. Təəssüf ki, uğrunda sağlamlığımı itirdiyim torpaqlarımız hələ 
də işğal altındadır. Ən böyük mükafatımız doğma torpaqlarımızın düşmən 
tapdağından azad edilməsi olacaq”. 

Şərəfli döyüş yolu keçən Natiq İsgəndərov I qrup müharibə əlilidir. 
Hal-hazırda Mingəçevir şəhərində məskunlaşıb. 

Ailəlidir, 1 övladı var. 

POEZİYA 


Nəzakət NEMAN 


SƏNSİZLİYİMDƏ... 

Baxma mənim axan bu göz yaşıma, 
Gülmə ki, sənsizlik gəlib başıma... 
Vallah bu sənsizlik gəlir xoşuma, 
Mən səni tapmışam sənsizliyimdə... 

Bir ülvi sevginin əzəli kimi, 
Xeyirxah bəndənin sağ əli kimi. 
Dağda, daşda gəzən bir dəli kimi 
Mən səni tapmışam sənsizliyimdə... 

Azların içində çoxum olmusan, 
Varımdın, bir anda yoxum olmusan. 
Daha çin çıxmayan yuxum olmusan, 
Mən səni tapmışam sənsizliyimdə... 

Bağımda, bağçamda ətir qalmayıb, 
Səndə bir hörmətim, xətir qalmayıb. 
Yazmağa nə misra, sətir qalmayıb, 
Mən səni tapmışam sənsizliyimdə... 


Yorur sənsizliklə bu savaş məni, 
Boğur qəhər məni, gözdə yaş məni, 
Bəlkə də bilirlər qəlbi daş məni. 
Kimsə bircə anlıq mən ola bilmir... 

Ruhum ruhun ilə qovuşmur yenə, 
Düşürəm yağışa, dumana, çənə. 
Kainat yığışıb gəlsə də mənə, 

İnan ki sən deyil, sən ola bilmir... 



Bilmirsən həsrətin betər ölümdən, 
Sənimi apardın ayım, ilimdən. 

Barı sənsizliyi alma əlimdən, 

Mən səni tapmışam sənsizliyimdə... 

SƏN OLA BİLMİR 


MƏNİM... 

Sınıbdı qanadı arzularımın, 

Gəlməyən baharım, yazım var mənim. 
Daha ünvanı yox ahu-zanmm, 
Dinməyən bir ağrım, sızım var mənim. 


Düşmüşəm qəribə bir aləmə mən, 
Heç nə bir-biriylə tən ola bilmir. 
Hara gedirəmsə xəyalımda sən, 
Ürək şadlanmayır, şən ola bilmir. 


Yurdumu, yuvamı itirib gəldim, 
Köksümdə qəm-qüssə bitirib gəldim. 
Qarabağ dərdimi gətirib gəldim, 
Dilimdə nə qədər sözüm var mənim. 


Sözlər eşidirəm sözünə bənzər, 
Kədərli gözlər var, gözünə bənzər. 
İnsanlar görürəm özünə bənzər, 
Dəni saçındakı dən ola bilmir. 


Düşmənin bağrını qan edəmmədim, 
Özümü bəladan yan edəmmədim. 
Neylədim zülməti dan edəmmədim, 
Gülməyi bilməyən gözüm var mənim. 

Düzlərim yalanım, yoxsa doğrumu? 
Vətənin naləsi dəldi bağrımı. 
Sarmadım yaramı, çəkdim ağrımı, 
Alovsuz, ocaqsız közüm var mənim. 

Səs saldım hər yana, duyan olmadı, 
Günah kimindisə yuyan olmadı. 
Fəryadım dünyaya ayan olmadı, 
Canımda hələ də dözüm var mənim... 


AXTARACAQSAN... 

Əlinə bir qadın əli toxunsa, 

Məni o əllərdə axtaracaqsan. 

Harda məhəbbətdən nəğmə oxunsa, 
O şirin dillərdə axtaracaqsan... 

Gözünə zillənən neçə baxışda, 
Ömrünə yazılan tale, naxışda, 
Hərdən narın-narın yağan yağışda, 
Çağlayan sellərdə axtaracaqsan... 

Qəmi, nisgilimi itirmədiyin, 
Könlümün bağında bitirmədiyin, 
Mənimçün bircə yol gətirmədiyin 
Ətirli güllərdə axtaracaqsan... 

Xoşbəxtliyin şirin suyun içdiyin, 
Sevgimin əyninə kədər biçdiyin, 
Mənsiz yaşamağı özün seçdiyin 
Aylarda, illərdə axtaracaqsan... 


SƏNİ İTİRİRƏM... 

Hər gün xəyalıma gətirirəm mən, 

O doğma küçədən ötürürəm mən. 
Gözüm görə-görə itirirəm mən, 

Səni itirirəm sənsizliyimdə... 

Bilmədin almışam xatirələri, 

Duya bilmədiyin daha nələri... 
Sevgilim, getdiyin o gündən bəri 
Səni itirirəm sənsizliyimdə... 

Yaman tez yoruldun özümdən mənim, 
Oxuma dünyamı gözümdən mənim... 
İncimə dediyim sözümdən mənim, 
Səni itirirəm sənsizliyimdə... 

Soldurub atdığın güllərin kimi, 
Əlimdən çəkdiyin əllərin kimi. 

Mənsiz itirdiyin illərin kimi 
Səni itirirəm sənsizliyimdə... 

Hərdən bu taleyə gülürəm deyə, 

Sənsiz hər gün bir az ölürəm deyə, 
Yuxuda yerini bilirəm deyə, 

Səni itirirəm sənsizliyimdə... 

Eşqimin alovu, odu sönməyib, 

Bu nə sevdadırsa, üzüm dönməyib. 
Bəlkə bir gün yenə taparam deyib, 
Səni itirirəm sənsizliyimdə... 


83 




Laçın yurdu - №3(14), 2014 


KİMLƏR KEÇDİ BU DÜNYADAN 
LAÇINLI REPRESSİYA QURBANLARI 

Həsənova Telli Qara qızı 1887-ci ildə Laçın rayonunun Atamlar kən- 
dində anadan olmuş, həmin rayonun Kürdhacı kəndində yaşamışdır. Ailə 
tərkibi: həyat yoldaşı Həsənov Teymur Məmməd oğlu 1867-ci il təvəllüdlü. 
Oğlu Məmmədov Əli Teymur oğlu (1914) 9 yanvar 1942-ci ildə Qızıl Ordu 
sıralarına səfərbər edilmiş, 15 iyun 1942-ci ildə Kavkorpus 5-ci bölməsinin 
Hərbi Tribunalı tərəfindən mövqeyini dəyişdiyinə görə güllələnməyə məh- 
kum olunmuşdur. Həsənova Telli Qara qızı vətən xaininin anası kimi Azər- 
baycan SSR CM 63-3 maddəsi ilə təqsirli bilinərək yaşadığı yerdən çıxma- 
maq şərti ilə repressiyaya məruz qalmışdır. Lakin oğlu Qızıl Orduda xidmət 
etdiyinə görə SSRİ XDİK-nin 11 sentyabr 1943-cü il qərarına əsasən yaşa- 
dığı yeri tərk etməmək haqqında arayış ləğv olunmuşdur. Azərbaycan SSR 
XDİK-nin 23 oktyabr 1943-cü il qərarına əsasən Həsənova Telli Qara qızı- 
nın işinə xitam verilmişdir. 

Həsənova Gülyetər Yusif qızı 1914-cü ildə Laçın rayonunun Palçıxlı 
kəndində anadan olmuşdur. Ailə tərkibi: oğlanları Şəmsəddin Valeh oğlu - 
1936-cı il, Əmirxan Valeh oğlu - 1941-ci il təvəllüdlü. Həyat yoldaşı Hə- 
sənov Valeh Salah oğlu (1906) 1943-cü ildə ordu sıralarına səfərbər edil- 
mişdir. 28 aprel 1944-cü ildə Belarusiya partizanları ilə əlaqəsinə görə gül- 
lələnməyə məhkum edilmişdir. Həsənova Gülyetər Yusif qızı Azərbaycan 
SSR CM 63-3 maddəsi ilə təqsirli bilinərək vətən xaininin həyat yoldaşı ki- 
mi repressiyaya məruz qalaraq sürgün edilməsi haqqında göstəriş verilmiş- 
dir. SSRİ XDİK-nin 18 iyul 1945-ci il qərarına əsasən Həsənova Gülyetər 
Yusif qızının yaşadığı yerdən çıxmamaq haqqında işinə xitam verilmişdir. 

Əliyeva Şomu Zeynal qızı 1918-ci ildə Laçın rayonunun Mincuxlu 
kəndində anadan olmuşdur. Ailə tərkibi: qızı Mina - 1936-cı il təvəllüdlü. 
Həyat yoldaşı Əliyev Şükür Əbdüləzim oğlu (1909) 1942-ci ildə Qızıl Ordu 
sıralarına səfərbər edilmiş, 03.09. 1942-ci il tarixdə 217-ci atıcı diviziyanın 
Hərbi Tribunalı tərəfindən mövqeyini dəyişdiyinə görə güllələnməyə məh- 
kum edilmişdir. Əliyeva Şomu Zeynal qızı vətən xaininin həyat yoldaşı kimi 
Azərbaycan SSR CM 63-3 maddəsi ilə repressiyaya məruz qalmış, SSRİ 
XDİK Xüsusi Müşavirəsinin 11. 12. 1944-cü il tarixli qərarına əsasən 5 il 
müddətinə Cənubi Qazaxıstana sürgün edilmişdir. Azərbaycan SSR Pro- 
kurorluğunun 28.02. 1990-cı il tarixli rəyinə əsasən Əliyeva Şomu Zeynal 
qızma bəraət verilmişdir. 

POEZİYA 


Ruslan DOST ƏLİ 


UŞAQKƏN QUŞLARA 
DAŞ ATAN OĞLAN 

Hər şeyi başqa cür düşündük əvvəl, 
Yaş ötdü, hər şeyin tərsini gördük. 

On bir il məktəbə gedib gəldikcə 
Yaşadıq, həyatın dərsini gördük; 

Kiçikkən yüz işə meyil salanlar, 

İndi ölüm-zülüm bir işə girib. 
Körpəykən divlərdən qorxub yatanlar, 
İndi divlər ilə döyüşə girib!.. 

Hər yerdə bir ocaq-od çatan oğlan, 
Vaxt gəldi, bir anlıq sönmək istədi. 
Uşaqkən quşlara daş atan oğlan, 
Böyüdükcə quşa dönmək istədi... 

Sularda balığı xoşbəxt görənlər, 
Bilirəm, fi kr iniz dəryada qalıb. 
Məftildən düzəldib maşın sürənlər, 
İndi görürəm ki, piyada qalıb. 

Çərpələng uçurram hərdən havaya, 

Nə dərd görübdürsə yerdə, qayıtmır. 
Gizlənqaç oynu da dəyişib artıq, 
Qaçan elə qaçır, bir də qayıtmır... 

Dünyanı gözəltək görən gözəllər, 
Gəlib bu dünyanın çirkinə düşüb. 
Gəlinciyin ərə verən gözəllər, 

İndi gəlin olmaq fikrinə düşüb... 

Hər yerdə bir ocaq-od çatan oğlan, 
Vaxt gəldi, bir anlıq sönmək istədi. 
Uşaqkən quşlara daş atan oğlan, 
Böyüdükcə quşa dönmək istədi.. 



* * * 

hərə bir zümzümə edir keçmişdən, 
hərə içində bir bəstə saxlayır, 
məni bu od-ocaq qızdırmır daha, 
məni xatirələr isti saxlayır: 

gəlib məhləmizdə az tutmayıblar, 
qızlar gəlinciyi, donu əlimdə, 
mən də böyüməyə tərəf qaçardım, 
qarğı atım vardı, onun belində. 

gedib kitablarda quş axtarardım, 
rəsm dəftərimə şəkil çəkməyə. 
"klas"a bir yastı daş axtarardım, 
indi daş gəzirəm bir ev tikməyə. 

deyimmi xəlvətcə ağac başına 
çıxıb yuvaları yoxlamağımı? 
körpə budaqlardan yay-ox düzəldib, 
günahsız göy üzün oxlamağımı? 

canım bahasına ala bilmərəm, 
suyu qiymətinə satdı qlarımı. 
sonradan səngərdə döyüşən gördüm, 
taxta avtomatla atdıqlarımı. 

götürüb üstünə adımı yazdım, 

bir arxa tulladım, getdi, gəlmədi - nə var ki, bu yer üzündə, 
mənim uşaqlığım, ax... uşaqlığım, nə var göyün üzündədi... 
kağız gəmilərdə batdı, gəlmədi... allahla aramızdakı 

divar göyün özündədi! 

* * * 


əvvəl əllərinin açarı idi, 
indi gözlərimə kilid əllərim, 
saçında körpətək iməkləyərdi, 
bu qorxaq əllərim, igid əllərim... 

əllərin boynuma hər sarılanda, 
ürək döyüntünü hiss eləyərdim, 
məhəbbət qoxulu tellərini də, 
bir-bir ayırardım, hissələyərdim.. 

danışıb gedərdik ulduzlaracan, 
sübhəcən əl-ələ ay işığında, 
yaman yaraşardıq bir-birimizə, 
misilsiz gecənin yaraşığında. 

həzin yağış altda necə saf idik, 
hissimiz, duyğumuz müqəddəsiydi. 
mən susuzluğumu yatızdırmağa, 
islanmış saçını öpsəm, bəs idi... 

sənin gözlərinin dərinliyində, 
mənim taleyimin yelkəni itdi, 
gözündən tökülən muncuq yaşlara, 
kimsə toxunmasın, mənə aiddi. 

dəyməz bir telinə gül dükanları, 
burnuma saçının qoxusu gəlməz, 
sənin nəfəsinlə uyuyan kəsin, 
səndən uzaqlarda yuxusu gəlməz... 


onsuz da bu dünya 
beş-üç 

günlükdür deyə, 
gedirəm. 

deyirlər: torpağın altı 
tünlükdü, göyə gedirəm... 

...anam, bu şeirə adımı, 
icazə versən verərəm... 
dur gətir dualarını, 
allahı görsəm verərəm... 

* * * 

yola tikmirəm gözümü, 
yol özün tikir gözümə, 
kimi görmək istəmirəm, 
gözlərin dikir gözümə... 

bu ağrıdan ayır məni, 
ki, yola salmayır məni, 
ilan da çalmayır məni, 
zəhərin tökür gözümə... 

çiynim ağır yük götürüb, 
kömək də yox, tək götürüb, 
bəxtim ağ lələk götürüb, 
qarasın çəkir gözümə... 


* =н * 

... durum öpüm, qucaqlayım, 
bağrıma basım özümü... 
havam çatmır, bir kəndir hör, 
havadan asım özümü... 


gecə şam da yanır gedir, 
ölürsə, qazanır gedir, 
işıqlar uzanır, gedir, 
qaranlıq çökür gözümə... 

NƏSR 

Fərəc ƏDİLOV 

Tarix boyu hərbi iqtidarsız olmuş və hazırda da 
hərbi iqtidarsızlığı üzündən dünya jandarmı olan su- 
per hərbi güclü dövlətlərin yedəyində gedən qondar- 
ma Ermənistana ilhaq edilmiş ucsuz-bucaqsız tor- 
paqlarımızın lal haraylarına, ulularımızın qəzəb və 
məzəmmət hiddətli mükəddər ruhlarına ithaf edirəm. 


AĞIR MƏCLİSİN AĞIR SÖHBƏTİ 
(hekayə) 

Süleyman mülkünün siyasi qumarda uduşa qoyulduğu tarixin ağır za- 
man kəsiyində yurd-yuvaları yandırılan, ev-eşiyi yağmalanan, doğma məm- 
ləkətində günahsız məhkuma çevrilən Novruzəlinin Məmmədhəsəni, Kəblə 
Qasımı, Usta Zeynalı görməyə ürəyi yarpaq kimi əsirdi. Əli zəhmətdə varlı- 
ğını tapan, varlığı torpağında reallaşan Novruzəli dörd il idi ki, ruhi varlığa 
çevrilmiş, məşəqqət alovunun girdabına atılmışdı. Onun əli yerdən və göy- 
dən üzülmüşdü, səbrin tükənən, ümidin kəsilən məqamına bağlanmışdı. 
Bəylərimizin hakimiyyət uğrunda apardığı mübarizənin tarixi şitliyi üzün- 
dən repressiya edilmiş, səfil-sərgərdan qalmış zavallılar üçün tikilmiş dəmir 
barakın işıq düşənindən gözləri ilə boylanan Novruzəli keçirdiyi bütün 
gecəni ürəyində həzm etmişdi. Bir gün əvvəl o eşitmişdi ki, yazıq Molla 
Tarıqulu qaçqınlıq sapandının hökmü ilə nəhəng bir heyvandarlıq komplek- 
sinin küncündə daldalanacaq tapmışdı və oranı Novruzəli yaxşı tanıyırdı. 
Çətini bu idi ki, avtobusla cəmi iki saatlıq arası olan o yerə getməyə yol 
pulu yox idi, lakin qərarı qəti idi. Hökmən sabah Molla Tarıqulunun o 
məsum ruhu ilə vidalaşmağa gedəcəkdi. Bəs sürücü bəlkə pul istədi, cəhdlə 
girişdi, təhqirə keçdi. Onda necə olsun? Uzağı rus poçtalyonunun kökünə 
salacam. Polis məni həbs edəcək, etsin də! - deyə Novruzəli bütün gecəni 
götür-qoy etdi. Ax, ax zəhrimar pensiya, illərlə verilmir, yoxsa verərdim 
soxardı bəbəyinə. Əşi, lap uzağı həbs deyil? Olsun. Qaçqın düşərgəsində 
yaşamaqla həbsxananın nə fərqi? Hə... Həbsxana karserləri ilə müqayisədə 
çadır evlər, dəmir baraklar lap pis və müdhişdir - deyə fi kr ində davam etdi. 

Sübh tezdən Novruzəli özünü avtobusa çatdırdı. Avtobusda ayaq üstə 
getməli oldu və avtobusdan düşərkən sürücü Ərəbzəngi kimi yolu - qapının 
ağzım kəsmişdi. Novruzəlinin əbədi qan sızmış, qəzəb hissi ilə alovlanan 
gözləri hədəqədən çıxdı, yumruğu düyünləndi, bədəni titrədi. Harın sürücü 
dərhal vəziyyəti anladı. Sürücü bu yaxınlarda bərk xərcə düşmüşdü. Sərxoş 
və nəşəli olduğundan maşınla vurub öldürdüyü bir yurdsuz insan - qaçqın 
üçün müstəqil və demokratik dövlətin qanun keşikçisinə - prokurora əsaslı 
“patent” vermişdi. Odur ki, - dayı, sənə yaxşı yol, - deyib Novruzəlinin xə- 
tasım başından elədi. Sonra da insan qanına hərisləşmiş dişlərini qıcıyaraq 
dodaqaltı mızıldadı: “Əlim aşağı olmasaydı nə təkəri belinə mindirərdim!”. 

Novruzəli bir kilometrlik yolu gəlib Molla Tarıqulu sığındığı yerə çatdı 
və zənn etdi ki, yolu azıb. Sovetlər dövründə tikilmiş on min başlıq sağmal 
qara mal saxlanılan, gündə min tonlarla süd istehsal edən nə ferma vardı, nə 
də ucsuz-bucaqsız tikililərdən bir mişar daşı qalmışdı. Novruzəli ani 
fikirləşdi ki, yəqin bura da erməni işğalına məruz qalıb və huşunu cəmləş- 
dirdi ki, bura paytaxta yaxın rayondur. Burada erməni, filan yoxdur. O, gi- 
rovluqdan qaçarkən yağmalanıb-yandırılan, erməni talanı olmuş kəndini bu 
nəhəng tikinti və istehsalat kompleksindən “abad” görmüşdü. Gəlhagəl, 
Novruzəli gəldi ki, yeraltı qazmanın qabağında yazıq Molla Tarıqulunun 
övrəti dayanıb gələnin kim olduğunu anlaşdırmaqla məşğuldur və o, qapıya 
çatıb hönkürdükdə qazmadan beli dünyanın əzab yükündən ikiqat bükülmüş 
Məmmədhəsən, arxasınca ağlar gözlü Kəblə Qasım, daha sonra Usta Zeynal 
çıxdı. Həmdərdlilər və həmyerlilər şivən çəkə-çəkə ara-sıra bir-birilərindən 
əhval tuturdular. 

Nəhəng davaları söndürə bilən, böyük imperiyaları süquta yetirən, az- 
man tiranların ölümünə fərman verən zaman burada da qısa müddət məsa- 
fəsində öz işini gördü. Molla Tarıqulunun övrəti sözarası anlatdı ki, yerimizi 
Vəliqulu bilir və onun deməsinə görə bu gün Xudayar bəy, Uçitel Həsənov 
da hüzr yerinə gələcəklər. Ölənəmacal Məmmədhəsən yaxşı ki, gəlib çıxdı. 
Axırıncı vəsiyyəti bu oldu: Əgər Məmmədhəsənin əli çatarsa cənnətin göbə- 
yi hesab etdiyi kəndlərinə getsin və Tarıqulunun öz ata-baba ocağından bir 
ovuc torpaq götürüb indi tapşırılacağı ünvansız, tənha, qərib, nigaran məza- 
rına çatdırsın. 

Sözün axırı tamama yetər-yetməz qara rəngli bir “mercedes” qapıda 
peyda oldu və Vəliqulu dərhal sükandan yerə atılıb arxa qapını açdı, üç arşın 
geri çəkilib, əli gicgahında mil dayandı. Vəliqulu gizir rütbəsində hərbi pal- 
tarda idi. Novruzəli durduğu yerdə diqqət kəsilmişdi. Xeyli ləng də olsa Xu- 
dayar bəy maşından düşüb ağır və zabitəli qədəmlərlə irəli gəlmək istərkən 

Novruzəligil onu əhatəyə aldılar. Xudayar bəyin adını tutub ona müraciət et- 
məsəydilər yəqin ki, Məmmədhəsən qətiyyən onu tanımayacaqdı. 

Bəy zahirən bütövlükdə dəyişib tanınmaz olmuşdu. O, həddindən ziya- 
də kökəlib yoğunlamışdı, saqqalı təraş idi. Bəyin məşhur bumu da tanınmaz 
olmuşdu, desəm oxucuda şübhə yeri qalmasın. O, bərk kökəldiyindən üz elə 
şişmişdi ki, bəyin uzun burnu üzündə fındıq boyda görünürdü. İllah da ki, 
bəyin xüsusi zövqlə tikdirib geydiyi general paltarı, rütbə nişanı istər- 
istəməz onu tanınmaz etmişdi. Lakin bumunun donqarından sallanan pipik- 
vari ət parçası da həmkəndlilərinin diqqətindən kənarda qalmamışdı. Xuda- 
yar bəy mollanın ölümü ilə əlaqədar təsirləndiyini və mütəəssir olduğunu tə- 
zə-təzə bildirirdi ki, yeni “mercedes” peyda oldu. Maşından Uçitel Həsənov 
düşdü. Əvvəlcə Xudayar bəylə görüşdü, sonra isə Novruzəligillə yüngülcə 
salamlaşdı. Uçitel iş-gücün çoxluğundan vaxt tapa bilməyib generalla gec- 
gec görüşdüyü üçün özünü qınadı. Hava xoş olduğundan çöldə general və 
uçitelə oturacaqlar qoyulmuşdu. Məmmədhəsən özünü saxlaya bilməyib 
hönkürdü, qəhər onu boğa-boğa bəyə müraciətlə: - Başına dönüm bəy, bizi 
kəndimizə qaytar. Əcəlimizin dar macalı yetişib, bəlkə, öz torpağımıza qo- 
vuşaq. Bəy, ordunu qaldır. Bərəkət rəmzi olan o torpaqlarımızı murdar tap- 
dağından qurtar. Bu müharibədə qurban getmiş nəvə və nəticələrimizin qa- 
nını yerdə qoyma. Bəy, and olsun həsrətində olduğum o Kərbəla ziyarətinə, 
əgər kəndimizə qayıtsaq, nəinki bir eşşəyin incikliyini unudacağam, hətta 
qazandığım boğazımın çörəyini də gətirib itlərinə tökəcəyəm. Bəy, bizi bu 
qiyamət günündən xilas elə. 

Xudayar bəy nöqtəni xatırladan xırda gözlərini qıyaraq aramla danış- 
mağa başladı: - Bilirsiniz ki, mənim hərbi yolum Şuşa-Laçın hərbi keçidlə- 
rindən başlayıb Kürün sağ sahilinədək davam etmişdir. Yeddi ildir düşmən 
önündə bu sinəmi sipər etmişəm. Əlbəttə, millətim üçün. Hələ paytaxt mey- 
danlarında nələr çəkdiyimi demirəm. Və üzünü Həsənova çevirərək: - Əziz, 
canın haqqı, Bakıdakı rahat imarətlərimi qoyub səngərlərdə can çürüdürəm. 
İndi tutduğum döyüş zolağında həm də gecə-gündüz əlləşə-əlləşə bir yaxşı 
özəl təsərrüfat yaratmışam. Döyüşə-döyüşə geri çəkildikcə az-çox əlimizə 
keçən mal-qara və qoyun sürülərini özəlləşdirmişəm, güclü təsərrüfat yarat- 
mışam. Beş-altı min mal-qara, otuz minə yaxın qoyun əmələ gətirmişəm. 
Həsənov: - Bəy, onları kimə saxlatdırırsan? Bəy: - Ə, bəs fəqir-füqəra uşaq- 
larından yığılan əsgər mənə göndərilmir? Onlara baxıram da... Şükürlər ol- 
sun, demokratiya və azadlıq günəşi üstümüzə işıq saçıb, dünya qapıları üzü- 
müzə açıqdır, dünya bazarına inteqrasiya olunmuşuq. O gün İrana xeyli 
mal-qara, qoyun sürüsü və inşaat materialları aparmışdım. Özüm də get- 

mişdim, mal verib, mal aldım. Güclü qənd-çay, şəkər tozu, minik maşınları 
gətirdim. Dükanlarımda satışa qoymuşam, millət yazıqdır, qoy gen-bol alıb 
istifadə etsinlər. Demokratiyanın dadını təzə-təzə dadmaqdayıq. Həsənov 
bəyi təqdirən onun sözünə qüvvət verdi: - Allah bizi və millətimizi belə ağ 
günə calayanlara ömür versin. Şükürlər olsun ağ günə çıxdıq! Mən də qaç- 
qınkomda tərcüməçi qulluğuna girmişəm. Heç bir aydan ziyadə vəqt deyil 
ki, Vaşinqtondan qayıtmışam, Qurbanəli bəyə tərcüməçi getmişdim. Əşi, bi- 
zim bəyin xaricdə lap o böyük ağaların yanında nə böyük hörməti var imiş! 
Amerikadakı erməni diasporu incəsənət günləri keçirirdi. Axırda ziyafət də 
verildi. Ziyafətdə Pentaqon idarəsinin say-seçmələri, hətta göylərə hökm 
edən o Klinton da iştirak edirdi. Bəyimiz də ora dəvət edilmişdi. İlahi, 
kəpənəkvari qalstuk elə bil bəyimizin yoğun boynu üstə biçilibmiş. Yemək- 
içmək uzun dəsgah idi. Bəyin də ki, spirtli içki istemal etməsi onun köhnə 
mərəzidir, bərk vurmuşdu. Lap o böyük ağalarla qədəhləri dönə-dönə öpüş- 
dürdü. Və birdən erməni musiqiçiləri Aramyanın dirijorluğu ilə “Azərbay- 
canda yer qalmadı” mahnısım salonda qanadlandırdılar. Qurbanəli bəy düş- 
dü ortaya nə düşdü! Bəy elə oynadı ki, lap Klinton da əl çalırdı. Bəy nə oyu- 
nu tərk edirdi, nə də yorulurdu. Erməni dirijoru Aramyan əlindəki çubuğu 
qoydu dirijor pultuna və enib gəldi dayandı bəyin qənşərində. Qurbanəli 
bəylə Aramyan üz-üzə durdular, gözləri bir-birinə dikildi. Bir müddət səra- 
sər çalınmaqda olan havacata diqqət kəsildilər. Çalman havanın hər hansı 
bir məqamını gözlədilər, nisbi sakit dayandılar qabaq-qənşər. Və nəqafil hər 
ikisinin sümüyünə çalğının emosional təsiri eyni qüvvə ilə nüfuz etdiyindən 
çiyinləri və qolları bir vaxtda yuxarı atıldı, çalman havaya rəğmən ikisi də 
uzun illərin tərəf müqabilləri kimi oynamağa davam etdilər. Oyun lap çox 
uzandı. Nəhayət ki, dirijor Qurbanəlinin boynunu qucaqlayıb alnından mar- 
çıltı ilə öpdü. Salonda gurultu qopdu. Aramyan dərhal elan etdi ki, bəyə bu 
qeyrətinə görə Vaşinqtonda bir villa və bir zavod bağışlayır, üstəlik Qur- 
banəli bəydə gedən kökəlmənin qarşısını almaq üçün ona ediləcək bir illik 
müalicənin təşkilini öz üzərinə götürür. Bəli, Xudayar bəy, sizin oradakı 
hörmətiniz və mövqeyinizdən deyim. Sizin hərb elminə bir töhfə kimi yaz- 
dığınız “Döyüşsüz geriyəqaçmanın hərbi-taktiki gedişləri qələbənin əsaslı 
təminatıdır” mövzusundakı elmi-praktik əsəriniz nəfis şəkildə Vaşinqton, 
London, Paris variantlarında erməni konqresmenlərinin əllərində idi. Va- 
şinqton nəşrindəki kitabın üstündə o mübarək əksiniz sizə yaraşan indiki 
general qiyafəsində rəngli şəkildə verilmişdi. Baronessarlar, ledilər, sair 
xarici ağalar, xanımlar kitaba baxıb xoşhallıqla gülür, bir-birini təbrik edir- 
dilər. Həmçinin, mənim yazdığım “Yenidənqurma ilə əlaqədar Azərbaycan- 

da biznesin inkişafı millətin rifah halının yüksəlişidir” kitabım da yeni dün- 
yada və Qərb ölkələrində yüksək tirajla çap olunubdur. Min şükürlər olsun 
ki, millətimizi bugünkü firavan həyata çatdırdıq. Şəxsən mənim kitabımı 
kürreyi-ərzin azman iqtisadçı alimi Aqanbekyan, yəni bizim dilimizdə 
“Ağabəyyan” iqtisadi-siyasi mövzuda XX yüzilliyin ən böyük zəka tapıntısı 
kimi qiymətləndirmişdir. Yox, çox yaxşı tarixi məqam da yaşadıq və böyük 
tarixi irəliləyişə nail olduq. Əşi, dünya ki var Süleyman mülküdür. Torpaqdı 
da! Tarixlər boyu əldən-ələ keçir, qaldı ki, yeddi milyondan lap bir yox, beş- 
altı milyon rəiyyət tarixin bu sərt döngələrində məhv olsun. Onsuz da dünya 
müharibələr və qırğınlarla doludur. Bizə hürriyyət, demokratiya, müstəqillik 
lazımdır, onu da əldə etmişik... Hə, ziyafət qurtardıqdan sonra bəyimizlə 
Aqanbekyan və Zori Balayan üçlükdə çox mehriban və şirin söhbət etdilər. 
Bəyyan qonşularımız blokadadan gileyləndilər. Ə, axı qonşuyuq, blokadanı 
götürməliyik. Odey, Türkiyə sağ olsun! Ermənistana mavi pəncərəni tay- 
batay açdı. Əgər biz də yolu açsaq, hazırda dünya jandarmı rolunu oynayan 
yeni dünya ağalarının qarşısında başımız uca olar. O zəhrimar qadağanı da 
Amerika üstümüzdən götürər. Billarinin də, Hillarinin də bizdən xoşu gələr. 
Xülasə, sülhə getməli, bütöv millətimizi və ərazilərimizi itirsək də müstəqil, 
azad və demokratik dəyərləri saxlamalıyıq. Azadlıq aşiqləri olan bəyləri- 
mizin, siyasi öndərlərimizin də amalı bax budur! Ə, vallah-billah sülh yaxşı 
şeydir. O da belə-belə yaranır da! Zarafat deyil, göz açmışıq Qurbanəlini 
millət vəkili görmüşük. İşi bacarana tapşırırlar! Vəzifədə, deputatlıqda Qur- 
banəli peşəkardır. Deyirəm, Allah, həmişə belə sülh, demokratiya, firavanlıq 
olsun, bu qisməti Allah əlimizdən almasın. 

Novruzəli kənarda söhbətə elə diqqət kəsilmişdi, elə əsəb tarımında 
vücudu asılı qalmışdı, kənardan baxana elə gəlirdi ki, əsəbdən onun ağzı 
əyilib, bədəni quruyubdur. 

Uçitel Həsənov Xudayar bəyin general mundirinə, çiynindəki rütbə 
nişanına diqqət və nəzər yetirə-yetirə: - Bəy, uşaqlar haradadır? 

Ə, mənim altı övrətdən iyirmi övladım var. Hansını deyim? Bəzisi 
Türkiyə və Amerikada təhsil alırlar, qeyriləri ev-eşik sahibidirlər və xarici 
ölkələrdəki səfirliklərimizdə işləyirlər - deyə bəy laqeydliklə dilləndi. Heyif 
ki, xəstəyəm. Düzəlmirəm ki, düzəlmirəm - deyib bəy ciddi görkəm aldı və 
söhbətinə davam etdi. Məndə piylənmə gedir, bizim həkimlər də totalitar 
dövründə oxuduğundan heç nə bilmirlər, savadsızdırlar. Hansına müraciət 
edirəm başlayırlar ki, zəif yeməklər ye, nə bilim idmanla, fiziki işlə məşğul 
ol və sair. Ə, yox bir Xudayar bəy turş qatıqla çörək yeyib daş qaldırmalı- 
dır? Ə, Allah versin xarici ölkə həkimlərinə! O irəli İrana on beş-iyirmi ma- 

şin dəmir-dümür aparmışdım. Ermənilər də gətirmişdilər. Onlar dövlət sə- 
viyyəsində yüzlərlə maşın karvanı, metal təbəqə, metal tel, taxta-şalban, mi- 
şar daşı daşıyıb gətirirlər və tez-tez görüşürük. Erməni olanda nə olar! Mən- 
lə elə mehribandılar ki! Köhnə dostum Karapet deyir gəl səni aparım Fran- 
saya, verim Şarl Aznaura. Səni elə müalicə etdirsin ki, bir ildə həm dincəl, 
həm də ol buz baltası. Ə, Karapet zarafata salıb deyir ki, düzdür, geniş ərazi- 
lərinizlə bahəm, tükənmək bilməyən əmlakınızı zəbt etdik, amma bu göy- 
dəndüşmə qəniməti talan etmək, daşıyıb satmaq bizi əldən saldı, bəy, bizdə 
can qoymadı. Siz yaxşı qulağı dincsiniz! Sənin gətirdiyin hər dəfə 30-40 
kamazdan artıq olmur. Bəs minlərlə ağır tonnajlı yük maşınının hesabını 
çəkmək bəyəm beynimizi çatlatmırmı? Yox, gedəcəyəm müalicəyə. Doğru- 
dan da, Fransada yaxşı erməni həkimləri var, - deyə bəy ciddi və zabitəli 
görkəm aldı. Buradaca söhbətin məzmunu dəyişdi. Uçitel və bəy artıq ge- 
dəcəklərini bildirirdilər və beləliklə, “mercedes”lər görünməz oldular. 

Novruzəli sınmış qəddini düzəldirmiş kimi yerində hərəkətə gəldi, 
dişlərini qıcıyıb əllərini ovuşdurdu. Hələ də özlərinə gəlməmiş Məmməd- 
həsənə, Kəblə Qasıma müraciətlə: - Ə, nə pis günlərə qaldıq! Ə, bu qoca 
vaxtımızda nələr gördü pis üzümüz! Kəblə Qasım diksinib Novruzəlidən 
sual etdi: - Bəs bir halda ki, Qurbanəli bəy xaricdə istirahət etməli olacaq, 
onda mənim şahidçilik protokoluma heç kəs qol çəkməyəcək və mən yenə 
də qocalığa görə pensiyadan məhrum olacağam? 

- Ə, düzəlməsə yaxşıdır! Başını havayı yerə ağrıtma. Düzəlsə də 6-7 
aydan bir ancaq bir ayın pulunu verirlər. Onun da bir qara qəpiklik dəyəri 
yoxdur. Onu almasan yaxşıdır, - deyib Kəblə Qasımı Novruzəli iti və sərt 
baxışları ilə süzdü. 

- Əşi, cəhənnəmə olsun bəyi də, pensiyası da! Tüpürüm bəyinə də, 
verdiyi pensiyasına da, - deyib Kəblə Qasım laqeydliklə dilləndi. 

Ani yaranmış sakitliyə məəttəl imiş kimi Məmmədhəsən Novruzəlini 
üst-üstə sorğuya tutdu: - Novruzəli, danışıqlarda nə var, nə yox, nə deyirlər? 
Kəndimizə qayıdırıqmı? Axı çadırlar üstümüzdə çürüdü. Aclıq, naxoşluq, 
istidən isti, soyuqdan soyuq bu milləti qırıb qurtardı. Ə, Novruzəli, niyə 
dinmirsən? 

- Ə, bu millətin, torpağın başına gətirilmiş olmazın müsibətləri bəy- 
lərimiz özləri törətdiyindən qəhrəmanlıq və firavanlıq adlandırırlar. Hiylə 
mücəssəməsi olan Qərbin və yeni dünyanın diplomatları söz oyunu nümayiş 
etdirirlər və əməli nəticədə “Bczaryan”ın qənaətinə gəlirlər. Ermənistan 
Amerikanın Qafqazdakı İsrailidir. Bir erməni “dığa”sınm başı ağrıyanda 
Butros Qalinin və Bili Klintonun ürəyi sancır. Bir milyon azərbaycanlı er- 

mənilər tərəfindən soyqırıma məruz qalır, Azərbaycanın tən yarısı etnik 
təmizləmə yolu ilə azərilərdən təmizlənir, Ermənistana ilhaq edilir. Bunu 
guya nə Qərb ölkələri, nə ABŞ-ın böyükləri, nə də BMT bilmir və görmür- 
lər. Beynəlxalq imperiyanın agentlərinə çevrilmiş Qorbaçov, Yeltsin ağala- 
rının himayədarlığı ilə Ermənistanın apardığı vəhşi müharibəni bəylərimiz 
azadlıq, demokratiya günəşi hesab edirlər. Xülasə, millətə ölümdür, bəylərə 
firavan həyat. Ə, Novruzəli, bəs Koroğlu haradadır, ona nə gəldi? 

- Koroğludan danışma, heç soruşmasan yaxşıdır. Bəli, qüdrətdən sən- 
gərli, qalalı dağlarda erməni kimi mənfur düşmənin yolunu kəsib keçilməz 
edəndə “Müdafiəsizlik Nazirimiz” Rəhim bəyin qradları kişini mərmi yağı- 
şına tutdu. Bəy bəyə, ağa xana, paşa ağaya arxa durub yeridi ər Koroğlunun 
üstünə. XX əsrin alovsaçan silahları ilə arxadan kişini vurub şil-şikəst 
etdilər. Odey, çadırlarda çürüyür. Bədən dəlik-dəlikdir. Gedib özü ilə görü- 
şürəm. Buradan piyada bir günortalıq yoldur. Koroğlu deyir ki, igid öldürər 
də, ölər də, yaralayar da, yaralanar da. Mənə ağır gələn odur ki, Keçəl 
Həmzə lovğalanıb deyir ki, indi Koroğlu yaşayan əskinin altında mən heç 
itimi bağlamaram. Bax əsl Koroğluluq bu qaçqınlıq əyyamında bilinir. İndi 
Koroğlu gör Həmzədir, yoxsa ilxıçı oğlu? Koroğlu etiraf edir ki, mən axırda 
xam və naşı çıxdım, bəylərin, xanların, paşaların hiyləsinə aldandım. Arxa- 
mı bu vəzifə tacirlərinə çevirib yeridim erməni saqqallılarının, habelə gətir- 
dikləri muzdlu yaraqlıların üstünə. Bu çaqqallar mənim meydanımdan qaç- 
mağa üz tutdular. Onları qovub başlarını soxduqları dəliklərində tutacaqdım. 
Namusunu cah-cəlaldan üstün tutan bəylərimiz məni arxadan bu kökə 
saldılar və Koroğlu ağladı ki. Novruzəli, keçən gecə yuxumda anam Tomrisi 
gördüm. Gördüm ki, anam Tomris o məğrur duruşunda, əyilməz vüqarında, 
əlində qılınc son dərəcə zəhmli və qəzəbli görkəmində mənə xitabən deyir 
ki, səni bağışlayıram, sən əlindən gələni etdin. Qələbəsizliyinə görə məndən 
nahaq xəcalət çəkirsən, ər oğul! Sənin bu gününü görməmək üçün məcbur 
olub intiharı üstün tutdum. Əgər saf südümün qüdrəti atıldığın susuz səhrada 
səni yaşada bilərsə, arxasında zərurət dayanmış təsadüf səni ruhumun və 
cismani varlığımın qərar tutduğu ata yurdumuza çatdırarsa bu vəsiyyətimə 
əməl edərsən: 


Oğul, mənə ağır ağla, 
Ağır otur, fağır ağla. 
Çıx qəlbi dağlar başına, 
Ana deyib çağır, ağla. 

Oğul, mən səni fağır yox, Koroğlu doğdum. Sən də Koroğlu kimi 
yaşadın, lakin vəzifə hərisləri səni fağır və aciz etdilər. Həmzə səni lağlağı 
edir, məsxərəyə qoyub deyir ki, oturduğum “mercedes”in sərinkeşindəki 
yaylaq mehini Koroğlunun bir milyon çardaqlı Çənlibelinə və o dəli yabı- 
sına dəyişmərəm. Öz ermənilərimiz sənin başındakı kişi papağını qrad, tank 
alovuna bələdilər. Sənin başına arvad corabına “Amoko” geydirməni qoyub- 
lar. Yardım adlı fitrəni it qanından murdar bilirsən. Yardımı, corab papağı 
özünə təhqir bilib intihar etmək fikrindən əl çəkmirsən. Əgər intihar etmək 
fi kr ini biryolluq atmasan südümü sənə halal etmərəm. Sən yenə də Koroğ- 
lusan, qılınc Koroğlusan, söz Koroğlusan! Novruzəlinin nəvələrini bələyin- 
də güllələyən, yaralı qolunu güllə ilə qıran silahlı quldurdan sən Novruzəli- 
nin heyfini almalısan. 

Koroğlu danışdıqca gözlərindən yaş seli axırdı, sifəti işıq şöləsi saçırdı. 
Aslan baxışları məchulluğa zillənib qalırdı. O məğrur dağların hər daşma, 
keçidinə məhrəmanə bağlı olan Koroğlu daxili xəyanət olmasaydı, ermənini 
buraxardı? Ə, nəinki Qorbaçov və Yeltsinin qoşunu, hətta NATO bütöv- 
lükdə yerisəydi, bütün Pentaqon quzğunları dəridən-qabıqdan belə çıxsay- 
dılar, o əriş-arxac keçidlərdə Koroğlu və dəliləri tərəfindən əsir-yesir cümlə- 
sində qalacaqdılar. Ax daxili xəyanət, ax vəzifə kürsüsünün əsirləri, ax 
namus tacirləri, ax qara rəngli kəsafiyyət qoxulu zəhrimar qara qızıl! Bizim 
bəyləri necə hiyləgər, xain və rəzil yollara, məkrli ağalara vassallığa vadar 
etdin. Beynəlxalq imperiyanın yedəyində gedən bəylər, paşalar, xanlar və 
ağalar tarixin irəliyə doğru hərəkətdə olan çarxlarından sallana- sallana 
qalmaqla bu təbii irəliləyişi dayandıra bilməyəcəksiniz. Koroğlular, Nəbilər 
öz potensial imkanlarından bir gün sizin üçün gerçəkliyə çevriləcəklər. 

- Ə, Novruzəli, qolunu və nəvələrini cəbhəçilər niyə qırırdılar? - deyə 
Məmmədhəsən səbirsizliklə sual etdi. Sual Novruzəlinin dərdini təzələdi. 
Kənddən şərqə çıxmaq istərkən sahibsiz, əliyalın əhalinin qabağını Xudayar 
bəyin silahlıları, arxasını isə ermənilər kəsdilər. Hər iki tərəfin silahlıları qa- 
rət və qırğınla məşğul idilər. Daşman və hərəkət edən əmlakı qoyub şimala 
üz tutduq. Məni ermənilər güllə ilə vurub girov götürdülər. Bir ay girov- 
luqda oldum. Gecənin birində bizi çöl tərəfdən gözləyən silahlı saqqallını 
tanımadım. Qolumu vurub qıran həmin o idi. Avtomat tüfəng qucağında 
oturub mürgüləyirdi. Bütün gecəni üstündə əlləşdiyim dəmir barmaq üzük- 
mək üzrə idi. Dəmir barmağı aralayıb bayıra çıxdım. Tüfəngi saqqallının 
qucağından dik çəkib qundağını yaralı qolumun da köməyini əsirgəmədən 
geydirdim boyevikin təpəsinə. Qundaq elə bil girdi konserv qutusuna və 
qaçdım. İndi də şimala doğru ! Murov aşırımında cəbhəçi silahlılar məni tut- 

dular, üstümdə pul və qızıl olduğunu zənn edərək axtardılar. Onlar bu yolla 
qaçarkən nəvələrimin bələyini belə axtarmaq üçün maşını güllələmiş və 
maşın aşmışdı. Həm maşın qəzasından və həm də açılan atəşlərdən dörd 
nəvəmin meyiti o çöllərə səpələnib qalmışdı. Onları söyə-söyə dartınıb əllə- 
rindən çıxdım, qaçmağa başladım. Güllə ilə atıb yaralı qolumu iki yerdən 
qırdılar. Yara isti olduğundan qaçıb dağı aran üzə aşa bildim. Bəli, erməni 
boyevikindən qolumun heyfini ala bildim, ancaq cəbhəçi silahlılardan sinə- 
mə çəkilən dağlar mənlə qəbirə gedəcəkdir. 

Namərd və alçaq bəylər, rəzil və şərəfsiz xanlar! Övladlarımızı “Ba- 
har”ın (Mir Cəlal Paşayevin “Bir gəncin manifesti” romanı) gününə salim- 
siniz. Torpaqlarımızı sataraq Tomrisin, Şah İsmayıl Səfəvinin ruhu ilə şit 
zarafat qədər özbaşınalıq etmisiniz. Millətin şərəf və namusunu vəzifə ehti- 
raslarınız ucbatından erməni ayaqları altına atmaqdan belə çəkinməmisiniz. 
Vəzifə ambisiyalarınızı həyata keçirmək üçün millətin qırğın və faciəsini 
niyyətli surətdə təşkil etmisiniz və yazıqlar olsun ki, məqsədinizə nail ol- 
musunuz. 

Novruzəlinin nitqi kəsilən kimi Məmmədhəsən lap fağırlaşdı. Əli həm 
yerdən, həm də göydən üzülmüş halda gözlərini döyə-döyə: - Ə, gündə bu 
qaçqın əsirlərin məskun olduğu diri qəbiristanlığına nə qədər dilənçi, 
ilangəzdirən, falabaxan gəlir. Onların içində Ağa Məstəli yoxdur ki, yoxdur. 
Onu görsəm ayağına düşüb yalvaracağam, getdiyi torpağı öpəcəyəm, deyə- 
cəyəm, Ağa Məstəli, bu zülmləri yerdə qoyma. Dolu imarətlərimiz, qiyməti 
hesaba sığmayan əmlakımız ermənilər tərəfindən talan edildi, yandırıldı. 
Dərimizə saman təpdilər. Hökm elə divlər və əcinnələr padşahına, o İrəvan 
xaraba qalmışı Parisdən betər yerlə yeksan etsin. “O Məlixa, o Vəlixa” qoy 
İrəvanın altındakı şah damarı elə çəksinlər ki, o qarı düşmənin özününkü- 
ləşdirdiyi zülmlər yuvası girsin yerin tərkinə. Vallah, billah ayrı çarəm 
yoxdur. Neçə ki bəylərimiz “Azərbaycanda yer qalmadı” havasını oynayır- 
lar, generallarımız Xudayar bəylərdir, çarə yoxdur. Neçə ki, cavanlar küçə- 
lərdə üskük oynadırlar, fəqir-füqəra uşaqları hərbi xidmətdə Xudayar bəy- 
lərə dövlət səviyyəsində nökərçilik edirlər, dövlət əmlakının açıq qarəti ge- 
dir, bəli, çarəmiz yoxdur. 

28 may 1996-cı il 

UNUTMA! 

Laçm rayonu 18 may 1992-ci ildə erməni təcavüzkarları tərəfindən işğal edi- 
lib. İşğal nəticəsində Laçm şəhərində, Qayğı qəsəbəsində və 125 kənddə olan 
13845 fərdi yaşayış evi, 48 sənaye, 63 kənd təsərrüfatı obyekti, 217 mədəni-maarif, 
101 məktəb, 5 məktəbdənkənar, 3 məktəbəqədər müəssisə, 142 səhiyyə, 460 ticarət 
obyekti itirilmişdir. 

Qarabağ müharibəsində 333 nəfər şəhid, 225 nəfər əlil olmuş, 33 nəfər hər iki 
valideynini itirmiş, 5 nəfər Azərbaycanın Milli Qəhrəmanı adma layiq görülmüş- 
dür. Laçm rayonu işğal edildikdən sonra rayonun 58299 nəfər əhalisi respublikanın 
59 rayon və şəhərində müvəqqəti məskunlaşmışdır. 

Ünvan: Bakı, Mir Cəlal 83 

